
भूमिका 


पंजाबी भाषा ओर पंजाबी संस्कृति को अपनी धरती के नजदीक रहने का शौक है। बेशक 
पंजाबी लोग सभ्यता के हर नये ओर पेचीदा विस्तार को अपनाने के लिए तैयार रहते हैं, 
लेकिन वे अपनी पहली-पुरानी और सादी जीवन-परिपाटी के प्रति वफादार रहते हैं। धर्म 
और कला दोनों क्षेत्र इस सादगी की गवाही देते हैं। यहां की मिट्टी में से उगा न धर्म पेचीदा 
है, न नृत्य-संगीत, न कविता अथवा स्थापत्य कला ही पेचीदा है। नवीनता को बहुत तेजी 
से अपनाने वाला पंजाब इसी सादगी की बदौलत ही स्थिर बना रहता हे और इसके पैर 
अपनी पुरानी और गहरी परंपरा में टिके रहते हैं। 

नवीनता और परंपरा का यह सहज सम्मिश्रण ही पंजाबी किस्सों का विशेष गुण है । 
मध्यकालीन पंजाब ने बाहर से आने वाले हमलावरों से बहुत कुछ अपनाया, लेकिन अपनी 
सादगी के जोर से उसे इस तरह अपने अनुसार ढाल लिया कि आज यह पहचानना भी 
मुश्किल है कि इसका असली स्वरूप देसी है या परदेसी । अगर भाषा को टटोलें तो लगता 
है कि यह परदेसी शब्द है और कविता की यह बानगी परदेसी हमलावरों के साथ ही पंजाब 
में आकर बस गई होगी, लेकिन बलिहारी पंजाबी कवियों की, कि उन्होंने अपनी धरती में 
से ही होर-रांझा, मिरजा-साहिबां, सोहनी-महीवाल, सस्सी-पुन्नू, पूरन भगत ओर राजा 
रसालू के ऐसे किस्से पैदा किए कि आज इनके बगैर पंजाबी काव्य-परंपरा की कल्पना भी 
नहीं की जा सकती | पंजाबी बेगानों को भी बडे मोह से अपने परिवार क़ा आदमी बना लेते 
हैं, इस बात का कुछ अंदाज सोहनी-महीवाल ओर सस्सी-पुन्नू के नायकों से ही लगाया 
जा सकता है। गुजरात के नजदीक, कुम्हारिन सोहनी के प्रेम में गिरफ्तार पंजाब का भैंस 
चराने वाला सुंदर, सजीला महीवाल मध्य एशिया के राज-घराने से संबंध रखता था। इसी 
तरह ससस्‍्सी भो धोबियों के घर पल कर बडी हुई थी। लेकिन उसका प्रेमी पुन्नू कोई 
परदेसी बलोच था, जो रेगिस्तान का कठिन सफर तय करके ही यहां पहुंचा था। सहती का 
आशिक मुराद भी बलोच था। अपने दिल के खास नजदीक की कहानियों में भी पंजाबी 
कवियों ने परदेसियों को नायक बना कर बसा लिया है। यही पंजाबी जीवन और पंजाबी 
कला का सहज चमत्कार है। एक मजेदार बात यह है कि इन कहानियों में कहीं भी देस- 
परदेस के बीच टकराव नहीं आता। कोई नायक इसीलिए अस्वीकृत नहीं किया जाता कि 
वह परदेसी है। पुन्नू से तो सस्सी के बाप ने खुशी-खुशी अपनी बेटी की शादी कर दी थी। 
गैर-पंजाबी को स्वभाव के अनुसार ढाल लेना और उसे अपने परिवार का अंग बना लेना, 
यहं बात सिर्फ पंजाबी कविता तक ही सीमित नहीं, यह समूचे पंजाबी जीवन की विशेषता 


आठ 


है। पंजाबो भाषा, पंजाबी स्थापत्य कला और पंजाबी संगीत में भी यही जुगत दिखाई देती 
है। यही पंजाब के खुले ओर सतत्‌ विकासशील स्वभाव का विलक्षण गुण है। 
पंजाबी किस्सों ने न सिर्फ परदेसियों को पंजाबी बनाया है, बल्कि पंजाबी नौजवानों 
को भी परदेसों में ही प्रेमी बनता दिखाया हे । पंजाबी किस्से मध्यकाल की पैदावार हैं, जब 
रेलों, सड़कों ओर जहाजों जेसे आवागमन के साधन नहीं थे। तब 'सौ-पचास कोस' और 
“नो सौ मील बरेते' में कोई फर्क नहीं था। नदियों के ऊपर पुल नहीं थे। सावन महीने की 
नदी ओर जेठ-आषाढ का मरुस्थल पार करना एक सा कठिन था। “'जा धीये रावी, ना . 
कोई आवो ना कोई जावी '' (बेटी रावी पार जा, तुझसे मिलने न कोई जा सकेगा, न ही उस 
तरफ से कोई आ सकेगा) । यह कहावत सदियों तक लोगों की जुबान पर चढी रहो है। 
लोक-सत्य यह है कि हमारे लिए नदी के पार परदेस था। इसी तरह की लोकचेतना के 
वायुमंडल में हीर-रांशे का किस्सा अस्तित्व में आया। पंजाबी किस्सों के सारे नायक 
मुसाफिरी की हालत में हैं ओर पंजाब की प्रेम-भावना का मुसाफिरी से गहरा संबंध है। 
अपने घर-बार से बिछुडे रांझे ने जब हीर को हाथ में छड़ी लिए कहर भरे क्रोध की हालत 
में देखा तो कहने लगा : 
राझ्ा आखदा ओह जहान सुपना, 
मर जावणा ई नैनां वालीये नी । 
तेरे जये पिआरियां ओह लाजम, 
आये गये मुसाफरां पालीये नी ॥। 
मुसाफिरी ओर प्यार का एक-दूसरे से अटूट रिश्ता जोड कर वारिशाह ने पंजाबी चरित्र 
के इस गहरे सुप्त तत्व की ओर इशारा किया है। पंजाबी किस्सों के नायक ही नहीं, 
लोकनायक भी अपने घरों से टूट कर ही पंजाबी मुहब्बत के काबिल बने हैं। पंजाब के 
सर्वोत्तम लोकनायक गुरु नानक की मिसाल तो हमारे सामने है ही, जिन्होने अपने कर्म- 
प्रधान जीवन का अधिक हिस्सा चारों दिशाओं की मुसाफिरी में ही बिताया। पंजाबी 
संस्कृति ओर आजादी की खातिर संग्राम करने वाले गुरु गोबिंदस्सिंह भी सारी उम्र--- प्रकाश 
से ज्योति जोत में समाने तक--- अपने असली देश माझे से बाहर रहे । आज तक भी पंजाबी 
महत्वाकांक्षा दूर सफर पर जाने की प्रतीक्षा करती है। ऐसा लगता है कि पंजाबी ख्लतिभा 
अपने घर से टूट कर ही प्रामाणिक प्रकाश प्राप्त करती है। प्रेम-किस्सों के नायक रांझा 
आदि अपने घरों से दूर अपनी लीला दिखा रहे हैं, पूरन भगत, राजा रसालू और दुल्ला भट्टी 
भक्त ओर साहसी नायक भी इसी लीक पर चलते प्रतीत होते हैं। पूरन तो सोतेली 
कर त्रिया-चरित्र का शिकार होकर घर से बेघर हुआ था, लेकिन राजा रसालू ने अपनी 
मरजी से अपना घर छोड दिया था। इन दोनों को प्यार प्राप्त हुआ था, चाहे दोनों को 
जतियों-सतियों की तरह जीने का शोक था। रानी सुंदरां ने पूरत को अपना बनाने का जतन 
किया। सुंदरां किसी ऐसे देश को शासक थी, जहां औरतों का ही हुक्म चलता था। जाहिर 
है कि यह पंजाब से बाहर किसी इलाके की तरफ संकेत है। राजा रसालू ने सिरीकोट के 

राजा सिरकप का नवजात लड़की कोकलां को अपनी जीवुन-संगिनी के रूप में स्वीकार 
किया। अनुमान लगाया गया है कि सिरकप का देश भो पंजाब से बाहर है। दुल्ला पंजाब 
में ही पैदा होकर'पला। उसकी सारी जिंदगी इसी धरती पर व्यतीत हुई थी। लेकिन उसने 
अपने लिए काम ही कुछ एसा चुन लिया था कि वह अपने घर में टिक कर नहीं बेठ सकता 
था। हमारे नायक बेघर ही नहीं, बेयार भी हें। जिंदगी की मुसाफिरी का रास्ता तो हम लोगों 
को अकेले ही तय करना है, इसमें हमारा कोई साथी नहीं। इस बेघर, बेयार जिंदगी में हमें 
केवल परदेसी दुनिया की प्रेम-भावना का सहारा है, जो इंश्वर की तरह दुख-दर्द के क्षणों 
में नजदीक होकर हमारे पास पहुंचती है। यह प्रेम-भावना ही देस-परदेस के भेद ओर दूरी 
को मिटा देती है, इस दूरी क॑ मिट जाने के बाद ही पंजाबी प्रतिभा अपनी असली दीपित में 
आती है। 
हालांकि इन लोकनायकों की कहानियों को हमारे समर्थ कवियों ने लिपिबद्ध 

किया, लेकिन बडे कवियों के हाथ चढ़ने से बहुत पहले ही ये कथाएं पंजाबी लोक- 
मानस में गहरी उतर चुकी थीं। पंजाबी कवियों ने सिर्फ नायकों को ही नहीं, कुछ 
किस्से-कहानियों को भी बाहर कं स्रोतों से प्राप्त किया। लैला-मजनू, शीरी-फरहाद, 
सैफ-उलमलूक, यूसफ-जुलेखां आदि कहानियां भी हमारे कवियों को पसंद आईं। 
इन्हें अपना बना कर पंजाबी कवियों ने सुंदर किस्सों की रचना की। कुछ पंजाबी 
किस्से भारत के पुराने ओर सांझे सरमाये से भी संबंधित हैं। लेकिन पंजाबी लोकमानस 
ने अपनी धरती में से स्वव: फूट कर निकले किस्सों को जो मान्यता दी है, वह किसी 
और के हिस्से में नहों आई। चार पंजाबी कवियों के नाम, जब तक दुनिया कायम हे 
पंजाब की चार अमर कहानियों ने राशन कर दिए हैं। कवियों क॑ नाम ओर किस्सों क 
नाम एक-दूसरे से अलग नहीं किए जा सकते। हीर-वारिस, सस्सी-हाशिम, सोहणी- 
फजलशाह क॑ नाम तो लोगों की जबान पर हैं। पीलू का मिरजा ओर कादरयार का 
पूरत भगत भी इसी तरह एक हो सांस में याद किए-जाते हैं। कवि ओर नायक के बीच 
किसी तरह की लकीर खोंचना मुमकिन नहीं। इस तरह की अभिन्‍न साझेदारी का 
कारण यह है कि काव्य-किस्सों का रूप धारण करने से पहले ये कहानियां लोक- 
मानस का सहज आंग बन चुकी थीं। जब वारिस, हाशिम, पीलू आदि समर्थ कवियों 
की कविता लोगों को पसंद आई तो वे सहज ही लोक-मानस में टिक गए। हर कहानी 
से संबंधित लोक-काव्य का कोई न कोई अंश आज भी ढूंढा जा सकता है : 

चलो सईयो चल वेरूण चलीये, 

रांहे दा चुबारा नी। 

हीर निमाणी इट्टा ढोवे, 

रांझा ढोवे गारा नी। 

( सखियो, चलो, रांझे का चौबारा देखने चलें। बेचारी हीर ईंटें ढो रही है और रांझा 

गारा ढो रहा है।) 


द्स 


सोहणी हिजर दे दीवे पई बालदी, 
कोई खबर लयावे महीवाल दी । 
(सोहनी विरह के दीपक जला रही है। कोई महीवाल की खबर ले आए।)2 
ना जारी राहझा वे, 
सानूं बहरे गमां विच्च रोड के । 
( राझा, हमें बहरे गमों में बहा कर मत जाना |) 
कोई जावो सईयो नी, 
रांधझण नूं लयावो मोड के । 
(सखी जाओ, कोई जाकर रांझे को लोटा लाओ।) 
चल निया कराईये वे, 
रांझणा तू काला, मैं गोरी । 
(चलो, चल कर इंसाफ कराएं। रांझा तू काला है ओर में गोरी हूं।) 
इस तरह के अनेक काव्यांश लोग खुद-ब-खुद जोड़ते रहे हैं। कुछ देर तक ये लोगों 
के मुंह चढे रहे, फिर भूल- भुला गए। लेकिन दुल्ला भट्टी ओर सुंदरी से संबंधित एक अंश 
तो अमर हो गया है। आज तक लोहडी वाले दिन लड़के इसी को सुना कर लोहडी मांगते 
हैं। यह कहानी लोग भूल चुके हैं, लेकिन मालूम नहीं किस शुभ घड़ी में किसी लोक- 
कवि ने निम्नलिखित तुकें जोड़ दीं, जो लोगों की जुबान पर ऐसी चढोी हैं कि इन्हें भुलाना 
संभव नहीं ; 
सुंदर मुंदरिये, हो 
तेरा कौन विचारा, हो 
दुल्ला भष्टी वाला, हो 
दुलले घी ब्थाही, हो 
सेर शक्कर आई, हो 
कुडो दे बोझे पाई, हो 
कुडी दा लाल पटाका, हो 
कुडी दा साल पाटा, हो 
सालू कौन समेटे, हो 
चाचा गाली देसे, हो 
चाचे चूरी कुट्टी, हो 
जिर्मीदारां लुट्टी, हो 
जिर्मादार सदाये, हो 
गिन-गिन पौले लाये, हो । 
यह प्रामाणिक लोकगीत है, जिसमें कहानी के धागे आगे-पीछे उलझ गए हैं। 
लोकगीत का यह स्वभाव है। कहानी तो लोगों को मालूम ही होती है, लोककवि उसे 

अपना मनचाहा रूप दे देता हे। सुंदरी मातृ-विहीन थी, उसके बाप का साया भी उसके सिर 
पर नहीं था। चाचा जमींदार था। इलाके में से अकबर बादशाह गुजरने वाला था, जमींदारों 
ने फेसला किया कि सुंदरी को बादशाह के सामने पेश किया जाए। गांव की सबसे सुंदर 
(लाल पटाखा) ओर सबसे गरीब (फटे सालू वाली) लडकी की रक्षा करने वाला ' कोन 
बेचारा' था? बात दुल्ला भट्टी तक पहुंचाई गई। दुल्ला दीन-दुखी का हितेषी था, उसने 
फोरन अपनी बेटी की तरह सुंदरी की शादी रचा डाली। जल्दी-जल्दी में शादी की 
धूमधाम का इंतजाम भी न हो सका। “सेर शक्कर ' से ही शादी का शगुन किया गया। 
लेकिन उसने 'चूरी ' कूटने वाल जमींदारों की खूब दुर्गति बनाई। इस तरह के लोकगीतों 
में से निकल कर हो पंजाबी लोकनायकों ने किस्सों की दुनिया में अपनी जगह बनाई। 
काव्य-नायक बनने से पहल वे लोककाव्य-नायक ओर काव्य-नायक बन चुके थे। ये 
सारे लोकनायक पंजाब क॑ सीधे-सादे लोकधर्म की ओर संकत करते हैं। पंजाबी 
लोकधर्म का लगभग सारा विवरण “सुंदर-मुंदरिये' वाले लोकगीत तथा दूसरे पंजाबी 
किस्सों में प्राप्त है। पंजाब ने लाल पटाखा सोंदर्य को किसी न किसी तरह फटे हुए सालू 
वाली गरीबी क॑ साथ जोड़ कर रखा है। कुम्हारिन सोहणी, धाबिन सस्सी, भेंस चराने वाला 
अजीमबग, भेंस चराने वाला रांझा, पंजाब की खूबसूरत, लेकिन गरीब जवानी के ही प्रतीक 
हैं। राजा क॑ बेटे पूरन ओर रसालू की लोककथा भी लोकप्रिय हुई। इसका मुख्य कारण 
तो यही है कि वे राजकुमार होते हुए भी राजपाट को लात मार कर गरीबी की हालत में 
घूमते रहे। पंजाबी लोकप्रतिभा ने अपनी स्वीकृति की मोहर गरीब सौंदर्य के ऊपर लगाई 
है। लोक-स्वीकृति की दूसरी कसोटी हे सदाचार। इस गीत में दुल्ले ने सुंदरी को बेटी बना 
लिया। हीर-रांझे के प्यार के ऊपर पांचों पीरों का हाथ है। पूरन को गुरु गोरखनाथ का 
वरदान प्राप्त हे । इस तरह के छोटे-मोटे विवरण लगभग हर एक किस्से में मिलते हें। प्यार 
हो या फकीरी, चोरी हो या साधुपन, हर जगह सदाचार एक धार्मिक सच्चाई की तरह मौजूद 
है। सदाचार ने गरीबी को भी अपने ढंग की अमीरी बख्श रखोी हे। 

हमारे किस्सों का तीसरा महत्वपूर्ण गुण हे,- व्यक्ति की स्वातंत्रय भावना। बहुत 
बार परिवार इस स्वतंत्रता क॑ रास्ते में रुकावट डालता है, लेकिन व्यक्ति पारिवारिक 
पाबंदियों को पार करना चाहता हे। व्यक्ति ओर परिवार में टक्कर, पंजाबी किस्सों का 
एक ऐसा लक्षण हे जिसके बगेर इनकी कल्पना ही नहीं की जा सकती। पंजाबी प्यारे 
सांस्कृतिक संयम में रहना चाहते हें, लेकिन पारिवारिक बंधन में रहना उन्हें स्वीकार 
नहीं। हर पंजाबी सर्व-स्वीकृत संस्कृति की अधीनता तो स्वीकार करता है, लेकिन 
उसके भीतर रह कर वह चाहता है कि वह अपनी जिंदगी के फैसले खुद करे। जहां 
भी व्यक्ति के भाग्य का फेसला परिवार करना चाहता है, वहीं टकराव पेश हो जाता 
 है। सुंदरी का चाचा, सुंदरी की मरजी के खिलाफ उसे बादशाह की विलासिता का 
साधन बनाना चाहता है, यहीं से लोकधर्म उसका विरोध करता हे। हीर, सोहनी ओर 
साहिबां भो अपनी शादी का फेसला खुद करने के लिए अपने परिवार से जूझती हैं। 

सस्सी को अपने परिवार की स्वीकृति मिल जाती है, लेकिन उसके पति का परिवार 
. अड्चन डाल देता है। पूरन के दुखों की कहानी की शुरुआत ही सोतेली मां और राजा 
पिता के मनमाने फैसलों क॑ कारण होती है। मां-बाप अपने बेटे को अपनी मरजी के 
मुताबिक मोडना चाहते हैं, लेकिन बेटा अपनी स्वातंत्र्य भावना के मामले में कोई 
समझोता करने को तैयार नहीं। रसालू की कहानी भी न मुडने वाली स्वतंत्रता के प्रचंड 
वेग की कहानी हे। मध्यकाल के समूचे भारतीय साहित्य-संसार में शायद पंजाबी 
नायक-नायिकाओं का स्वभाव सबसे अधिक विलक्षण है। पारिवारिक प्रतिबंधों के 
खिलाफ इस तरह का प्रचंड विरोध कहीं ओर नहीं मिलता। समाज एक अत्यंत 
बलवान, किंतु अमूर्त यथार्थ है। हमारे किस्सों में अस्पष्ट समाज-विरोध को स्थान नहीं 
मिला। किस्से लोकजीवन के बहुत नजदीक हैं ओर कवियों ने समाज के अत्यंत 
निकट ओर स्पष्ट विवरण की ओर हो ध्यान दिया है। समाज का सबसे प्रबल ओर 
स्पष्ट अंग परिवार है। मध्यकालीन पंजाबी रचनाओं में इसका आधुनिक विवरण एक 
ललकार की तरह पेश है। ध्यान देने के योग्य बात यह है कि किस्सों के पात्र मरते दम 
तक अपनी स्वतंत्रता के प्रति वफादार रहते हैं, लेकिन वे कहीं भी संयम की सीमा का 
उल्लंघन नहीं करते। हीर अपने कठिन संघर्ष से रांझे को प्राप्त कर लेती है। लेकिन 
उसके बाद वह अपने मां-बाप की स्वीकृति प्राप्त करना चाहती है और उनके अधीन 
रह कर ही अपना नया जीवन आरंभ करना चाहती है। पुन्नू के चले जाने के बाद 
सस्सी उसके पीछे भागती है। सोहनी अपने पहले प्यार के प्रति वफादार अपने प्रेमी से 
मिलती है, लेकिन सामाजिक रीति-रिवाजों के अनुसार हुई शादी को वह तोड़ नहीं 
सकती। जोगी बन जाने के बाद भी पूरन के मन मे मां-बाप के प्रति आदर-भाव रहता 
है, सोतेली मां को भी वरदान देने के लिए वह फिर अपने शहर में लोटता हे। इस तरह 
के अनेक विवरण इन किस्सों में मिलेंगे, जिनसे पता लगेगा कि पंजाबी आचरण अपनी 
स्वतंत्रता को सामाजिक संयम के घेरे में रखना चाहता है। लेकिन अगर संयम बंधन 
बन कर व्यक्तिगत स्वतंत्रता का गला घोंटने लगे तो वह उसके विरोध के लिए डट कर 
खड़ा हो जाता हे। आजादी को कहीं भी आवारागर्दी करने की इजाजत नहीं, लेकिन 
संयम को भी यह इजाजत नहीं कि वह बंधन का रूप धारण कर ले। 

पंजाबी लोक-मानस ने किस्सों को जितना प्यार किया है, उतना किसी भी दूसरे 
काव्य-रूप को नहीं किया। मध्यकालीन पंजाबी साहित्य की कुछ धारणाएं तो किसी एक 
लोक-समूह का धर्म बन गई हैं। वे हमारे मन में बहुत गहरी उतर गई हैं। लेकिन वे समूची 
पंजाबी जनता में एक सी स्वीकृति नहीं पा सकीं। पंजाबी किस्से का शरीर ओर आत्मा भी 
धर्म से संबंधित हैं। यह अपनी तरह का लोकधर्म है जो संस्थाओं की जकड़ से मुक्त है। 
दरअसल पंजाबी लोक-व्यवहार में लोकधर्म का ही वास है जिसका सीधा-साधा अर्थ यह 
है कि पंजाबी जहां जनमे, पले, वहीं का रहन-सहन अपना लिया। लेकिन भीतर के सच 
को निस्संकोच व्यक्त किया। भीतर के सच को बेलगाम न होने दिया, लेकिन बाहर के 

सच को अपनी नाक में नथ डालने की इजाजत भी न दी। सदाचार का मध्यमार्ग ही पंजाबी 
व्यवहार और पंजाबी किस्से का मार्ग है। दैनिक जीवन में इसी रास्ते पर चला जा सकता 
है। | 

संक्षेप में, सादगी, सदाचार, स्वतंत्रता ओर संयम का संयुक्त संसार ही पंजाबी किस्सों 
का संसार हे। 


-- हरिभजन सिंह 


हीर रांझा 
मोहन सिंह 


हीर को कहानी मुगलों के हिंदुस्तान में आने से कुछ समय पहले ही घटी थी। यह वह 
समय था जब राजपूत नये-नये मुसलमान बने थे। सियाल, धारनगर के राजपूत थे। सन्‌ 
258 में राय सियाल, सुपुत्र राय शंकर ने बाबा फरीद शकरगंज के हाथों से इस्लाम कबूल 
किया था। इन लोगों ने मुसलमान बनने के बाद भी हिंदू रीति-रिवाजों को जारी रखा था। 
ये लोग अपनी औरतों को पर्दे में नहीं रखते थे। तु्कों जैसे नीले कपडे पहनना और पीतल 
के बर्तनों का प्रयोग भी इनके यहां वर्जित था। सियाल जब पहले-पहल यहां आए तो उनके 
पुरखे मलखान ने 62 ई. में झंग बसाया। चूचक भी सियालों का एक सरदार था। हीर 
इसी मिहर चूचक की बेटी थी। मिहरेटी होने के कारण वह बडे लाड-प्यार में पली थी। 
उसका काम सहेलियों के साथ मिल कर झूला झूलना, चिनाब नदी में नहाना या बहार की 
तरह सजी अपनी बेडी में बेठ कर चिनाब के किनारों पर आकर सघन कुजों का नजारा 
देखना था, या पानी की गोद में क्रीड़ा करते हुए सूर्योदय के नजारों और दिन डूबने पर रंगीन 
परछाइयों की लीला का आनंद लूटना था। जहां हीर जवान, तंदुरुस्‍्त, शोख और निडर थी, 
वहीं वह बेहद खूबसूरत भी थी। हुस्न और जवानी के मेल ने गजब ढा दिया था, उसकी 
चाल नवाब के हाथी जेसी थी ओर चड॒तल उकाब के पंख जैसी । जहां, भारतीय परंपरा 
के अनुसार वह ' मोहिनी ओर इंद्राणी ' थी वहीं ईरानी परंपरा के अनुसार वह 'पुतली पीकने 
दी, नक्श रूम वाले, गुझझी रहे न हीर हजार विच्चों' थी। 

झंग का मेहर होने के अलावा चिनाब के घाटों का प्रबंध भी चूचक के हाथों में था। 
वहां मुसाफिरों को पार ले जाने के लिए कई किश्तियां खड़ी रहती थीं। दिन भर राहगीर 
ओर सौदागर घाट को पार करते रहते थे। हर राहगीर की पहली नजर हीर की किश्ती पर 
पड़ती थी, जिसे हीर के मल्लाह लुडडुन ने बहुत सजा कर रखा था। इस खाली किश्ती को 
देखते ही राहगीरों की आंखों में अनुपम सपने जगने लगते थे, लेकिन जिन्हें हीर के भी 
दर्शन हो जाते थे, वे तो साक्षात नशे का रूप बन जाते थे। इस तरह राहगीरों और सौदागरों 
के जरिये हीर के हुस्त और जवानी की कहानियां दूर-दूर तक फैल चुकी थीं। 


. चीनी पुतली, रूम वाले नक्श, हीर हजारों में छिपाए न छिपती थी। 

तख्त हजारा झंग से अस्सी मील दूर था। वहां भी हीर की खूबसूरती की कहानियां 
पहुंच गई थीं ओर वहां के गबरू ओर मुटियारे' हीर के नाम से परिचित हो चुके थे। तख्त 
हजारे के चोधरी का नाम मोजू था, जो जात का रांझा जाट था। उसके आठ बेटे थे, जिनमें 
से धीदो सबसे छोटा, खूबसूरत और नाजुक था। बाप की मौत के बाद भाइयों ने जमीन की 
पेमाइश के बाद बंटवारा किया। बड़ों ने खुद तो अच्छी जमीन हथिया ली, ऊसर और बंजर 
जमोौन धीदो के हवाले कर दी। बाप का लाडला बेटा होने की वजह से रांझे ने कभी खेती 
का काम नहीं किया था, अत: उसने खेती-बारी की तरफ बिलकुल ध्यान न दिया और 
छेला बन कर लगा गली-कूचों में घूमने। रांझे की भाभियां उस पर जान देती थीं। कुछ 
दिनों तक तो वे उससे लाड-प्यार करती रहीं, लेकिन जब उन्होंने देखा कि वह तो सिर्फ 
तेल से बाल चुपड़ने ओर बांसुरी बजाने के काबिल ही हे, तो उन्होंने उसे ताने देने शुरू कर 
दिए। अगर रांझा अपनी भाभियों के प्यार का जरा भी प्रतिदान करता रहता तो शायद वे उसे 
इतने ताने न मारतीं, लेकिन रांझे का स्वभाव अलबेला था। उसकी जवानी बडी लापरवाह 
ओर बेनियाज थी। सो एक दिन उसकी सबसे छोटी भाभी ने ताना मास--'' अगर तुझे 
हमारी परवाह नहीं, तो जा, सियालों की होीर ब्याह ला। '' 

भाभी के ताने ने रा का दिल उदास कर दिया ओर “'हत्थ वंझली, जुत्तियां भार 
कच्छे, रांझा हो तुरेया वारिस शाह जेहा।'“ पहली रात उसने रास्ते की एक मस्जिद में 
गुजारी, जहां उसकी मुल्ला से तकरार भी हो गई। अगले दिन उठ कर राझा अपने रास्ते पर 
चल पड़ा। आखिर मजिलें पार करता हुआ वह चिनाब के घाट पर पहुंचा। सामने लुडुन 
मल्लाह अपनी किएती को ठेलने के लिए तैयार खड़ा था। रांझे ने रब्ब (खुदा) की दुहाई 
देकर लुड्डन से पार पहुंचाने को मिन्‍नत की। लेकिन हट्टे-कट्टे मल्लाह ने रांझे को धक्का 
मार कर दूर फेंक दिया और किश्ती पानी में ठेल दी। जब लुड्डन की औरतों ने रांझे के हुस्त 
को देखा, तो उसके गिर्द झुरमुट बना कर बेठ गईं ओर लगीं उसकी मुद्दी-चापी करने। जब 
रांसे की थकावट उतरी तो उसने बांसुरी बजानी शुरू कर दी। फिर क्या था, घाट के सारे 
मर्द, औरतें उसके गिर्द इकट्ठं हो गए। लुडुन की ओरतें रांझे पर इतनी मोहिन हो गईं कि 
वे उसे होर की किश्ती में ले गईं, जहां रेशमी पर्दों के भीतर हीर की सेज बिछी थी। रांझा 
बड़ा लंबा रास्ता चल कर आया था, सेज पर लेटते ही सो गया। जब हीर को पता चला 
. कि लुडडन ने उसकी सेज पर किसी परदेसी को सुला दिया है तो वह गुस्से से आग-बबूला 
हो गई और अपनी सहेलियों के साथ भागती हुई वहां आई। आते ही उसने छडियां मार- 
मार कर लुड्डन को लहूलुहान कर दिया। फिर वह लपक कर बेडी की तरफ बढ़ी । परदेसी 
को अपनी सेज पर सोए देख कर उसने गुस्से से एक छडी मारी, लेकिन '' रांझे उठ के 
आखिया, वाह सजन, हीर उस के मेहरबान होई। '? 
. जवान लड़के और लड़कियां । 
2. हाथ में बांसुरी, बगल में जूते दबाए, रांझा वारिसशाह की तरह घर से निकल पडा। 
3. राझे ने उठ कर कहा, '' वाह सजन । '' हीर हंस कर मेहरबान हुई । 

हीर की आंखों में एक नयी लो जगमगा उठी। वह किश्ती के पर्दों को खींच कर रांझे 
के पास पलंग की बाजू पर बेठ गई। न जाने कितनी देर तक राज-नियाज की बातें होती 
रहीं। जब हीर ने अपना प्यार पेश किया तो रांझे ने कहा, ' अगर तू मेहें त्रिंजनों' और झूलों 
में मस्त होकर मुझे भूल जाना है, तो अभी बता दे,'' तो हीर ने बड़ी गंभीरता से कहा : 
मैनूं बाबले दी कसम रांजिया वे, 
मरे मांऊ जे तुध थीं मुख मोडां । 
अ्न्नी होये के नैन प्रान जावण, 
तेरे बाझ जो कोन्त में होर लोडां । 
में तां घुर दरगाह थीं लिआ राझा, 
थीवां सूर जे प्रीत दी रीत तोड़ा ।? 
जब दोनों तरफ से पक्के कोल-करार हो गए तो हीर ने बड़ी चतुराई से अपने मां-बाप 
को राजी करके, रांझे को भेंसें चराने के लिए नौकर रखवा दिया। चूचक ने बहुत कहा कि 
यह लड॒का तो मुझे बडा सुंदर ओर नाजुक सा मालूम होता है, '' ओह मझीं दे नहीं दरकार 
दा ओ।? यह तो अपनी भेंसों को दूसरों की भैंसों के साथ मिला दिया करेगा। इससे उस 
जंगल की मुसीबतें बर्दाश्त नहीं होंगी, जहां जंगली जानवर खुलेआम घूमते हैं।'' लेकिन 
हीर ने यह कह कर बाप की तसल्ली करवा दी : 
बड़ा चतर ते अकल दा कोठ नड्ठा, 
मंझी बहुत संभाल के चारदा ओ, । 
हिक्‍्के नाल पिआर दे हूंग दे के, 
सोटा सिंग ते मूल ना मारदा ओ ॥* 
बात यूं हुई कि रांझे ने बारह सालों तक सियालों की भैंसें चराईं। वह हर रोज भैंसों 
को बेले' में ले जाता और शाम के वंक्त बांसुरी की आवाज के पीछे-पीछे वे घर लोट 
आतीं। हीर हर रोज चूरी का कटोरा भर कर जंगल में पहुंचती, जहां दोनों मिल कर चूरी 
खाते और मुहब्बत के अछते शिखरों पर पहुंच कर बेले के सघन अंधेरों में कहीं-कहीं 
दिखाई देते। दरिया की धूप-रंगी लहरों की लीला का आनंद लूटते। लेकिन इश्क ओर 
मुश्क कब तक छिपते हैं ? जल्द ही सारे झंग में होर-रांझे के इश्क की चर्चा छिड॒ गई। 
जितने मुंह उतनी बातें। लेकिन-हीर-रांझे का जोड़ इतना मेल खाता था कि किसी ने इस 
. चर्खा कातने की योली। . 

2. रांझा, मुझे अपने पिता की कसम, अगर मैं तुझसे मुंह फेरूँ तो मेरी मां मर जाए। अगर तेरे सिवा मैं किसी 
दूसरे पति की कामना करूं तो मैं अंधी हो, मर जाऊं। मैंने तो राझा सीधे दरगाह से पाया है, में सुअर 
हो जाऊं अगर प्रीत की रीत तोडूं। 

. यह भैंसें चराने के लिए ठीक नहीं है। 

. यह लड़का बड़ा होशियार और अक्ल का भंडार है, बड़ी सावधानी से भैंसें चराता है। प्यार से पुवकारता 
है और भैंसों के सींगों पर कभी डंडा नहीं मारता । 

5. नदी के किनारे का जंगल। 


कैनम, 


बंप 

पर बुरा न माना, बल्कि हर किसी ने इस पर पर्दा ही डाला। 
लेकिन इस प्रेम-नाटक में एक उपद्रवी आ घुसा था। वह था हीर का चाचा केदों 

' लंगडा। कैदों का हुलिया कुछ अजीब ही था-- सिर पर कलंदरी टोपी, गले में मूंज की 
माला, हाथ में खपरी, भांग-चरस का शौकीन। गांव से बाहर कुटिया में रहता था। तोते, 
तीतर, मुर्गे, मुर्गियां रखने का शौकीन था। बात यह थी कि वह आधा जाट ओर आधा 
फकीर था। उसने चंडूलखानों, तकियों में भंग पी-पीकर सारी उम्र निकाल दी थी। वह 
आम फकीरों की तरह छडा-छांट था। प्यार-मुहब्बत को फलते-फूलते देख कर जलना 
उसके लिए स्वाभाविक था। वह केसे बर्दाश्त कर सकता था कि हीर और उसकी 
सहेलियां पहले तो रांझे के साथ बेठ कर चूरी खाएं, फिर बेले में लालकचोरी का खेल 
खेलें। सो, एक दिन कैदों हीर के पीछे-पीछे बेले में चला गया। हीर दरिया से पानी लेने 
गई थी और रांझा अकेला बैठा चूरी खा रहा था। केदों ने बड़ी अजीजी से रांझे से थोड़ी सी 
चूरी मांगी। रांझे ने कटोरा आगे कर दिया और कहा, ''मुट्ठी भर ले।'' केदों ने मुट्ठी भर 
कर चूरी ले ली और लंगडाता हुआ गांव की तरफ भागा। जब हीर पानी लेकर लोटी तो 
रांझे के भोलेपन पर बहुत खीझी। उसे मालूम था कि लंगड़ा अपनी आदत के मुताबिक 
गांव में पहुंच कर शोर मचाएगा। केदों अभी गांव तक पहुंचा ही नहीं था कि हीर ने भाग 
कर उसे पकड़ लिया। उसकी टोपी, माला और मूंज की रस्सियां खोंच कर उसकी खूब 
. दुर्गत बनाई, सारी चूरी मिट्टी में बिखर गई। लेकिन हीर के जाते ही केदों ने उठ कर चूरी 
का एक-एक टुकड़ा मिट्टी में से चुन लिया और गांव के भीतर आकर शोर मचाया। 
चूचक और मलकी को बडी शर्म आई। हीर का भाई सुलतान तलवार उठा-उठा कर 
कहने लगा, '' मैं उस चाकर के टुकड़े-टुकड़े कर डालूंगा।'' उन लोगों ने रांझे को दुत्कार 
कर निकाल दिया। लेकिन इस मौके पर हीर ने हार नहीं मानी, बल्कि उसने बडी दिलेरी 
से अपने भाई सुलतान से कहा : 

अक्खां लग्गीआं मुडन न बीर मेरे, 

वे मैं घोल घत्ती बलिहारियां वे । 

बहन पये दरिया ना कदी रुकदे, 

भावें मार देखो बन्हां भारियां वे । 

खून निकलनों कदी ना रुकदा ऐ, 

जित्थे लगीयां तेज कयारियां वे ।...! | 

बारह बरसों की मेहनत पर पानी फिरता देख कर रांझा किसी तकिये में जा सोया, 

लेकिन अगले दिन जब भैंसों को बेले की तरफ ले जाने लगे तो रांझे के बगैर भेैंसें चलती 
ही नहीं थीं। नांदों के आगे बांधा तो उन्होंने सानी को मुंह तक न लगाया। आखिरकार हार 


।. “'ऐ पेरे भाई । आंखें एक बार लड॒ कर फिर नहीं मुड्ती, मैं बलिहारी जाऊं, बहते दरिया कभी नहीं 
रुकते, बेशक ऊपर भारी बांध बना कर देख लो। जिस जगह तेज कयरी चुभती है वहां खून जरूर बहता 
है, हरगिज नहीं थमता। '' 

कर चूचक और मलकी ने कूटनीति बरती और पुचकार कर रांझे को फिर भैंसों के साथ 
भेज दिया और हीर को भी समझा दिया कि इतनी बदनामी के बाद तेरा बेले में जाना ठोक 
नहीं। भीतर ही भीतर उन्होंने फेसला कर लिया था कि हीर को जल्दी ही शादी कर देंगे 
और चाकर की बला अपने आप गले से उतर जाएगी। लेकिन सारे गांव को हमदर्दी हीर- 
रांझे के साथ थी। फिर हीर में गजब की चतुराई थी। उसने जल्द ही मिट्टी नायन के घर 
को मिलन-स्थल बना लिया। रांझा भेंसों को बेले में छोड कर मिट्टी नायन के घर आ जाता 
और वहां दोनों जी भर-भर कर बातें करते। कभी-कभी दरिया में नहाने का कार्यक्रम बन 
जाता। हीर अपनी सहेलियों समेत रांझे के साथ नहाती थी। 
ओस तख्त हजारे दे डंबरे ते, 
: रग॑ रंग दियों जालीआं पांदी है ॥ 
लेकिन जब बात बहुत फैल गई तो खेडे के साथ हीर के निकाह की बात पक्की की 
गई। कुछ दिनों बाद ही खेड़े बाजों-गाजों समेत रंगपुर से झंग आ गए। तरह-तरह के 
पकवान पके, आतिशबाजियां छोडी गईं, सारे गांव में गहमा-गहमी हो गई, लेकिन इस 
रौनक को देख-देख कर रांझा बडा परेशान होता। वह उदास ओर बेबस दिखाई देता था। 


कभी दरिया के किनारे बैठ कर भांग पीता था, कभी भैंसों के गले में बांहें डाल कर रोता 


था। अगर हीर की कोई सहेली उसे बुलाती तो वह बात-बात पर रुआंसा ही जाता था। 
उधर हीर 'याईयें'ः पडी थी। उसे रांझे की दिलगीरी का पता था। उसने अपनी सहेलियों 
से कहा, '' जाने से पहले में राझे से एक बात करना चाहती हूं। जाओ, उसे लड़की के भेस 
में मेरे पास ले आओ। '' जब रात काफी बीत गई, हीर की मौसियां, फूफियां उसके पारस 
से उठ गई, और सिर्फ हीर की कुछ सहेलियां उसके पास रह गईं तो राझा स्त्री के भेस में 


हीर के पास आया। कुछ स्त्री के भेस से उस पर रूप चढ़ा था, कुछ उदासी से। हीर ने . 


रांझे से कहा, '' मेरी बात मान ले, मुझे अभी भगा कर ले चल। कल अगर मां-बाप ने मुझे 
डोले में बैठा दिया तो फिर किसी का बस नहीं चलेगा।'' लेकिन रांझे का आदर्श तो हीर 
को ब्याह कर ले जाना था। 
हीरे इश्क ना मूल स्वाद देंदा, 
नाल चोरियां अते उधालियां दे ।* ह 
हीर ने बहुत समझाया, लेकिन रांझ्ा अपनी जिद पर अड़ा रहा ओर अगले दिन खेड़े 


रॉ 


हीर को डोली में डाल कर रंगपुर के लिए रवाना हो गए। हीर के बाप ने दहेज में बहुत-सा 


गहना-कपड़ा दिया, कई गाय-भेंसें भी दी, लेकिन अब मुश्किल यह बनी कि रांसे के बगेर, , 
भैंसों ने चलने से इंकार कर दिया। हार कर रांझे को भी साथ ही भेजना पडा। झंग से रंगपुर. -- 


करीब सत्तर मील दूर था। खेड़े रास्ते में पड़ाव डालते हुए और शिकार खेलते हुए जा रहे 


. इस तख्त हजारे के भोले-भाले लड़के पर तरह-तरह के रंगीन जाल डालती हैं। 
2. शादी से पहले दुल्हिन को रस्मी तौर पर एक कोने में बैठा दिया जाता है।... 
3. हीर, लुक-छिप कर और भगा कर ले जाने से इश्क का कोई मजा नहीं रहता। 

थे। रांझा, डोली से कुछ दूर हीर का संदूक उठाए चल रहा था। हीर ने गले का हार तोड़ 
कर मोती डोली से बाहर फेंक दिए ओर इशारे से रांझे को मोती बीनने के लिए कहा | जब 
वह मोतियों की मुट्ठी भर कर हीर को देने लगा तो उसके नैनों में मोतियों के गुच्छे देख कर 
हीर ने कहा : 

लै वे रांझिया जोर में ला थक्‍की, 

मेरे वस थीं गल बेवस होई । 

'फड के मां पियां, काजीआं बनन्‍न तोरी, 

साडे नाल केडी खरखस होई । 

जिऊंदे कहे तां मिलांगे फेर बेली 

हाल साल तां दोस्ती बस होई ॥* 

लेकिन जब निराशा ओर उदासी का जोर कुछ मद्धिम पडा तो हीर ने कहा : ''घबराने 

की जरूरत नहीं, में खेडे को कभी भी कबूल नहीं करूंगी, तू फोरन जोगी का भेस बना कर 
रंगपुर पहुंच। पहले ही तूने मेरी बात न मान कर इतनी आफत बुलाई है। अब देर न करना, 
हाथ से वक्‍त न गंवा बेठना। '' 


[2] 

डोली रंगपुर खेडे जा पहुंची | सैदे के बाप अज्जू ने बड़ी खुशियां मनाईं। हीर के हुस्न की 
धाक पहले से ही जमी थी, सार गांव उसे देखने के लिए टूट पड़ा। लेकिन यह तो कोई 
विरली आंख ही देख सकती थी कि हीर के हुस्न को तीब्रता प्रदान करने वाली चीज खुशी 
नहीं थी, बल्कि गम की महीन ओर अदृश्य रेखा थी। सबसे पहले सेती ने इस रेखा को 
देखा। बेशक देखने में सेती बडी शोख ओर तेज-तर्रार थी, लेकिन भीतर ही भीतर वह दर्द 
की मारी थी। उसे भी मुराद बलोच ने घायल कर रखा था ! सो इश्क के वैसे ही अनुभवों 
से गुजरने के कारण उसने होर का दर्द बंटाना शुरू कर दिया। सेदे खेडे ने बडे जतन किए 
कि किसी तरह हीर उसके साथ बात करे, लेकिन हीर तो शुरू से ही रांसे की अमानत हो 
चुकी थी। कई कथाकारों के अनुसार, जब सेदा हीर के नजदीक आता तो पंज-पीर उसे 
धकेल कर दूर फेंक देते थे। इसलिए उसके मन में इतना खोफ छाया था कि उसने हीर की 
तरफ रुख करना ही छोड दिया था। 

बहुत दिनों तक तो हीर को रांझे की कोई खबर न मिली। उसकी उदासी दिनों-दिन 
बढ़ने लगी। वह सारा-सारा दिन खटपाटी लिए पडी रहती थी। सारे गांव में मशहूर हो गया 
कि हीर किसी भूत-प्रेत की पकड़ में है। जब बहुत दिनों तक रांझे की कोई खबर न मिली 


. ले रांझा, में अपना सारा जोर लगा कर थक गई हूं। अब बात मेरे वश से बाहर चली गई है। मेरे मां- 
बाप और काजियों ने जबरदस्ती बांध कर मुझे रवाना कर दिया है, मेरे साथ कितनी बेइंसाफी हुई है। 
हे मेरे मीत, अगर जिंदा रहे तो फिर मिलेंगे, फिलहाल तो हमारी दोस्ती खत्म हुई। 

तो हीर ने झंग सियालों के यहां ब्याही एक लडकी से, जो मायके जा रही थी, रांझे को 
ताकीद कर भेजी कि ' मियां, प्रीत को मत झुठलाना ओर जोगी बन कर जल्दी पहुंच।' होर 
की सहेलियों ने भी रांझे की हिम्मत बढ़ाई ओर वह जोग की दीक्षा लेने के लिए नाथ के 
टीले की तरफ चल पडा। 
जब वह टीले पर पहुंचा तो गुरु बालनाथ उसकी जवानी और खूबसूरती को देख कर 
दंग रह गया। वहां कई लड़के लगातार कई वर्षों से जोग की दीक्षा पाने की आशा में उसकी 
सेवा करते रहते थे। जब बालनाथ ने रांझे को फोरन ही जोग की दीक्षा देना स्वीकार कर 
लिया और अपने चेलों को रांझे के लिए मुंदरें तैयार करने का हुक्म दे दिया तो वे ईर्ष्या से 
जल उठे। लेकिन सर्वज्ञ गुरु का दिल रांझे की आस्था से परिचित था। उसे मालूम था कि 
सच्चे इश्क की कमाई ने रांझे को पहले से ही जोग की ऊंची मजिलों तक पहुंचा दिया था। 
वह जोगी तो पहले ही था, उसे तो अब सिर्फ जोगी के भेस की जरूरत थी। फिर भी 
बालनाथ ने दीक्षा देते समय रस्मी तौर पर रांसे को जोग की मर्यादा के बारे में बताया, और 
कहा, “'वड़ी माऊं बराबर जाणनी आं, अते भेन बराबर छोटडी नूं।'” लेकिन रांझे ने 
बालनाथ से साफ कह दिया कि में इस शर्त को नहीं मान सकत!, क्योंकि में तो हीर की 
खातिर ही जोग धारण कर रहा हूं। यह सुन कर बालनाथ का दिल पिघल गया ओर रांझे 
को मूंज की माला, टोपी, छलल्‍ला, खपरी ओर सिंगी.देकर टीले से विदा किया। जब रांझा 
आंखों से ओझल हो गया तो बालनाथ ने उस शिला को नमस्कार किया, जिस पर बेठा कर 
उसने रांझे को जोग दिया था। यह शिला अभी तक जोगियों के टीले पर रखी है और वहां 
आने वाले यात्री आज तक उसे नमस्कार करते हैं। 
जब राझा नये भेस में टीले पर से उतरा तो उस पर इतना हुस्न चढ़ा था कि उसकी 

तेजस्विता से आंखें चकाचौंध हो उठती थीं। रांझा म॑जिलें तय करता हुआ रंगपुर में आ. 
गया। वहां एक चरवाहा भेडें चरा रहा था। उसने रांझे को फोरन पहचान लिया। पहले तो 
रांझे ने परों पर पानी न पड़ने दिया, लेकिन चरवाहे के मुंह से अपनी पूरी प्रेम-कहानी सुन 
कर वह हैरान रह गया। वह सोचने लगा कि उनके इश्क की कहानी भला केसे सारे इलाके 
में फेल चुकी थी ! फिर चरवाहे से रंगपुर की पर्याप्त जानकारी लेकर वह रंगपुर आ गया। 
जब वह पानी पीने के लिए गांव के कुए के पास रुका तो उसकी मोहिनी सूरत देख कर 
गांव की लडकियां हैरान रह गईं ओर देखते ही देखते रांझे के गिर्द विवहिता और क्यांरी 
लडकियों का झुंड इकट्ठा हो गया। उनमें हीर की ननद सैती भी थी। 

घर आ के ननान ने गल्ल कीती, 

भाबी इक जोगी नवां आया नी । 

कन्‍नी उसदे दरशनी मुंदरां ने, 

गल हैंकला अजब सुहाया नी । 


. अपने से उप्र में बड़ी ओरत को मां बराबर और अपने से छोटी को बहन समझना । 


8 / किस्सा पंजाब 


फिरे भटकदा विच्च हवेलियां दे 
कोई उसने लाल वेंजाया नी ।' 
सैती की बात सुनते ही हीर का दिल धड़कने लगा। उसने सोचा, हो सकता है, रांझा 

ही जोगी बन कर आ गया हो। उसका दिल चक्र की तरह ऊपर-नीचे हो रहा था। उसका 
रोम-रोम राझे के लिए तड़पने लगा। सय्यद वारिसशाह ने हीर की इस दशा का बडे कोमल 
ओर दर्द-भरे शब्दों में बयान किया है : 

मुट्ठी मुट्ठी ओ गलल ना करो भैना, 

मैं ते सुणदेयां ही लुढ़ गई जे नी । 

तु्सां अओ जदोकणी गलल कीती, 

मेरे घुर कलेजडे पई जे नी । 

फिरे पोस्त, घतूरा ते भंग पींदा, 

मौत उसने मुल्ल क्यों लई जे नी । 

जिस भाऊ दा पुत्त फकीर होया, 

दित्ता रब्ब दा ओह सह गई जे नी । 

जिसदे भिन्‍नडे यार हो दे कन्‍्न पाटे, 

ओह तां न ढढडी चोड गई जे नी ।... 

लेकिन यह तो हीर का अनुमान था। वह बार-बार यही सोच रही थी, ' खुदा-न- 

खास्ता अगर यह रांझा हुआ तो में बर्बाद हो गई, इसने मुझे कहीं का न रखा। ' सैती को भी 
अभी मालूम नहीं था कि वह रांझा ही है। अगले दिन जब रांझा खेडों की हवेली में खैर 
मांगने आया तो सेती के साथ उसकी करारी झडपें हुईं। हीर उधर पीठ दिए सब कुछ सुनती 
रही, आखिर सैती ने राझे को चुनौती दी, '' अगर तू सचमुच का जोगी है तो मेरी भाभी का 
रोग बता। '' रांझे ने हीर और चाक की कहानी सुनानी शुरू कर दी, बातों ही बातों में सेती 
ओर मुराद की मुहब्बत की तरफ भी इशारा किया। यह सुन कर सैती कुछ नर्म हुई, लेकिन 
उसने झूठ-मूठ नौकरानी को आवाज दी, ''नी ! इसको भोख दे, हमारा पीछा छोडे।”' 
रायबां मुट्ठी भर चावल ले आई, लेकिन जब वह रांझे को भिक्षा डालने लगी तो उसने अपना 
भिक्षां-पात्र हाथ से छोड़ दिया। चावल गिर कर सारे आंगन में बिखर गए। रांझे ने हीर से 
बात करने का मोका पेदा करने के लिए ही ऐसा किया था। होर ने जोगी की तरफ मुह 
मोडा ओर रांझे को सामने देख कर उसकी प्रेमनिष्ठा पर बलिहारी जाने लगी। होर ने सैती 


।. घर लौट कर ननद ने बताया, भाभी एक नया जोगी आया है। उसके कानों में छल्ले हैं, गले में कंठा खूब 
फब रहा है। वह हवेलियों में इस तरह भटक रहा है, जैसे कोई कीमती लाल गंवा बैठा हो | 

2. बहन, पुट्ठी-मुद्ठी बात न करो। में तो सुन कर ही बर्बाद हो गई | जब से तुमने यह बात की है, मेरे कलेजे 
में जा लगी है। जोगी ने पोस्त, धतूरा और भांग पी-पीकर मौत क्यों मोल ले ली है ? जिस मां का बेय 
फकौर हो गया, वह रब्ब को मर्जी को केसे झेल गई ! जिसके सुंदर प्रेमी के कान फटे हैं बह लड॒की 
तो बर्बाद हो गई समझो। 

के सामने अपने दिल की सारी बात खोल दी। ननद ओर भोजाई ने मिल कर अपने प्यार 
को सफल बनाने के लिए सोचना शुरू कर दिया। 
रांऐ! काले बाग में डेरा जमाए हुए था। वह जोगियों की तरह कभी तो बहुत नरमी से 
पेश आता था, कभी बड़ा विकराल रूप धारण कर लेता था। कइयों की मुरादें पूरी करता 
था और आधारी उठा कर कइयों के पीछे पड़ जाता था। सैकडों औरतों ने उसे अपने हृदय 
की वेदना बताई ओर उसका इलाज पूछा। आखिरकार हीर भी अपनी बीमारी का इलाज 
करवाने के बहाने रांझे से मिलने गई। रांझा बदन पर भभूत मले, धूनी के सामने बेठा था। 
वह होर को देख कर उठ खड़ा हुआ ओर हीर ने-- 
अव्वल पैर पकडे ऐतकाद कर के, 
फेर नाल कलेजे दे लग्ग गई । 
नवां तौर अजूबे दा नजर आया, 
देखो जल पतंग ते अग्ग गई । 
कही लग गई, चिनग वग्ग गई, 
खबर जग्ग गई, वज प्रग गई । 
यारो ठग्गां दी रेवडी हीर जट्टी, 
मुंह लगदेयों जोगी नूं ठग्ग गई । 
अग्गे घुआं, घुखाया जोगियों दा, 
हुन फूक के झुगडे अग्ग गई ॥ 
जब हीर काले बाग से घर मुडी तो उसने सैती से कहा, '' कोई ऐसी तदबीर करें कि 
तुझे तेरी मुराद मिल जाए और मुझे मेरा साजन। हम दोनों की जवानी हाथों से निकली जा 
रही है। मेरा रोज-रोज काले बाग जाना अच्छा नहीं। कोई ऐसा चलित्तर करें कि घर बेठे 
ही साजन के दर्शन हो जाए... '' 
खैर, हीर और सैती की सलाह पक्की हो गई। सैती ने अपनी मां को इस बात के लिए 
राजी कर लिया कि हीर की सेहत के लिए उसका बाहर घूमने-फिरने जाना जरूरी है। 
अगले दिन सुबह ही सैती, हीर ओर उसकी सहेलियां कुएं पर पहुंचीं। हीर ने कौकर का 
बड़ा सा कांटा अपने पैर में चुभो लिया, फिर सैती ओर उसकी सहेली ने शोर मचा दिया 
कि होर को सांप ने काट लिया है। हीर दांत भींच कर जमीन पर लेट गई। उसने दम 
साध लिया, देखते ही देखते उसका रंग नीला-पीला पड गया। पल भर में सारा गांव इकट्ठा 
हो गया। हीर को चारपाई पर लिटा कर घर ले आए। कई सयाने और मदारी बुलाए गए, 
लेकिन कोई फायदा न हुआ। सैती ने कहा, '' काले बाग में एक जोगी उतरा हुआ हे, बड़ा 


. पहले बडी श्रद्धा से पैर छुए, फिर कलेजे से लग गई। एक नया अजूबा दिखाई दिया, आग पतंगों पर 
जल गई। एक चिनगारी ऐसी फूटी कि सारी दुनिया को खबर हो गई। नगाड़े बजने लगे कि ठगों को 
सरदार हीर जट्टी जोगी के सामने आते ही उसे ठग कर ले गई । एक तो पहले से ही जोगी की धूनी जलाई 
थी, अब इस आग ने सारे घर को फूंक डाला। 

सिद्ध और पहुंचा हुआ मालूम होता है।'” लडकियों ने सैदे को जोगी के पास भेजा, लेकिन 
वह आधारी लेकर सेदे पर इस तरह झपटा कि सैदा थर-थर कांपता हुआ घर औट आया। 
अंत में सेदे का बाप अज्जू खुद जोगी के पास गया। जोगी भी दिल से यही चाहता था, मान 
गया। फिर क्या था : 
मंतर इक ते पुतलियां दो उड्न, 
अल्ला वालेयां खेल रचाया ई । 
खिसक्‌ शाह होरी अज आन लत्यथे, 
तंबू आण उघालुआं लाया ई 
(वारिस शाह) 
सेती ने सारा प्रबंध अपने हाथ में ले लिया ओर गांव से बाहर डोमों की कोठरी में जोगी 
का डेरा लगवा दिया। जोगी महाराज ने कहा : कोठरी में बस सिर्फ दुल्हिन हो, या फिर 
एक क्वांरी लड़की हो। बाकी सब चले जाएं। दुल्हिन को किसी बेहद जहरीले नाग ने 
काट खाया हे ; 
ना ओ फनीअर ना ओ तिलियर, 
ना वैशक कोौडों होई। 
ना ओह ककक्‍्कड ना संगचूडन, 
ओना विच्चों ना कोई। 
ओ तां खाघी चोटियाले बिसीयर 
येथों छट्टण मुश्कल होई ।॥? 
(दामोदर) 
यह सुन कर सब लोग भयभीत होकर वहां से चले गए। जोगी, सैती और हीर अकेले 
रह गए। आधी रात के वक्‍त रांझे ने पीरों को याद किया। पीर बहाऊलदीन जकरिये ने 
धमाके से दीवार गिरा कर रास्ता बना दिया। जब हीर ओर रांझा कोठरी से निकल कर चल 
पडे तो सेती ने कहा, '' मेरा साजन भी मिलाओ । '' राझे ने फिर पांचों पीरों को याद किया । 
मुराद बलोच को सांडनी छन-छन करती आ गई। 


[3] 
जब सुबह हुई तो खेडे दो दल बना कर हीर ओर सैती के पीछे भागे। पहला दल तो बलोचों 
से दांत तुडवा कर भाग आया, लेकिन दूसरे दल ने जाकर रांझे को पकड़ लिया। उन्होंने 
रांझे को मार-मार कर अधमरा कर दिया ओर हीर को अपने साथ ले गए। राझे ने राजा 
. मंतर एक था, लेकिन पुतलियां दो नाचती थीं, अल्लावालों ने कैसा खेल रचाया है ! खिसकू शाह आज 
पधारे हैं, औरत भगाने वालों ने खेमा गाड्‌ दिया हे । 


2. नयह फनियर है, न तिलियर है, न वेशक है। यह कक्‍्कड़ और संगचूड़न में से भी नहीं है। इसे तो चोटी 
वाले बिसिअर ने खाया है। मेरे लिए जहर निकलवा पाना मुश्किल हो रहा है। 


हीर रांझा / 


अदलो के सामने जाकर फरियाद की। राजा अदली ने अपने आदमी भेज कर हीर ओर 
खेडों को बांध कर अपने सामने मंगवाया। खेडों ने कहा, '“ महाराज, यह कोई ठग है, हमने 
इसे मदारी समझ कर अपनी बहू के इलाज के लिए बुलवाया था, लेकिन यह तो लड़की 
को ही लेकर चंपत हो गया। '' राजा ने हीर को खेडों के हवाले कर दिया। यह अन्याय देख 
कर रांझे ने ' आह ' का नारा मारा। इस पर चारों तरफ से शहर को आग लग गई। रांझे के 
चमत्कार को देख कर राजा को उसकी सच्चाई पर विश्वास हो गया। उसने हीर को रांझे 
के हवाले कर दिया ओर खेडे रोते-पीटते रंगपुर लोट आए। 

हीर और रांझा कुछ दिन पहाडी इलाकों में घूमते रहे, आखिरकार दोनों ने झंग लौटने 
का फैसला किया। जब वे झंग की सीमा में दाखिल हुए तो गांव के चरवाहों ने चूचक के 
घर जाकर खबर दी। वे लोग आकर हीर-रांझे को अपने साथ घर ले गए। उन्होंने रांझे के 
कानों से छल्ले उतरवा दिए, उसकी जटाएं मुंडवा दीं, दृध-चावल खिलाए, बैठने के लिए 
रंगीन पलंग बिछा दिया। लेकिन यह सारी खातिरदारी दिखावे की थी। भीतर ही भीतर वे 
बदनामी के डर से मरे जा रहे थे। आखिर उन्होंने मक्कारी का जाल बिछाया और रांझे से 
कहा, ''ऐसे अच्छा नहीं लगता। तुम तख्त हजारे जाकर बारात सजा कर आओ ओर हीर 
को बाकायदा ब्याह कर ले जाओ। '' रांझा फोरन तख्त हजारे चला गया। वह रास्ते में 
सोचता जा रहा था कि अब भाभियों के सारे ताने उतार दूंगा, लेकिन होनहार कुछ ओर ही 
था। 

पीछे से मां-बाप ने हीर को जहर देकर मार दिया और रांझे को संदेश भिजवाया कि 
हमारी मरजी तो कुछ ओर थी, लेकिन रब्ब की रजा कुछ ओर ही निकली। रांझे के हाथ 
में चिट्ठी देते वक्‍त, पत्रवाहक फूट-फूट कर रोने लगा, उसने सिसकते हुए बताया कि होर 
तो रब्ब को प्यारी हो गई। 

यह सुनते ही रांझे ने आह भरी ओर जान दे दी। 


[4] 


हीर की कहानी सबसे पहले दामोदर कवि ने लिखी थी। वह झंग का पटवारी था ओर उसने 
जगह-जगह लिखा है, ''आख दमोदर असां अक्खोीं ढिट्ठा जो सिर सलेटी दे बीती।'" 
दामोदर ने हिंदू परंपरा के अनुसार कहानी को दुखांत नहीं बनाया, उसकी कहानी के अंत 
में हीर ओर रांझा हज करने के लिए मक्का चले जाते हैं। वेसे भी दामोदर का रांझा, वारिस 
के रांझे की तरह, तंदुरुस्त ओर पंजाबी मालूम नहीं होता, बल्कि कृष्ण महाराज की तरह 
मुरलीमनोहर और गहने पहनने वाला बाल-गोपाल ही है। जब धींवरी मस्जिद में जाती हे 
तो रांझे के लोभरहित हुस्न को देख कर कहती हे : 


।. कवि दामोदर कहता है, सलेटी (हीर) पर जो बीती, वह हमने अपनी आंखों देखी। 

देख विकाणी झीवरआनी, 
कदम  उठीवस  नाहीं। 
हे ! जे चुख वडेरा होवे, 
ता आप वियाह करांई।' 
लेकिन दामोदर के विपरीत वारिसशाह ने किस्से को दुखांत बनाया है। शिया 
मुसलमान होने के कारण वारिसशाह को दुखांत का अनुभव अधिक था। इसलिए उन्होंने 
इस किस्से को दुखांत बना कर कहानी को अधिक तीकत्र बना दिया है। 
कई लोग हीर की कहानी को काल्पनिक समझते हैं। लेकिन झंग में हीर का मकबरा 
आज तक कायम हे, ओर आज तक 'माई हीर' कह कर उसका सम्मान किया जाता है। 
यह मकबरा सिद्ध करता हे कि इस कहानी के रूप में भले ही थोड़ा-बहुत परिवर्तन हुआ 
हो, लेकिन यह घटी जरूर है। फिर पंजाबी मानस पर इस कहानी का इतना असर है कि 
रांझा ओर हीर न सिर्फ सांसारिक प्रेम के प्रतीक बन गए, बल्कि वे आत्मा ओर परमात्मा 
के प्रतीक के रूप में भी माने जाने लगे हें। 


।. इसे देख कर ही धींवरी बिन मोल बिकने को तैयार है। कदम नहीं उठाया जाता। अगर हो तो में खुद 
इससे शादी करवाऊंगी | 


मिरजा साहिबां 
गुरबख्शा सिंह 


मटकतोी-झूमती एक लड़की तेज चाल चलती हुई एक दरवाजे के सामने खडी होकर 
आवाज देती है। भीतर से उसी की उम्र का एक लड॒का जल्दी से निकलता है और 'ना, 
ना' करती लड॒की से उसका बस्ता लेकर अपने बस्ते के साथ उठा लेता है, और दोनों चल 
पड़ते हैं | 

“लेकिन मिरजे, तू मुझे अपना बस्ता क्‍यों नहीं उठाने देता ?'' 

“जब में तुम्हारा बस्ता उठाता हूं तब तो मेरा मस्जिद में जाने को जी चाहता है, वैसे 
मुझे पढ़ाई पसंद नहीं है,'' लड़के ने भोलेपन से जवाब दिया। 

*' लेकिन मैं तुमसे कहती हूं कि तुम पढा करो। मुझे पढाई में बडा मजा आता है। 
आजकल में एक बडी मजेदार किताब पढ रही हूं।'' कह कर लड़की ने अपने साथ सट 
कर चलते हुए साथी की कमर के गिर्द अपनी बांह डाल दी। 

“* अच्छा साहिबां, जेसे तू कहे, में पद्दा करूपा, लेंकिन मौलवी जो पढाता हे वह मेरी 
समझ में बिलकुल नहीं आता।'' अपनी पसलियों से लगे हाथ की उंगलियां वह मन ही 
मन गिन रहा था। 

मोलवी आया और चबूतरे पर बेठ गया। मौलवी ने जमात में मिरजे की तरफ देखा 
जो साहिबां की दाईं तरफ अन्यमनस्क भाव से बेठा था। 

“' साहिबां, अपने इस साथी में भी पढ़ने का शोक पैदा करे-- देखो तो सही, यह केसे 
गुमसुम, पत्थर-सा बेठा है ! मस्जिद से बाहर तो यह बडा चुस्त रहता हे।'' 

“'जी, मैंने इसे आज समझाया था कहता था, आज से पढा करूंगा।'' 

*' सुन, ओये मिरजिया ! अगर कल भी तू मुझे इसी तरह पत्थर की सी शक्ल बनाए 
बेठा दिखाई दिया तो में तेरे बाप को संदेश भेजूंगा कि वह तुझे अपने साथ दानाबाद ले 
जाए। यहां तुम खामख्वाह अपना ओर मेरा वक्‍त बरबाद कर रहे हो।'' 

“मौलवी जी ! आप एक हफ्ता ओर देख लें, '' साहिबां बोल उठी, '' में बुआ बीबो 
के घर जाकर इसे पढ़ाया करूंगी। इसके मन में अभी पढ़ाई का शौक ही नहीं पैदा हुआ। 
वैसे यह सयाना तो बहुत है।'' 

मस्जिद से छुट्टी मिलते ही साहिबां मिरजे के साथ बुआ बीबो के घर गई ओर उसे 

मौलवी की कही बात सुनाई। कई बार बीबो भी मिरजे से पढ़ने के लिए कह चुको थी। 
लेकिन जो बात उसने आज कही, उसका लड़के के दिल पर गहरा असर हुआ। 

“बेटा, अगर मौलवी ने भाइये चोधरी को लिख ही दिया तो वह सोचेगा कि मैंने तुम 

_प्रर ध्यान नहीं रखा। वह दो दिनों के अंदर ही आकर तुझे ले जाएगा। मैं सारी उमर बहन- 
भाइये के सामने शर्मिंदा रहूंगी। '' 

बीबो के घर कोई ओलाद नहीं हुई थी, इसलिए उसने बहन से मिरजे को मांग लिया 
था ओर फिर सियालों का मोलवी भी अच्छा माना जाता था। साहिबां मिरजे के मामा की 
लडकी थी। 

““ओर बुआ ! फिर मेरी पढाई भी ठप्प हो जाएगी। '' साहिबां ने कहा, '' मां तो पहले 
ही कहती हे कि में अब सयानी हो गई हूं। मुझे अब मस्जिद में नहीं जाना चाहिए--- मैं 
उससे कहती हूं कि मिरजा जो मेरे साथ होता है, तब इस पर वह मान जाती है। बाद में वह 
भी नहीं मानेगी। '' 

मिरजा जेसे बडी गहरी चिंता में डूब गया। 

“बोल बेटा !'' मोसी ने बडे भावुक स्वर से कहा, “तू यहां है, तभी तो मेरा सूना घर 
बस गया है। एक साल मेरी खातिर ही मन मार कर पढ़ ले, में बहन के सामने तो सच्ची 
हो जाऊं।'' 

प्यार से झकझोरे गए मिरजे ने साल भर की कसर एक महीने के भीतर ही पूरी कर 
ली। मौलवी ने कई बार जमात में मिरजे को थपथपाया था। 

इससे पहले उसे पूरे दिन में सिर्फ एक ही बात अच्छी लगती थी, वह थी साहिबां के 
साथ मस्जिद जाना और वापिस लौटना। अब उसका सारा दिन अच्छी बातों से भर गया 
था-- मौसी भी खुश थीं, मोलवी भी खुश ओर साहिबां...वह हर रोज उसके घर आती थी, 
स्कूल से मिला सबक वह दिन भर याद करता रहता, उस वक्त उसे ऐसा महसूस होता जैसे 
साहिबां उसके पास ही बेठी हुई है। | द 

पहले उसे सपना आया करता था कि वह साहिबां का बस्ता उठाए चल रहा है और 
अपनी कमर के गिर्द लिपटे उसके हाथ की उंगलियों को गिनता जा रहा है। मस्जिद अभी 
दूर है, वे चले जा रहे हैं, उसके भीतर कोई अनोखी खुशी भर जाती है, जब वह भीतर न 
समा सकती तो उसकी नींद खुल जाती। 

अब उसे और तरह का सपना आने लगा था---साहिबां उसे पढ़ा रही है, किताबें खत्म 
होती जा रही हैं...आखिरी किताब रख कर साहिबां उसकी रौशन आंखों में देखती है ओर 
मिरजे का हाथ पकड़ कर कहती हे--'“ मैं तुझ ओर क्या पढ़ाऊं ? मुझ सारी की सारी को 
तो तूने पढ़ लिया है।'' साहिबां की उंगलियों के स्पर्श से उसके भीतर अनेक सबक रचे 
चले जा रहे थे-- उसकी नींद खुल जाती है। लेकिन जागने की हालत को सपने के 
मुकाबले में फीका देख कर वह फिर आंखें मूंद लेता। '' क्‍यों मिरजिया ! अभी पढ़-पढ़ 
कर तुम्हारा पेट नहीं भरा, फिर आ गए हो ?'' उसे साहिबां का हंसता हुआ चेहरा दिखाई 

देता ओर वह कहता, ''मैं पढ़ने नहीं आया-- तेरे साथ थोड़ी देर बैठ कर उड़ने को जी 
चाहता है, घोड़ी लेकर आया हूं, साहिबां, मेरे पीछे बेठ जा।'” ओर वह जमीन पर नहीं, 
आसमानों में उडते रहते थे। 

वह साल मिरजे ओर साहिबां की उम्र का बहुत मीठा साल था। दिन की हसरतें रात 
को सितारे बन कर सपनों में टिमटिमाती थीं, जमीन-आसमान रंगे गए थे। दो बाल- 
आत्माएं--- एक का हाथ दूसरे के कंधे पर, दूसरी का हाथ पहले की कमर के गिर्द-- ये 
रूहें जवानी के मस्ताने गुलिस्तां में दाखिल हो रही थीं। 

मिरजे के बाप को खबर मिली कि लड॒का पढ़ाई में अच्छा चल रहा है। वह एक दिन 
बेटे को देखने के लिए आया। लड॒के के हृष्ट-पुष्ट शरीर को देख कर उसके अंदर एक 
और हो किस्म की तड़प उठी। “इसे जवानों के हुनर में निपुण बनाऊंगा। ' उसने सोचा, 
“तीरंदाजी ओर घुड़सवारी में इसका कोई सानी न हो-- कोई दुश्मन कान तक न हिला 
सके।' 

उसने अपनी साली बीबो से बात की। बीबो ने सलाह दी कि अभी मिरजे को एक 
बरस तक ओर पढ़ाना चाहिए। 

*' नहीं बोबो,'' बिंजल खरल ने सिर हिला कर कहा, ''बहुत पढ लिया है। जमीनों 
वालों के दुश्मन बहुत होते हैं। मुझे ऐसा दिखाई दे रहा है कि इस लड॒के पर धूम मचाने 
वाली जवानी चढ रही हे-- इसे में तेग-जन, तीरंदाज बनाऊंगा, शहसवार बनाऊंगा।'' 

मिरजे के दानाबाद जाने की बात पक्की हो गई, लेकिन साहिबां ने अपने बिंजल फूफे 
को इस बात के लिए राजी कर लिया कि वह मिरजे को दो दिनों के लिए अपने घर ले 
जाएगी। 

दो दिन वे क्षण भर के लिए भी एक-दूसरे से अलग न हुए। दोनों ने एक साथ बैठ 
कर रोटी खाई। 

“'साहिबां, अपनी किताब में से मुझे वे कहानियां सुना जो तुझे अच्छी लगती हैं।'' 
मिरजे ने फरमाइश की। साहिबा किताब निकाल लाई। किताब के पन्‍ने उलट-युलट कर 
उसने एक कहानी सुनाई। किसी प्यार की पुतली शहजादी की कहानी थी। 

““यह कहानी तो तूने इस तरह पढी हे जेसे यह तेरी अपनी ही कहानी हो, '' बुत बना 
मिरजा कहानी खत्म होने पर चोंक पड़ा। 

“'मिरजा, तू भी बड़ा वेसा हे !'' साहिबां ने उसकी ठुडडी पर उंगली रख कर इस 
अंदाज में कहा जो बच्ची से यकायक जवान होती प्यार में डूबी किसी लड़की का अंदाज 
हो सकता है। 

“'साहिबां ! ओर कहानी सुना। '” साहिबां की योग्यता से रश्क करते हुए मिरजे ने 
मिन्‍नत की। एक, दो, तीन नहीं, पूरी चार कहानियां साहिबां ने सुनाईं। सुनाते-सुनाते दिल 
में न जाने क्या आया, उसने किताब बंद कर दी ओर मिरंजे के कंधे पर हाथ रख कर पूछने 
लगी, '' अरे मिरजे, बता, कभी साहिबां को याद भो करेगा ? '' 

बंद कमरे की खिड़की सपाट से खुल जाने पर रौशनी की बाढ़ जिस तरह आंखें 
चुधिया देती है, भीतर से थिरकते लड़के के होंठों में से कोई जवाब न निकल सका। 

“तो क्‍या मिरजा, तू मुझे बिलकुल ही भूल जाएगा ?'' मन ही मन सब कुछ जानते 
हुए भी साहिबां ने ऊपर से बन कर पूछा। 

“*साहिबां, भला में तुम्हारी किस बात को भुला सकूगा ?'' आखिर होंठ खुल ही 
गए। 

साहिबां ने उन होंठों की तरफ देखा--- उनमें हल्का सा कंपन था। होंठों से ऊपर उसने 
आंखों में देखा, उनमें पतला सा पानी था, कहीं आंसू न फूट निकलें, साहिबां ने उसे बातों 
में लगाने के लिए पूछा, '' भला बता, मेरी कोन सी बात तुझे सबसे ज्यादा याद रहेगी ? '' 
ओर वह अपने दोनों हाथों से मिरजे की हथेली सहलाने लगी। 

अपनी कमर के गिर्द तुम्हारा हाथ...नहीं, नहीं, मुझे पढ़ाने के लिए तेरा 

आना-- नहीं, यह भी नहीं--- सबसे ज्यादा तुम्हारा यह पूछना कि रात को मैंने कौन सा 
सपना देखा था, ओर सुन कर तेरा मुंह जेसा बन जाता था, वह हमेशा मेरी आंखों के सामने 
रहेगा...नहीं साहिबां, नहीं-- सच बताऊ-- मैं नहीं जानता, में तुम्हारी कौन-कौन सी बात 
याद करूंगा-- लेकिन मुझे मालूम है कि में तुम्हें कभी भी भुलाऊंगा नहीं। '' 

अगले दिन सुबह नाश्ता खाकर बिंजल खरल घोडी पर चढ़ तैयार हो गया। मिरजा 
मोसी से गले लग कर अपनी जेब में से अपना चाकू निकाल कर साहिबां को बतोर अपनी 
निशानी के दे रहा था कि उसके बाप ने उसे जल्दी करने के लिए कहा। मुश्किल से कदम 
उठाता ओर बार-बार साहिबां की तरफ देखता हुआ मिरजा बाप के पीछे घोडी पर बेठ 
गया। 


दानाबाद पहुंचते ही बिंजल खरल ने घुडसवारी, तीरंदाजी, तेगजनी के एक माहिर उस्ताद 
के हाथ मिरजे को सौंप दिया। | 

उसकी सवारी के लिए उसके बाप के अस्तबल में से एक घोडी चुनी गई। उड़ना इस 
घोडी का स्वभाव था। हर आदमी इसकी सवारी नहीं कर सकता था, लेकिन घोडी ने 
मिरजे को पहली नजर में ही स्वीकार कर लिया। 

साल बीतते गए। अपने सपनों की घोडी की सवारी तो मिरजे को मिल गई। वह 
सोचता, उसके सपनों की मलका न जाने कब इस घोडी पर चढेगी ? इस मलका ने मिरजे 
को “अलिफलेला' की किताब निशानी में दी थी। वह साहिबां से सुनी हुई कहानियां 
किताब में से पढ़ता ओर उस रात वह कहानी का शहजादा बन जाता, घोड़ी पर सवार होकर 
वह साहिबां की तलाश में उड़ता फिरता 

कई बार उसके जी में आया कि वह सियाल की तरफ जा निकले--- उसे खबरें 
पहुंचती थीं कि सियालों में हुस्त की बहार आ रही हे। 

साहिबां जवान हो गई, जिंदगी सागर बन कर लहरों से भर गई। वह बुआ बीबो के 

घर रोजाना जाती थी। बुआ कई बार दानाबाद हो आई थीं, मिरजे से मिल आई थीं... । 
**कितना खूबसूरत निकला है !”' बुआ के मुंह से सुन कर उसे नशा चढ़ जाता था। 
“बुआ, तूने उससे कभी नहीं कहा कि घड़ी भर के लिए वह सियाली हो आए ? ' 

“वह तो आने के लिए तरस रहा था-- लेकिन भाई खां के सिर पर खब्त सवार हे कि 
दुनिया में मिरजे जेसा शहसवार, तीरंदाज, तेगजन और कोई न हो--- उसके उस्ताद हर वक्‍त 
उसके साथ चिपके रहते हें।'' 

“' बुआ, कया उसे याद है कि कभी मैं भी उसकी उस्ताद थी ?'' साहिबां पूछती | 

“याद पूछती है ? वह तेरी किताब उठा कर मेरे पास लाया-- तूने ही उसे यह किताब 
दी थी। कहता था, ' घड़ी की फुर्सत निकालूं या पल की फुर्सत निकालूं, एकाध कहानी में 
रोज पढ़ लेता हूं। बुआ, तू साहिबां को यह बात बता देना'। '' 

रात को कितनी-कितनी देर तक साहिबां सो नहीं सकती थी। वह सोचती रहती थी, 
मिरजा केसा लगता होगा, अगर वह अब आए, तो क्‍या अब भी वह उसकी कमर के गिर्द 
अपनी बांह डाल सकेगी ? अगर अब मिरजा उसके कंधे पर हाथ रख दे तो उसे केसा 
लगेगा--- उसका सारा जिस्म थर्रा उठता। फिर उसकी आंख लग जाती, मिरजा आ जाता, 
ओर उसे घोड़ी पर चढ़ा कर बादलों से ऊपर उड़ जाता। 

साहिबां की शादी की बातें होने लगीं। कइयों को खयाल आया, ओर बीबो ने तो एक. 
बार उसकी मां से भी कह दिया कि मिरजे जेसा लड़का ढूंढने पर भी नहीं मिलेगा। मां को 
भो यह बात अच्छी लगी, उसने साहिबां के दादे खीवा खां की मर्जी पूछी। लेकिन खीवा 
खां बहुत दूरदर्शी आदमी था। '' भोली मलको, हमारे यहां एक ही तो बेटी हे, इसके जरिये 
से कोई ओर बडा घर क्‍यों न अपनाएं--- बिंजल का घर तो वैसे भी हमारा ही है। चंघड 
हमारे सानी हैं, कुछ अकडे भी रहते हैं, उसका बेटा ताहिर जवान भी है-- अगर इस घर 
में रिश्ता हो जाए तो समझ लो कि सारा इलाका ही अपना हो गया। '' 

बाबे की इस सलाह को सुन कर साहिबां बहुत बिलखी। बुआ बीबो के घर जाकर 
रोई, “बुआ, तू जाकर मिरजे से कह कि वह अपने मां-बाप से जोर डलवाए। यहां से तुम 
और फूफा हो जाओगे। फिर भी भला बाबा न मानेगा ?'' 

बीबो दानाबाद गई। बहन-बहनोई के साथ सलाह की, लेकिन बहन अपने बाप के 
स्वभाव से परिचित थी और बहनोई बड़ा स्वाभिमानी था। ''चलो, खीवा चंधडों का स्वाद 
भी देख लें-- बीबो, में तो उसके पास नहीं जाऊंगा।'' बिंजल ने साफ 'न' कर दी। 

आखिर बीबो ने मिरजे को समझाया, वह खुद जाकर कहे कि साहिबां पर उसका हक 
सबसे पहले है। '' ओ सोहणे, जरा भी देर ना लगाना, नाई चंधडों के घर जाने ही वाला हे, 
और साहिबां तो खाना-पीना सब भूल गई है।'' 

मिरजे को तीर-घोडियां---सब भूल गईं। मौसी के पीछे-पीछे वह सियाल में पहुंच 
गया। 

साहिबां को हालत अजीब हो गई थी। उसने मन में इस मुलाकात के बारे में कई तरह 

की कल्पनाएं कर रखी थीं, लेकिन मिरजे को देख कर न उसके हाथ उठे, न होंठ खुले, 
अचानक जैसे उसका सपना आंखों में से निकल कर सामने आ खडा हुआ था। 

मिरजे ने उसकी तरफ देखा, जी में आया कि उसके कंधे पर हाथ रख दे, लेकिन यह 
कंधा पहले वाला कंधा नहीं था, उसका हाथ भी वह हाथ नहीं था, जिसे वह मिरजे को 
कमर के गिर्द रोज डाल देती थी... 

''साहिबां !'' उसके मुख से सिर्फ इतना ही निकल सका। 

“'मिरजिया !”” वह सिर्फ इतना ही जवाब दे सकी। 

वक्‍त निकाल कर हिम्मत करके मिरजे ने अपने नाना के साथ बात की, '' नाना जी, 
मैं आपका नाती तो हूं ही। अब मुझे आप अपना बेटा बना लीजिए, में साहिबां के साथ 
खेला हूं--- पढ़ा हूं। उसका किसी दूसरे घर में जाना मेरा हक छीनना होगा। '' 

*' ब्रेटा मिरजिया, तू मुझे बहुत अच्छा लगता है। अगर साहिबां की एक भी बहन और 
होती तो में तुम्हारी बात कभी न मोड॒ता। अब में चाहता हूं, चंधड़ों से रिश्ता करके बेफिक्र 
हो जाऊं । फिर कोई हमारी तरफ आंख उठा कर भी नहीं देख सकेगा-- तुम लोग तो हमारे 
हो ही।'' 

मिरजे ने बडे दावे से कहा, '' अब भी आपकी तरफ आंख उठाके देखने वाला कोई 
पैदा नहीं हुआ, क्या हुआ अगर में अपने बाप का एक ही बेटा हूं, में एक होकर भी ग्यारह 
जनों के बराबर हूं। 

“तेरा दिल तोड़ने का मुझे अफसोस हे, लेकिन में नाई को उन लोगों के यहां भेज 
चुका हूं। अपनी बात झूठी नहीं पड़ने दूंगा,'' जिद्दी नाना ने बात ही खत्म कर दी। 

मिरजा उठ कर मौसी के घर चला गया और उसने मौसी से कहा कि वह अपने घर 
में साहिबां के साथ उसका मेल करवा दे। 

कई बरसों के बाद आज वह इसी घर में फिर साहिबां का इंतजार कर रहा था, लेकिन 
तब सिर्फ उसकी आंखें ही साहिबां की राह देखती थीं। आज उसे पता नहीं चल रहा था, 
उसका कितना कुछ साहिबां के लिए तड॒प रहा था। 

'साहिबां आ जाए...तब वह मुझसे लंबी थी, अब वह मेरे कंधों तक ही आती है, में 
उस पूरी की पूरी को अपने दिल में छिपा लूंगा।' और साहिबां आ गई। आज उसके पेरों 
में पाजेबें नहीं थी, तो भी मिरजे को लगा कि वह पहले से भो ज्यादा छन-छन कर रही है। 
डसे देख कर उसका अभी-अभो बनाया इरादा उसके दिल में धक-धक करने लगा। 

जब वह नजदीक आई तो उसके होंठ भी न खुल सके। साहिबा ने धीरे से हाथ उसकी 
कमर के गिर्द रख दिया और मिरजे ने भी शरमाता सा हाथ उसके कंधे पर रख दिया। 
लेकिन दोनों हाथों में एक-दूसरे को आलिंगन में लेने की चाह शरमा रही थी। 

साहिबां की नजर अनोखी थी। इस नजर में कुछ फडफडा रहां था। उसकी आत्मा 
का पंछी पलकों पर लटका, उड़ने के लिए किसी दिल की मेहराब तलाश कर रहा था। 
पंछी को इस मेहराब का प्रतिबिंब मिरजे की आंखों में दिखाई दिया। फर्र-फर्र-फर्र ! पंछी 

टहनी से फुदक कर मिरजे की बांहों में कसा गया। 

जब बांहें खुलीं तो आंखों में कोई बेगानापन नहीं था। एक की आंखों में न सिर्फ दूसरे 
के नक्श थे, बल्कि एक-दूसरे की धड़कन भी सुनाई दे रही थी। सब कुछ कहना आसान 
हो गया, कुछ भी कहना मुश्किल न रहा। 

*' अब मिरजिया, तू क्या करेगा ? '” साहिबां ने पूछा। 

“* तू मेरी है, इसी विश्वास की कसर थी, अब कोई माई का लाल ऐसा पेदा नहीं हुआ 
जो तुझे मुझसे छीन कर ले जाए। '' 

''लेकिन सुना है कि चंधड़ों के घर में बेटों की फोज है।'' 

“* इन बांहों में पूरे लश्कर का जोर हे ! '' मिरजे ने साहिबां के कंधों पर बांहें रख दीं। 

*' लेकिन मिरजिया, कहीं तुम्हें मेरे भाइयों से लड़ना न पडे !'' साहिबां का रंग फीका 
पड गया। 

“'नहीं साहिबां, वे मेरे भी भाई हैं। मेरे तीरों और मेरी घोड़ी के होते हुए मुझे किसी 
के साथ लड़ना नहीं पड़ेगा। किसी में हिम्मत ही नहीं होगी। लेकिन अगर मां-बाप की 
बदनामी से घबराना हो तो मुझे बता दे !'' मिरजे ने बाहें उठा लीं। 

“'बदनामी तो वे खुद सहेज रहे हैं-- में सिर्फ यही चाहती हूं कि मेरी वजह से उनमें 
से किसी को चोट न लगे। जिस पेड़ में से में फूटी, बडी हुई ओर तुम जैसे शहजादे की 
नजरों में पडी, मेरी तरफ से उस पेड का कुछ न बिगडे।'' 

''फिर तू बेफिक्र रह। मुझे वक्‍त पर खबर मिल जानी चाहिए-- समझ ले में ओर 
मेरी घोड़ी फोरन पहुंच गए।'' 


अगले दिन जब साहिबां के कान में भनक पडी कि नाई उसका रिश्ता चंधघडों के यहां कर 
आया हे तो उसके पंख कट गए। उसके अपने गांव में भी शादी की तैयारियां शुरू हो गईं, 
और ज्यों-ज्यों दिन नजदीक आते गए, साहिबां का दिल डूबता गया। पंद्रह दिन, चौदह 
दिन...एक हफ्ता; आधा हफ्त---- अब कल बारात आने वाली थी। 

मिरजे की तरफ से कोई खबर नहीं आई। बीबो बुआ खुद जाकर मिरजे को सब कुछ 
बता आई थी। मिरजे ने कहा था, '“साहिबां जरा भी फिक्र न करे।'' 

बारात आ पहुंची। साथ में कई मुजरे थे। सारा गांव राग-रंग में मस्त हो गया। सिर्फ 
साहिबां ओर बीबो के कलेजे धडक रहे थे। राह देख-देख कर आंखें थक गई थीं। अब 
शाम भो काफी गहरी पड॒ गई थी। 

इसी वक्‍त मुंह ढांपे किसी घुड्सवार ने अस्तबल में आकर घोडी बांधी। बीबो की 
जान में जान आई। उसका घर वाला मुजरा सुनने गया हुआ था। मेहमान को भीतर खडा 
करके उसने साहिबां की व्यथा सुनाई और पूछा कि वह क्या चाहता है। 

** बस मोसी, साहिबां से कहना, वह तैयार रहे। मुर्गे की पहली बांग पर में और मेरी 
घोडी उसके दरवाजे के सामने होंगे। लोग उस वक्‍त बेखबर सो रहे होंगे।'' 


20 / किस्सा पंजाब 


एक-एक पल साहिबां के लिए सदी से भी अधिक लंबा होता जा रहा था। 

“अगर मिर्जा न आया तो कल डोले में चढ़ कर में मोत के कंधों पर जा रही 
होऊंगी...अगर मिर्जा न आया ओर उसने मुझसे पल्‍ला छुडा लिया तो में किसके लिए 
जीऊंगी ? ...अगर मिरजे ने मुझे अपना लिया तो में केद भी काट लूंगी... '' 

बाजों की आवाजें गूंज उठीं। साहिबा ने दोनों हाथों से अपना कलेजा थाम लिया, 
“'हाय-हाय-.- मिरजा नहीं आया !'” और वह एकदम मरने की तरकीबें सोचने लगी। 

बीबो ने आकर उसे बांहों में लपेट लिया। साजन की खबर सुन कर मरने की बजाय 
जीने की तमन्‍नाएं फिर धड़क उठीं। 

चांदनी रात आधी बीत चुकी थी। मुजरा सुन कर लोग घरों में जा सोए। दिन भर के 
ढोल-बाजों के शोर के बाद गांव में बहुत खामोशी छा गई थी। इस खामोशी में साहिबां 
चारपाई पर लेटी, किसी आवाज का इंतजार कर रही थी। थकावट का बहाना बना कर 
उसने लेटते वक्‍त कपडे भी नहीं बदले थे। 

घोडी के कदमों की टप-टप... 

साहिबां उठी, उसने चारों तरफ देखा, सब सो रहे थे। सोए हुए चेहरे उसे अच्छे लगे। 
उसने एक आह भरी, '' काश इस घर से नाता तोड़ कर मुझे जाना न पड़ता !”' ओर दबे 
पांव निकल कर, दरवाजा खोल कर, वह दीवार के साथ सट कर खडी हो गई। 

पल भर बाद घोड़ी उसके पास आकर रुक गई। मुंह लपेटे हुए सवार ने रकाब में से 
एक पेर निकाला, साहिबां ने अपना पैर रकाब में डाल दिया। सवार के बढे हुए हाथ को 
पकड॒ कर उसने दूसरे हाथ से काठी पकड॒ ली ओर उचक कर साहिबां सवार के पीछे जा 
बेठी। उसकी मेहरबानी के लिए मोन कृतज्ञता प्रकट करने के वास्ते उसने एक बार उस 
सवार की कमर के गिर्द बांहें डाल दीं और उन्हें कस कर आलिंगन में बांध लिया। सवार 
ने मुंह नीचा करके उन बांहों को चूम लिया। 

गांव की सीमा पार करके घोडी हवा से बातें करने लगी। मिरजे का सपना सच हो 
गया। 

कुछ दूर जाकर मिरजे को साहिबां के साथ को गई प्रतिज्ञा की याद आई---.' तेरे भाईयों 
पर आफत नहीं आएगी !' लेकिन अगर उन लोगों ने पीछा किया तो मुकाबला होकर 
रहेगा, यह सोच कर मिरजे ने दानाबाद का रास्ता छोड दिया और लंबे रास्ते की तरफ लगामें 
मोड दीं। 

पो फटते ही एक फूला-फला बाग सामने आ गया। पेड़ों के एक झुरमुट के नीचे 
घोड़ी को खड़ा करके मिरजा नीचे उतरा और उसने साहिबां को उतार कर अपने आलिंगन 
में ले लिया। मिलन के चेन में सारी चिंताएं खो गईं। साहिबां ने मिरजे के कंधे से कमान 
उतार लो, मिरजे ने उसमें एक तीर अटका दिया। 

“ये तीर, यह कमान, यह घोडी, ये मेरी बांहें ओर तुम !'' मिरजे ने साहिबां का सर 
चूमते हुए कहा, “लगता है, दोनों जहान मेरे अपने हैं।'' 

'*मिरजिया, यहां क्‍यों ठहरता है ? ...-चल, घर चलें। ' 

“नहीं साहिबां, क्या पता वहां कौन से टंटे उठ खडे हों ? उसमें फंसने से पहले में 
तुझे समूचे तौर से अपने दिल में डालने की तमन्ना तो पूरी कर लूं। घड़ी भर के लिए तू 
सारी दुनिया को भूल जा, मेरे दर्द-भरे दिल की साहिबां, मेरे वियोग की टीस दूर कर दे। '' 

एकदम साहिबां के पैर इस धरती से ऊपर उठ गए, प्यार के निर्दोष आसमान में उसने 
भाग कर मिरजे के गले में बांहें डाल दीं। 

दिल का मरहम दिल से आ लगा, बरसों का रीतापन भर गया। मिरजे की आत्मा से 
जैसे कोई शिकंजा हट गया, उसने कहा, ''साहिबां, इस घड़ी के बहिएत की कीमत में 
अपनी जिंदगी देकर चुकाने के लिए तैयार हूं। मुझे अपना सर अपनी जांघों पर रख लेने 
दो, तुम ऊपर से मेरी आंखों में देखो। ' 

और मिरजा लेट गया। उसने बांहें पीछे करके साहिबां को आलिंगन में ले लिया। 
कभी साहिबां का सर अपने आप झुक जाता था, कभी मिरजा उसका सर पकड़ कर अपनी 
तरफ झुका लेता था। 

थके आंगों में प्यार की झरती फुहार से सुस्ती पैदा हो गई। आंखें मुंद गईं। तरकश 
और कमान मिरजे को चुभते देख कर साहिबां ने उन्हें उसके गले से उतार कर एक तरफ 
कर दिया, वह मिरजे के नींद से स्वप्निल नेन-नक्शों को देख कर विभोर होती गई। 

अब उसे फिर याद आया कि लोग उनका पीछा कर रहे होंगे। जरा सी आहट सुनते 
'ही वह चोंक उठती, मिरजे को जगाना चाहती, लेकिन वह आहट यूं ही होती । 

''लेकिन अगर किसी से खबर मिलने पर वे लोग इधर ही आ गए तो ?'' 

साहिबां ने तरकश में रखे तीर गिने। बारह से भी ज्यादा थे। उसने कमान पर हाथ 
फेरा। ...बडी बेरहम कमान थी...भाइयों का खयाल आ गया, मिरजे के अचूक निशाने कौ 
याद आ गई, उसका दिल कांप उठा। ' लेकिन मिरजे ने मुझे वचन दिया है,' सोच कर उसने 
चैन की सांस ली। 'लेकिन अगर वे ऊपर ही आ गए तो मिरजा फिर केसे अपना वचन 
निभाएगा ? वे लोग गिनती में ज्यादा होंगे...तीरों से तो वह लश्कर को भगा सकता है ! 
साहिबां ने आहिस्ता से मिरजे को जगाया, ''उठ, यहां से चल दें। ' 

लेकिन मिरजा किसी मीठे सपने की लोर में था। उसने पूछा, '“' क्या कोई आ 
गया है ?'' 

*'नहीं।'' सुन कर वह फिर सो गया। 

' भाई जरूर आ पहुंचेंगे,' साहिबां का डर बढ़ता गया, ' सारे मर जाएंगे !' ...मिरजे का 
प्यारा सर आहिस्ता से अपनी जांघों से उतार कर उसने तरकश उठा लिया और दूर जंड के 
पेड की पिछली तरफ ऊंची सी टहनी पर टांग आई। उसने फिर मिरजे का सर अपनी जांघ 
पर रख लिया। 

' अगर उन्होंने निहत्थे मिरजे को मार डाला ?' सोच कर उसका दिल दहल गया। ' में 
बीच में आ जाऊंगी, मुझे चोर कर पार किए बगैर तलवार मिरजे को नहीं 

छू सकेगी ! अगर मैं उनकी मौत बरदाश्त नहीं कर सकती तो वे मेरी मौत कैसे बरदाश्त 
कर लेंगे !' इस विचार से उसका मन निश्चित सा हो गया। उसने मिरजे के माथे पर हवा 
से अस्त-व्यस्त हुए घुंघराले वालों को परे हटा कर उसका माथा चूम लिया। 

साहिबां को घोड़ों की टाप सुनाई दी। ''वे आ गए। '' उसने अपने छोटे भाई छिंदे को 
पहचान लिया जो आगे-आगे था। उसके हाथ-पैर फूल गए। उसने मिरजे को झकझोर 
कर जगाया, ''उठो, घोड़ी पर चढ़ कर यहां से भाग चलें !'' 

“तरकश ! मेरा तरकश...साहिबां अभी तो तरकश मेरे गले में था। में मारूंगा 
नहीं...मेरे सधे हुए तीर की ललकार भी आफत डाल देगी। कहां है मेरा तरकश ? '' 

“*मिरजिया, मुझे माफ कर देना, भाईयों के मोह में आकर तुमसे निर्मोही हो गई 
थी-- तरकश तेरे हाथों से दूर हटा दिया है। अब वह तेरे किसी काम का नहीं। वे लोग आ 
पहुंचे हैं--- छलांग मार कर घोड़ी पर चढ़ जा।'' 

**नहीं साहिबां, तुझे छोड कर में भाग नहीं सकता।'' वह भाग कर काठी में से 
तलवार ले आया। “'साहिबां, अब गिनती जाना, अगर तेरे किसी भाई को चोट लग जाए 
तो माफ कर देना। लेकिन...लेकिन मैं लड़ते-लड़ते ही मर सकता हूं। '' 

साहिबां उसके गले से लिपट गई। मिरजे ने उसे दूर हटा दिया, “'वे लोग तुम्हें 
किसलिए मारेंगे ? तुझे मुझसे दूर हटा कर खंजर मेरे सीने से पार करने के लिए एक नहीं, 
दो आदमियों की जरूरत पड़ेगी। हट जा, साहिबां ! वे लोग पास आ गए हें, मुझे अपनी 
तकदीर से मिल लेने दे !'' 

मिरजे ने तलवार सूत लो। सात जने ' धम्म' से कूद कर घोडियों से नीचे आ गये, 
तलवारें चमकने लगीं, साहिबां कूद कर बीच में जा खडी हुई। 

“' अरे बीरनो-- अब न मैं भाग सकती हूं, न मिरजा भाग सकता है। जल्दी मत 
मचाओ., मेरे भाइयो !'' 

'' हम किसी की कोई बात नहीं सुनेंगे। हम लोगों ने अपना चोर घेर लिया है।'' यह 
आवाज उसके भाई की नहीं थी। साहिबां उसे नहीं पहचानती थी, अमर रात को वह भाग 
न आती, तो आज ताहिर नाम का यह आदमी उसका खाविंद बना होता... 

“' मेरे हमशीरो ! मैं तुमसे कहती हूं, तुम लोगों को, जिनकी वफा की खातिर मैंने 
मिरजे से बेवफाई को है... '' 

“तू हमारे साथ अच्छी वफा करके आई हे !”' छोटा भाई बोला। 

**एक ही बार मैंने जिंदगी में अपने दिल के साथ भी वफा की, हमेशा तो में दूसरों की 
ही वफादार रही-- लेकिन छोड़ो यह बात। अगर मैंने इसके तीर न छिपाए होते तो तुममें 
से कई इस वक्‍त अपने पैरों पर खड़े न होते। मेरी यह बात सुन लो कि मैंने अपनी वफा 
के कारण ही ऐसा किया था।'' 

“क्या चाहती है ? बता।'' बड़ा भाई बोला। 

*'इसे हम जीता छोडने से तो रहे-- यह हमारा चोर है !'” ताहिर फिर न रह सका, 

साथ ही उसने मिरजे के पेट का निशाना साध कर अपनी तलवार फेंकी | 

निशाना चूक गया, लेकिन मिरजे का खून खोल उठा, वह शेर की तरह लपका, 
“'साहिबां, इस आदमी के बारे में मैंने तुझे कोई वचन नहीं दिया।'' एक ही वार में मिरजे 
ने ताहिर को ढेर कर दिया। 

यह देख कर सब उस पर टूट पड़े। तलवार पर तलवार खनखनाई। मिरजा तलवार 
का भी धनी था। सबके वार रोकता गया। 

साहिबां विलाप करती हुई, भाइयों के पेर पकड़ रही थी, मिन्‍नतें कर रही थी, '' ना रे, 
वीरो ना-- मैं तुम्हारी गुनाहगार हूं-- इसके साथ भी दगा मैंने ही किया, इसे बुलवाया भी 
मैंने ही था-- वीरो, तुम्हारी खातिस--- ना वीरो ना-- सिर्फ अपनी बहन की खातिर... '' 

तलवारों की खनखनाहट में किसी ने उसकी मिननत-चिरौरी न सुनी। छह तलवारों 
के वार रोकते-रोकते आखिरकार मिरजे की बांह भारी हो गई थी। अब उससे सारे वार नहीं 
रोके जा रहे थे-- कभी बांह में से लहू की धारा फूट निकलती, कभी कंधे चिर जाते, 
उसका सीना भी छलनी हो गया। साहिबां से देखा न गया, वह बीच में आकर धंस-धंस 
जाती थी। | 

*' इसे जरा कस कर पकडो !'' एक भाई ने साहिबां को जकड कर बेबस कर दिया। 

मिरजे को लगी हर चोट पर साहिबां के भीतर से चीख निकलती । आखिर मिरजे के 
सीने पर एक गहरा वार हुआ, वह गिर पड़ा ओर तलवार उसके हाथों से छूट गई। 

साहिबां में एकदम शेरनी की सी ताकत आ गई। भाई की जकड में से निकल कर 
वह मिरजे के सामने जा खडी हुई ओर उसने मिरजे की तलवार हाथ में कस कर पकड ली, 
“अब मेरे नजदीक मत आना-- में साहिबा नहीं, में पागल हूं ! तुम लोगों ने मिरजे को मार 
डाला है। अब वह दो घडियों का मेहमान है-- उसके साथ मैंने जो धोखा किया है, उसकी 
माफी मुझे मांग लेने दो। '' 

इस गम और इस निडरता के सामने कौन न स्तब्ध हो जाता ! वे लोग दूर हट गए। 

साहिबां ने मिरजे के लहू से सने बाल माथे से हटाए, दुपट्टे से उसकी आंखों का लहू 
पोंछा, उसका माथा चूमा। ''मिरजिया !/' 

“हां, साहिबां !'' 

“मुझे माफ कर देना ? '' 

“माफी काहे की ! मैंने अपनी जिंदगी की पूरी कीमत वसूल कर ली है-- एक 
फरिए्ते को छू लिया हे... '' 

“मैंने तुझे कुछ नहीं दिया-- सिर्फ मौत ही दी। '' 

“नहीं, तूने मुझे अमर बना दिया है।'' 

**मिरजिया, क्या पल भर के लिए तू अपनी आंखें खुली रख सकता हे ? '' 

“'ये तो मुंदी जा रही हैं, लेकिन अगर तू चाहती है तो ये खुली रहेंगी--- अगर तू मेरा 
हाथ अपने हाथ में थामे रहे।'' 

साहिबां ने उसका हाथ उठा कर चूम लिया। 

“मैं तुझ पर कुरबान जाऊं, मिरजिया ! मैं चाहती हूं, तू देख ले, मैंने तेरे साथ नहीं 
अपनी तकदीर के साथ बेवफाई की है। यह मत समझना कि मुझे अपने भाई तुमसे ज्यादा 
प्यारे थे-- सिर्फ अपनी खुशी की बजाय दूसरों की खुशी से प्यार करने की मेरी आदत तेरी 
कातिल बन गई। में तेरी हूं-- तुमसे मुझे कोई अलग नहीं कर सकता... '' 

और साहिबां उठ कर मिरजे की खुली आंखों के सामने जा खड़ी हुई। उसके हाथों 
में मिरजे की तलवार थी। मूठ को चूम कर उसने तलवार अपने पेट में घोंप ली। और 
गिरती-गिरती मिरजे की पीठ के साथ लेट गई। 


सस्सी पन्नू 


अमृता प्रीतम 


शाही बगीचे के पेडों में जब फूल खिलते, तो महल की खिड॒की में खडी हुई रानी टूटी हुई 
लता की तरह उदास हो जाती---'' खुदाया ! धरती का चप्पा-चप्पा हरा हो गया, मेरी 
कोख क्‍यों हरी नहीं होती ? '' 

और फूलों का मोसम जो हर बरस पेड़ों और पोधों पर आता था, एक बार रानी के 
बदन में भी आ गया। रानी बोर से भरी हुई टहनी की तरह सजदे में झुक-झुक जाती थी। 

उम्मीद का उड़ता पंछी उसको खिड़की में आ बेठा था। वह अपनी हथेलियों पर 
मेहंदी लगाती ओर सोचती-- ' इसे हाथ पर दाना चुगाऊंगी...' 

आईने के सामने खडी वह दंदासा मलती तो गहरे लाल रंग जेसी एक लोरी उसके 
होंठों पर आ जाती... 

सच्चे रेशमी पालने में वह मोतियों की लडियां बांधती ओर इंतजार के दिनों को 
मोतियों के दानों की तरह गिनती । 

एक दिन मोती पिरोते-पिरोते, उसके हाथ से धागा टूट गया। सारे मोती फर्श पर फेल 
गए, दासियां संगमरमरी फर्श से मोती बीनती रहीं, लेकिन रानी टूटे हुए धागे की तरह चिंता 
में डूब गई--- ' कहीं मेरे कर्मों के मोती मेरे हाथों से न गिर पडें !...' 

भंबोर शहर के राजा ने खजाने का मुंह खोल दिया। लोग खाली झोलियां लेकर आते 
ओर उन्‍हें भर कर ले जाते। राजा ओर रानी रात के वक्‍त खुदा के सामने झोली फैला कर 
कहते, '“हम जग क॑ राजा, लेकिन तेरे दर के भिखारी हैं। तू हमारी झोली भर दे, ऐ 
मालिक ! 

ओर दूज के चांद सी बेटी उनकी झोली में पड़ गई। 

“यह तो मेरी कल्पना से भी सुंदर हे !'"' रानी बार-बार उसके मुंह की तरफ देखती 
और अंग-अंग से लोरियां गाती । 
नसों का लहू जब दूध बनकर रानी की छाती में से बहने लगा तो एक दिन दूध पीते- 

पीते सस्सी के होंठों से दूध की बूंदें फर्श पर जा गिरी। दूध की बूंदें सफेद मोतियों जैसी 

थीं। अचानक रानी को.उस दिन की याद आ गई, जब मोतियों की लडी उसके हाथ से टूट 
गई थी ओर सारे मोती फर्श पर फेल गए थे। रानी ने धड़कते कलेजे से अपनी बेटी को जोर 

से अपने सीने से चिपका लिया, लेकिन सारी रात उसके होंठों की लोरी कांपती रही थी... 

सुबह जब राजा दरबार में गया तो रानी को यह देख कर हेरानी हुई कि वह फौरन 
महल में वापिस आ गया था। राजा सस्सी के पालने के पास आकर इस तरह बेठ गया था, 
जैसे कोई कब्र के पास बेठा हो... 

रोती ओर कांपती हुई रानी कभी अपनी बेटी की ओर देखती, कभी बेटी के बाप की 
तरफ। आखिर राजा ने बताया, ''यह हमारी बेटी, हमारे कुल का दाग, में इसका क्‍या 
करूं? आज ज्योतिषियों (नजूमियों) ने बताया है कि जब यह जवान होगी तो सारी दुनिया 
से न्‍्यारी होगी। किसी मर्द के इश्क में यह घर-बार भी छोड़ देगी ओर कुल की लाज 
भी... 

“दाग तो चांद में भी होता है...,'' रानी टूटी हुई लता की तरह राजा के पेरों के पास 
गिर पडी। 

“चांद-तारों की खता माफ होती है, रानी ! लेकिन आदमजात को नहीं... 

“यह भी तो चांद का टुकड़ा है, ...'' कहती-कहती रानी बेहोश हो गई। 

अपनी कोख से जनमी को अपने ही हाथों से भला केसे मारा जा सकता था ? सो 
वजीरों ओर अहलकारों की सलाह से राजा ने चंदन की लकड़ी का एक संदूक बनवाया, 
उसमें हीरे और मोती जड॒वाए, रेशम के बिछोने बिछाए ओर मोहरों की थेलियों के पास 
लहू-मांस की पोटली जेसी अपनी बेटी को लिटा कर संदूक को नदी में बहा दिया--'' ले 
ख्वाजा खिज्र ! यह तेरे हवाले है !'' 

रानी को होश आया तो उसके होंठों की लोरियां विलाप बन गई--'' हाय री 
बिटिया ! तुझे केसी डोली में डाला, कहीं मगरमच्छों के कहार तेरी डोली उठा कर तो नहीं 
लेजारहे !... ' 


शहर के बाहर एक घाट पर अत्ता धोबी कपडे धो रहा था। नदी के पानो में उसे कोई 
चमकदार चीज दिखाई दी। उसने कई बार आंखें झपकाईं ओर देखा, चढी हुई नदी में 
रंगीन सपने जेसी कोई चीज बहती हुई जा रही थी... 

मोतियों और पन्नों से जड़े संदूक पर जब सूरज की किरणें पड़ती तो वह झिलमिलाने 
लगती थीं। अत्ते धोबी ने अल्लाह का नाम लेकर पानी में छलांग लगा दी ओर संदूक को 
दिशा में तेरने लगा। उसने जाकर संदूक को हाथ से पकड़ लिया। किनारे पर लाकर जब 
उसने संदूक खोला तो कितनी देर तक देखता ही रह गया। उसे विश्वास नहीं हो रहा था 
कि उस जैसे निस्संतान के यहां तकदीर केसे खुद चल कर आई है ! ख्वाजा खिज़ ने चांद 
की फांक जेसी बेटी आज अचानक उसकी झोली में डाल दी थी। 

“इस तकदीर को आज किसने अपने हाथों से बहाया होगा ?'' अत्ते को समझ में 
कुछ नहीं आ रहा था, लेकिन वह अंगूठा चूसतो हुई सस्सी को बार-बार गले से लगा रहा 
था ओर गदगद हो रहा था। 

** कितनी मासूम सूरत है !”' अत्ते की बीवी ने जब सस्सी को अपनी झोली में डाला 
तो उसकी सूखी रगों में ममता बहने लगी। 

बच्ची के गले में सोने की जंजीर से बंधा एक तावीज था। अत्ते ने उसमें सस्सी का 
नाम पढ़ा और तावीज को, संदूक के हीरे-मोतियों को एक पोटली में बांध कर पिछवाडे की 
कोठरी में अमानत की तरह संभाल कर रख दिया, ''बिटिया ! तेरी जवानी की अमानत। 
जब बडी होगी तो तू ही इन्हें पहनना !'' 

अत्ते ने देगें चढ़ाई ओर सारी बिरादरी में बांटी। शीरनी का पहला थाल नदी को 
चढ़ाया, ख्वाजा खिज्र को बार-बार यही कहता रहा '' आज मैं सचमुच जग में रहने के 
काबिल हो गया, भाइयो ! मेरे सोए नसीब जाग उठे हैं।'' 

अत्ते की बीवी ने जब बच्ची को भोंच कर अपनी छाती से चिपकाया तो उसकी सूखी 
छातियों में दूध उतर आया। उसे ऐसा लगा जैसे उसकी निष्फल जा रही देह में एक इलाही 
फूल खिल उठा हो। 

इस तरह महलों की रौनक धोबी के आंगन में खेलने लगी। 

सस्सी को रूप चढा तो बाढ़ की तरह। जवानी चढ़ी तो बाढ़ की तरह। रिएते- 
नातेदारों की ओर से शादी के पेगाम आने लगे। लेकिन अत्ता जब बेटी के चेहरे की तरफ 
देखता तो उसकी आंखें मुंद जातों । सोचता, ' इस बिटिया के लिए तो कहीं से कोई फरिश्ता 
ढूंढ कर लाऊं। इसके योग्य कौन आदमी है ? मुझे तो कोई दिखाई नहीं देता... ' 

जो रिश्तेदार अत्ते की मिन्नतें करते वे अब कहने लगे, '' अत्ते की बेटी तो आसमान से 
उतरी है, इसके दरवाजे पर तो किसी राजा की बारात आएगी। 

सस्सी के हुस्न को धूम मच गई। बात झोंपडियों से चल कर अमीरों और वजीरों के 
कानों में जा पडी। किसी ने राजा से भी कह दिया, “'अत्ते धोबी की लड़की तो महलों में 
रहने के काबिल हे।'' 

राजा का बुलावा आया तो अत्ते की छाती में होल पड़ गया--' हे ख्वाजा खिज्र ! ये 
नदियां उल्टी क्‍यों बहने लगी हैं ?' लेकिन राजा का हुक्म था, टाला नहीं जा सकता था। 

अत्ते की बीवी ने सस्सी को उबटन मल कर नहलाया ओर कपडे पहनाते हुए उसकी 
रक्षा के लिए संभाल कर रखा हुआ उसका सोने का तावीज भी उसके गले में पहना दिया। 

बेटी को लेकर जब अत्ता महल में पहुंचा तो सस्सी को देख कर राजा से आंखें न 
झपकाई गईं। सोचने लगा, ' ऐसा रूप तो किसी को महलों में भी नसीब नहीं होता, यह 
धोबी कौन से आसमान से मुट्ठी भर कर लाया हे...? ' 

पैरों के नीचे की धरती जेसे मखमल की हो गई। राजा ने बोरा कर सस्सी का हाथ 
पकडा। लेकिन ज्यों ही उसने सस्सी के कंधों की तरफ बांह बढ़ाई तो उसकी नजर उसके 
गले में पडे तावीज की तरफ गयी। राजा के पेरों तले धरती हिलने लगी... | 

राजा ने भीतरी महल से रानी को बुला लिया ओर सस्सी के गले में पड़ा तावीज उसे 
दिखाया। 

*' ब्रिटिया...बिटिया... !"" रानी के बोल कांपने लगे। 

राजा के कलेजे को कोई कचोट रहा था, लेकिन सूरत देख कर भी यह स्वीकार करना / 
हिचकिचाहट से भरा लगा कि नदी में बहाया हुआ उसका कलेजे का टुकड़ा अब भी इस 
संसार में जिंदा हे ! । 

रानी को लगा, जैसे यह इस संसार की घटना नहीं थी, वह इस डर से आंखें नहीं 
झपकाती थी कि यह सपना कहीं आंखों के सामने से अदृश्य न हो जाए ! 

राजा ने अत्ते धोबी को अपने पास बिठाया, ओर हुक्म दिया कि वह सारी हकीकत 
बयान करे। 

“'खान ! सुलतान ! ख्वाजा खिज्र ने मेरी खाली झोली भर दी थी। मोतियों से जडे 
संदूक में यह रेशमी पटोले की तरह पड़ी हुई थी और संदूक नदी में बहा जा रहा था... '' 
अत्ते धोबी ने हाथ बांध कर सारी हकीकत बताई ओर राजा के पेर पकड़ लिए-- ''यह 
जलपरी की तरह जल में से निकली थी, बादशाह सलामत ! ऊपर अल्लाह नीचे बादशाह, 
नहीं तो मेरी क्या ओकात कि यह परीजादी मेरे आंगन में खेलती... !"' 

राजा ने अत्ते धोबी के सामने एक सो एक मोहरें चढावे की तरह चढाईं, और फरमान 
दिया, एक प्रार्थना की तरह कि, '' भगवान की महिमा है, अत्ते ! अब जिस गांव पर तू हाथ 
रखे वही तेरा होगा ! लेकिन हमारे महलों की रोशनी हमें मोड दे... !'' 

ओर रानी के सीने में से आशा की कोंपलें फूट निकलीं। उसने कहा, '' में तेरे एहसान 
का बदला नहीं चुका सकती, अत्तेया ! लेकिन मां के इस नसीब को लोटा दे।'! 

अत्ते के होंठ कांपने लगे। उससे बोला नहीं जा रहा था। उसकी जगह सस्सी ने 
कहा--'' रानी मां ! जब-जब हुक्म दोगी में हाजिर हो जाऊंगी, लेकिन रहूंगी उसी छत 
तले जिसने मुझ मरती हुई को शरण दी थी।'' 

और महलों की रौनक धोबी के आंगन में खेलती रही | पहले सिर्फ परमात्मा की नजर 
जानती थी, फिर दुनिया की आंखों ने भी देखा-- सस्सी पानी की तरह आजाद, जब जी 
चाहता, नदी के घाटों पर घूमती । 

राजा ने सस्सी के लिए एक अलग बाग बनवाया। वहां जाकर सस्सी सहेलियों के 
साथ झूला झूलती ओर गाती। फूलों की तरह सस्सी की आत्मा भी महकने लगी। 

अब दुनिया की नियामतें सस्सी पर थीं। विद्वानों और शिक्षकों को बुलाया गया ओर 
उसने पढाई की तरफ अपना मन लगाया। सारी-सारी रात उसके पास चिराग जलते और 
उसकी रोशनी में वह अपनी आत्मा में ज्ञान का प्रकाश भरती। ह 

पता चला कि शहर में एक गजनी सौदागर ने एक बाग बनवाया है और बाग के भीतर 
की इमारत में उसने इस तरह की तस्वीरें बनवाई हैं जिसे आज तक न किसी ने देखा, न ही 
किसी ने उसके बारे में सुना हे। 

सस्सी को भी ज्ञान का शोक लगा था। सहेलियों को लेकर दोडी हुई गजनोी के 
सोदागर के बाग में पहुंची । देख कर सस्सी का मन झूम उठ--- दानों तरफ से इमारत की 

दीवार महकी हुई थी। एक तरफ शगूफ़ों की महक से और दूसरी तरफ रंगों की महक से । 
बाहर एक माली कई पनीरिये लगा रहा था, और भीतर एक चित्रकार कई रंगों से तस्वीरें 
बना रहा था। 

सस्सी ने तस्वीरें देखीं ओर हुस्न को सलाम किया। लेकिन इन तस्‍वीरों में एक तस्वीर 
ऐसी थी जिसे देखते ही सस्सी के पेर ठिठक गए। आंखें झपकना भूल गईं। जब सहेलियों 
ने सस्सी को झकझोरा तो उसने विह्ल होकर चित्रकार के सामने हाथ जोड़ कर 
कहा--““यह तस्वीर तूने किसकी सूरत देख कर बनाई है, ऐ हुनर वाले ? '' 

चित्रकार हंस पडा-- '' सूरत खुदा ने बनाई, तस्वीर इस नाचीज ने। यह कीचम के 
वली अलीहोत का शहजादा पुत्नू... '' 

*'युन्नू ..पुत्रू .!'' सस्सी के रोम रोम में से एक आवाज निकली---' पुन्रू ..पुन्नू ..! '' 

ज्ञान को देखने ओर परखने आई सस्सी ने अपनी तकदीर मोल ले ली। 

सारे दिल की कीमत देकर सस्सी ने पुत्र की तस्वीर को आंखों में बसा लिया। 

भंबोर शहर का कोई हाकिम ऐसा नहीं था जो सस्सी का ताबेदार नहीं था। हर घाट 
पर चोकियां बैठा दी गई--- जो कोई सोदागर शहर से आए सबसे पहले उसे ससस्‍्सी के सामने 
पेश किया जाए। | 

“' सौदागरों की जान और माल सलामत रहेंगे, लेकिन वे तब तक अपने देश नहीं लोट 
सकते जब तक वे अलीहोत के शहजादे पुन्नू को यहां नहीं ले आते। '' सस्सी ने उस जमीन 
की तरफ से आती हवा को सजदा किया और यह फरमान दिया, जिससे सौदागरों में हाय- 
तोबा मच गई। एक सोदागर को उन्होंने दूत बना कर कीचम के लिए रवाना कर दिया। 
कीचम के वली अलीहोत ने सुना तो बलोचों में रोष फेल गया। 

.. इस रोष की खबर पुन्नू के कानों में भी पड़ी। उसने दूत को एकांत में बुलाया ओर 

उससे सस्सी के इश्क की खबर सुनी । 

ससस्‍्सी के दिल की आग पुत्रू के दिल को भी छू गई। उसका रोम-रोम सस्सी के इश्क 
में सुलग उठा। 

सुबह को सूरज की लाली को देख कर पुत्रू को ऐसा लग रहा था, जेसे आज सूरज 
नहीं, सस्सी का इश्क आसमान पर चढा हुआ था। ह 

पुत्रू ने चढ़ते सूरज को सजदा किया और इत्र-फुलेलों की गठरी लेकर सौदागरी भेस 
में अपने बाप को बिना बताए चोरी-छिपे भंबोर शहर की तरफ चल पड़ा। _ 


““कीचम से सौदागर आए हैं।'' यह खबर जब पहरेदारों ने सस्सी के कानों तक पहुंचाई 
तो सस्सी व्याकुल होकर भागी हुई उन शामियानों में गई, जहां कोचम के सारे सोदागर 
तरह-तरह के सामान की हाट लगा कर बेठते थे। 

पुन्नू भी सोदागरों की कतार में एक सोदागर की तरह बैठा था। सस्सी से पहचाना न 
गया। लेकिन जब पुत्नू ने सस्सी का सौंदर्य देखा तो उसे लगा-- जिस सूरज का उसने 

आसमान में सजदा किया था, वही सूरज उसके सामने धरती पर आ उतरा था। 

युन्नू ने इत्र का फाहा सस्सी के पास जाकर उसके पल्ले से इस तरह छुआया जेसे रब्ब 
की दरगाह में चढाया हो। 

*सिफ्त खुदावंद की !' सस्सी की आंखों में एक लो कोंध गई। लेकिन उसने कांपते 
हुए होंठों से पूछा, '' ऐ सोदागर ! तू बड़े खुशकिस्मत देश से आया है, सच बता ! तूने कभी 
मेरा पुत्रू भी देखा हे ? '' 

“हां !" पुन्नू ने अदब से सिर झुका लिया। फिर सिर उठाया तो सस्सी की आंखों 
में देख कर कहने लगा, “'परीजादी ! असली पुन्नू को मैंने आज ही देखा है, तेरी 
आंखों में। '' 

. दोनों के सिर एक-दूसरे के सामने सजदे की तरह झुक गए। 


/५९ पुन्नू के भाई गुस्से में आकर डाचियों (ऊंटनियों) पर सवार होकर पुन्नू के पीछे-पीछे 
भंबोर शहर में पहुंचे। देखा कि सारा शहर शमादान को तरह रोशन था। खबरें सुनते हुए 
वे सस्सी के उस बाग में पहुंचे जहां पुत्रू ठठरा हुआ था। फूलों के जश्न में सस्सी को 
सहेलियां कबूतरियों, चिडियों और बुलबुलों की तरह चहक रही थीं। 

पूत्रू के भाइयों ने आपस में सलाह को, डाचियों को बाहर पेडों से बांध कर भीतर चले 
गए ओर उन्होंने सस्सी ओर पुत्नू को प्यार दिया। जबान में मिसरी घोल कर कह ' ' हम 
अपने भाई की खुशी में शरीक होने के लिए आए हैं।'' 

“'खुशामदीद ! आपकी राहों में में अपनी पलकें बिछाती हूं।'' सस्सी ने कहा ओर 
उसने जर्दे ओर पुलाव की देगें चढ़वा दीं। 

शाम हुई तो पुत्नू के भाइयों ने जाम ओर सुराहियां निकालीं, '' निकाह से पहले हम तीन 
दिन तक जश्न मनाएंगे। '' 

सस्सी की सहेलियों ने मेहंदी घोली, इत्र-फुलेल डाल कर उबटन बनाया, सस्सी ओर 
पुत्रू को सच्चे रेशम के जोड़े पहना कर, ढोलकी बजाने लगीं। 

महलों में से रानी मां ने मोतियों के थाल भेजे ओर अत्ते ने गरी-छुहारों से भरी टोकरी 
लाकर बलोचों की नजर की। 

अत्ते के सभी रिश्तेदारों ने घाट के किनारे पर चिराग जलाए ओर ख्वाजा खिज्र को भी 
शौरनी का थाल चढाया। 

यह पुण्य कमाने का समय था, लेकिन पुन्नू के भाइयों ने पाप कमाया। पुत्र के आखिरी 
जाम में नींद की दवाई घोल दी। एक आखिरी जाम पीने की एक स्वाभाविक रस्म थी, 
जिस वजह से पुन्नू के मन में कोई संदेह न उठा। लेकिन जाम खाली होते ही पुन्नू को नींद 
आने लगी। 

सस्सी अपने शामियाने में सहेलियों के साथ जाकर सो गई और पुन्नू अपने शामियाने 
में अपने भाइयों के साथ जाकर सो गया। 


सस्सी पुत्र / 3, 


सुबह होते ही जब सस्सी जागी, तो रात का अंधेरा सूरज के सामने दुहाई दे रहा था। 
पुत्र का शामियाना फटी हुई झोली की तरह सस्सी के सामने पड़ा था। आधी रात के समय 
पुत्रू के भाई नींद में बेसुध पुत्र को डाची पर डाल कर कीचम की ओर लोट गये थे। 

फूलों की सारी महक सस्सी के होंठों का गम बन गई। उसने दीवानगी में उन 
रेगिस्तानों की तरफ बांहें फेलाईं जिनमें से इस वक्‍त पुत्रू की डाची उसे छीन कर लिए जा 
रही थी। 

ससस्‍्सी की सहेलियां विलाप करती हुई सस्सी के पीछे भागीं, लेकिन दीवाने कदमों से 
पीछे भागती हुई हांफने लगीं। सस्सी नंगे पेर डाचियों के पैरों के निशान दूंढ़ती हुई पता नहीं 
कहां की कहां पहुंच गई थी ! 

“चुत्नू ! पुत्रू !” ससस्‍्सी की आवाजें रेगिस्तान में रेत के टीलों की तरह उठतीं और 
गिर जातीं। 

सस्सी के पेर के तलवों में लगा मेहंदी का रंग लहू की तरह लाल हो गया। सिर के 
ऊपर सूरज उसके इश्क को तरह जल रहा था-- वह सिर से पैर तक जेसे आग की लपट 
की तरह जलती हुई मरुस्थलों में भाग रही थी। 

रानी मां का भेजा हुआ मोतियों का हार सस्सी के गले में पडा था। उसके खुले बालों 
में अटक कर पता नहीं किस समय उस हार का धागा टूट गया। छम-छम करते मोती रेत 
में गिरने लगे। इस वक्‍त सस्सी को अपनी तकदीर का वह वक्‍त याद आया, जब उसके 
जन्म के वक्‍त मां उसके पालने के लिए मोतियों की लडियां पिरो रही थी ओर लडी टूट गई 
थी... 

सस्सी को जब रानी मां की बताई हुई बात याद आई, तो उसके मुंह से आह को तरह 
ये शब्द निकले--- '' मेरी तकदीर तो मां ने तभी पहचान ली थी... !'' 

पैरों के छालों की तड़प में उसने रेत में गिरे मोतियों को देखा और फिर डाचियों के 
पैरों के निशान ढूंढने लग गई। ु 

मरुस्थलों की रेत सस्सी की चिंताओं की तरह अनंत थी। 

“में जल और थल की अमानत !” ससस्‍्सी ने तड़प कर अपने दिल से 
कहा---'' अथाह जल ने मुझे एक अमानत को तरह अपनी हथेली पर उठाए रखा, अब ये 
मरुस्थल भी मेरे इश्क की अमानत की तरह मुझे संभाले रखेंगे... '' 

सस्सी ने गुरुओं-ज्ञानियों से सुन रखा था कि कुकनूस पंछी जब गाता है तो उसके 
पंखों में से आग की लपटें निकलती हैं। वह जैसे-जैसे गाता हे, लपटें ऊंची होती जाती हें 
और अंत में वह अपने पंखों की आग में भस्म हो जाता है। 

सस्सी को लगा, जैसे उसके अंग-अंग में से आग की लपटें निकल रही हों। उसने 
और ज्यादा ऊंची आवाज में पुकार ''पुत्रू .. ! पुन्नू.. !'' 

ओर उसके अंग अपनी आग में भस्म होने लगे... 

नजदीक किसी टीले की ओट में एक गडरिया बालक भेडें लेकर जा रहा था। उसके 

कानों में हूकभरी. सारी आवाजें सुनाई दी थीं। वह गर्म लू को चीरता हुआ टीले के पीछे से 
निकल कर वहां आ पहुंचा जहां किनारियों-जड़ा दुपट्टा किसी कफन की तरह मरुस्थल में 
पड़ा हुआ था। 

*'या इलाही !'' गडरिये ने दुपट्ट का किनारा उठा कर देखा, सस्सी बेहोश पडी थी। 

गड्रिये ने एक भेड पर लदी मएक में से पानी निकाला ओर सस्सी के चेहरे पर छींटे 
दिए। 

सस्सी को होश आया, लेकिन क्षण भर के लिए । 'पुत्नू !...पुन्नू !'...पानी के कतरों 
की तरह उसने पुन्नू के नाम का एक घूंट सा भरा ओर सांस तोड दी। 

गड्रिया बालक बहुत देर तक चुप का चुप उसके सामने बेठा रहा। फिर ढलते सूरज 
के साथ वह वहीं रेत में सस्सी की कब्र बनाने लगा। 

'गडरिये की चढ़ती जवानी जैसे वेराग्य बन गई। उसे ऐसा लगा कि इस परीजादी की 
कब्र पर वह कब्र के दीये की तरह हमेशा जलता रहेगा... 

शाम का अंधेरा अभी फेला ही था कि कोई डाची का सवार उसके नजदीक से गुजरा 
ओर उसे मरुस्थल में बेठा देख कर पल भर के लिए रुक गया। उसने पूछा. ''यहां कहीं 
पानी मिलेगा ?' 

गडरिये ने जिस कसोरे में से सस्सी को पानी का घूंट पिलाया था, वही कसोरा उसके 
सामने रख दिया। 

डाची के सवार ने कसोरे में से पानी का घूंट भा ओर अचंभे से पूछा-- '' यहां 
मरुस्थलों में न कोई ओट है, न साया है। तू यहां किस लिए बेठा हे, भाई ?'' 

गड्रिये ने हाथ से कब्र की तरफ इशारा किया और कहा--'' मेरा मन दुनिया से भटक 
गया है, आज मैंने यहां एक परीजादी ओरत को मरते देखा है... '' 

“कोन थी ?'' डाची के सवार के हाथ में पकड़ा पानी का कसोरा कांप उठा। 

““चता नहीं कौन थी, पुन्नू, पुत्र कहते-कहते उसने सांस तोड़ दी थी... '' 

डाची के सवार ने अपना कांपता-हुआ हाथ गड्रिये के कंधे पर रखा--'' तो भाई ! 
एक मेहरबानी कर ! इस कब्र को खोल कर बडा कर दे !'' 

गडरिया हेरान होकर डाची के सवार की तरफ देखता रहा, लेकिन डाची वाले को 
कुछ ओर कहने की फुर्सत नहीं थीं, वह खुद उस कब्र पर से रेत हटा रहा था। 

कब्र खुली तो डाची के सवार ने पहले सस्सी के शरीर का सजदा किया, फिर अपने 
वस्त्र उतार कर उसके पैरों में रख दिए...'' मेरे भाइयों ने दगा की थी, सस्सीये ! जब मुझे 
होश आया तो में अपनी वफा निभाने के लिए वापिस लौट आया... '' 

और पुत्रू जिस कटार के जोर से अपने भाइयों के साथ लड्‌ कर वापिस लौटा था, वहां 
कटार अपनी छाती में भोंक कर सस्सी की कब्र में गिर पडा। 

गड्रिया हैरान...कब्र को ढंकता हुआ वह कब्र के दीये की लो की तरह कांपने लगा... 


सोहनी महीवाल 


कर्तारसिंह दुग्गल 


पंजाब पांच नदियों का देश है--- जेहलम, चिनाब, रावी, ब्यास और सतलुज। सन्‌ 947 
में देश के बंटवारे के समय तीन नदियां उधर रह गईं। दो नदियां, व्यास और सतलुज हमारे 
हिस्से में आईं। तीन नदियों के अपने हिस्से को पाकिस्तान वाले भी पंजाब कहते हैं, दो 
नदियों के अपने टुकड़े को हम हिंदुस्तान वाले भी पंजाब कहते हैं। क्या पता इस उम्मीद 
में कि यह बनावटी रेखा कभी स्‍्लेट पर लिखे अंकों को तरह मिट जाए और समूचा पंजाब 
झम-झम करता हुआ इस अंधेरे से उभर कर बाहर आ जाए। 

पंजाब की नदियों में चिनाब की चर्चा सबसे अधिक होतो रही है, खास तौर पर पंजाब 
के लोक-साहित्य में। लोक-गीतों और किस्से-कहानियों में चिनाब को झनां नाम से याद 
किया जाता है, ओर लोगों का विश्वास है कि इसके पानी में कोई अद्भुत तासीर है जो 
आदमी को कहीं का नहीं रहने देती-- न दीन के काबिल, न दुनिया के काबिल ! इसी 
झनां नदी के किनारे कवि दमोदर की आंखों के सामने हीर और रांझे का दुखांत नाटक खेला 
गया। इसी झनां के किनारे मिरजा और साहिबां ने मुहब्बत की ऊंची पेंगे बढ़ाई थीं और वे 
मुंह के बल गिरे थे। इसी झनां के पानी पर सोहनी और महीवाल की कहानी लहू से लिखी 
गई। 

यह बात उन दिनों की है, जब दुनिया भर के देश हिंदुस्तान को सोने की चिड़िया 
समझते थे। देश-देशांतरों से सोदागर तरह-तरह का सामान लाद कर लाते थे और इधर से 
किस्म-किस्म के हिंदुस्तानी माल लाद कर वापिस लोटते थे। कहानी बुखारे के एक 
सोदागर से शुरू होती है, जो अरबी घोड़ों आदि का व्यापार करता था। उस फेरी में उसके 
साथ इज्जतबेग नाम का एक अमीरजादा भी आया। इज्जतबेग घोडों का दीवाना था। 

घोड़े को सवारी करता कभी कुमैद को हंसमोर चाल चलाता, कभी चीने के मुह में 
लगाम देता, कभी मुश्की पर जीन डालता, ओर तरह-तरह के करतबों से ग्राहकों को 
चकाचोंध कर देता था। सौदागर के घोड़े, दुगने-चौगुने दामों पर बिक जाते थे। घोड़े 
बेचते-बेचते वे लोग गुजरात शहर में पहुंचे। वैसे तो उनके पास सिर्फ वही घोड़े रह गए 
थे, जिन पर सवार होकर उन्हें अपने देश लोटना था। लाहोर, दिल्‍ली, आगरा और कई दूसरे 
शहरों में वे घूम आए थे। मनों लोंग, इलायची, पिसते और किशमिश बेचबाच आए थे। 

उन दिनों गुजरात प्रदेश मिट्टी के बर्तनों के लिए बड़ा मशहूर था। तुल्ला नाम का एक 
कारीगर खास तोर पर मशहूर था। उसके बर्तन देश-देशांतरों में जाते थे। सुराहियां ऐसी 
बनाता, जिनकी गर्दन में से पानी छलकता दिखाई देता। उसके बनाए कटोरे, बादले, 
गुलदान, तश्तरियां, रकाबियां, टासां, कुज्जे, चिलमें देख-देख कर खरीदारों का मन नहीं 
भरता था। न जाने कहां से मिट्टी लाता था, न जाने केसे उसे गूंधता था, पता नहीं कैसे 
चक्करों पर ढालता था, अपना भेद किसी को मालूम नहीं होने देता था। उसके बर्तनों पर 
की गई रंगबिरंगी चित्रकारी बेजोड होती थी। कई पीढियों से उसके खानदान में यही पेशा 
चला आ रहा था। अब लोगों का कहना है कि बाकी काम बेशक तुल्ला कुम्हार करता हो, 
लेकिन चित्रकारी का काम उसकी बेटी सोहनी करती थी-- सोहनी जिसकी उंगलियां खां 
की फलियों जैसी थीं, जिसके हुस्न की कहानियां शहर-शहर, गली-गली में फैली हुई थीं। 
ढेर सा इल्म पढ़ी हुई थी। 

उस दिन इज्जतबेग भी घूमता-घामता तुल्ले के आंगन में चला गया। आंगन कया था, 
अच्छा-खासा मुकम्मल कारखाना था। सैकड़ों मजदूर काम कर रहे थे। कई कोठरियां, 
कई पसार बर्तनों से भरे थे। तुल्ले की कारीगरी देख-देख कर इज्जतबेग को अचंभा हो रहा 
था। एक से एक बढ़िया बर्तन। एक से एक सुंदर चित्र। रंगों की बानगी देख कर 
अमीरजादे की आंखों में जेसे ठंडक पड़ गई। बाहर बला की गरमी थी। 

तुल्ला खुद बुखारे के अमीरजादे को बर्तन दिखा रहा था। एक पसार से दूसरे में, एक 
कोठरी से दूसरी कोठरी में । सो घूमते-घूमते वे भीतर वाले कोठे मे पहुंच गए। यहां तुल्ले 
ने अपना सबसे बढ़िया माल रखा हुआ था। इस माल को कोई धनी आदमी ही खरीद 
सकता था।. 

अभो इज्जतबेग ने मुश्किल से कोठे के भीतर कदम रखा ही था कि उसे सामने पर्दे 
के पीछे चोकी पर बेठो, तुल्ले की बेटी सोहनी की एक झलक दिखाई दी। वह किसी 
प्याले पर चित्रकारी कर रही थी। एक ही झलक में इज्जतबेग के हाथ में पकड़ा हुआ 
गुलदान फिसल कर नीचे फर्श पर जा गिरा। गुलदान के टूटने की आवाज से सोहिनी का 
दिल धक से रह गया। वह उसी तरह रंग की कूंची पकडे, नंगे सिर, कमरे में आ गई। 

सामने इज्जतबेग खड़ा था। ऊंचा, लंबा, तगड़ा ओर खिला हुआ चेहरा, गर्दन तक 
फेली चमकदार काली जुल्फें। उधर सोहनी ऐसी, जैसे आसमान से उतरी कोई अप्सरा हो, 
घबराहट से लाल चेहरा, जल्दी में आने की वजह से चेहरे ओर माथे पर गिरी जुल्फें। 
दरवाजे में खड़ी ऐसी लगती थी जेसे किसी ने कोई तस्वीर मढ कर रख दी हो। 

एक मिनट, दो मिनट, तीन मिनट और फिर तुल्ला कुम्हार गला साफ करता हुआ टूटे 
गुलदान के टुकड़े उठाने लगा। 

उस दिन, ओर अगले दिन और उससे अगले दिन इज्जतबेग हर रोज तुल्ले के यहां 
आता और बर्तन पसंद करता ओर खरीदता रहता। तुल्ले की कई परछत्तियां, कई कार्निसें 
खाली हो गईं। 

फिर एक दिन जब अमीरजादा आया तो तुलला कहीं बाहर गया हुआ था। किसी 
रिश्तेदार के यहां मातम हो गया था। बाप घर में नहीं था। इतने अच्छे ग्राहक को सोहनी 
खुद बर्तन दिखाने लगी। सारी दोपहर इज्जतबेग बर्तन खरीदता रहा। दोपहर ढल गई, शाम 
हो गई। फिर पता नहीं क्‍या हुआ, कैसे हुआ, बर्तन बेचते-बेचते सोहनी खुद अपने आप 
से भी हाथ धो बैठी। सोहनी को लगा जैसे परदेसी के एक स्पर्श से ही बर्तनों में और के 
और रंग भर गए हों। ये रंग तो उसे पहले कभी दिखाई ही नहीं दिए थे। एक स्पर्श अपने 
साजन का, ओर सोहती को लगा कि उसके घर की बेठक में कितनी ठंडक पैदा हो गई है। 
बाहर इतनी ज्यादा गरमी थी ओर भीतर इतनी ठंडक हो गई थी ! रंझोटे (रांझा) के स्पर्श 
की देर थी कि सोहनी के भीतर की सलेटी (हीर) का अंग-अंग खिल उठा। वातावरण 
में नगमे गूंजने लगे। | 

उधर इज्जतबेग के साथी सोदागर परेशान थे। सारी कमाई उसने मिट्टी के बर्तन 
खरीदने में बर्बाद कर दी थी। ढेरों बर्तन इकट्टे कर लिए थे। दो-चार बर्तनों को तो आदमी 
ढो सकता था, सैकडों बर्तन भला कोई केसे इतनी दूर बुखारे ले जाता ! और फिर इज्जतबेग 
इस शहर में से निकलने का नाम तक नहीं ले रहा था। सराय में रखे बर्तनों पर धूल-मिट्टी 
पड़ रही थी। एक-दूसरे के ऊपर रखे बर्तनों में से कुछ तो टूटने भी लगे थे। इज्जतबेग के 
साथियों को उसके लक्षण समझ में नहीं आ रहे थे। 

आखिरकार तंग आकर एक सुबह काफिले ने वहां से कूच कर दिया। इज्जतबेग 
उनके साथ नहीं गया। 

इन दिनों इज्जतबेग का बस एक ही काम था, सारा दिन तुल्ले के कारखाने के चक्कर 
काटता रहना। कभी चकक्‍कों के पास खड़ा है, कभो आवों के पास, कभी बर्तनों का भाव 
तय कर रहा है। बस एक बार सोहनी के दीदार हो जाते तो उसे लगता जैसे उसका सारा 
दिन सफल हो गया हो। 

उधर सोहनी का यह हाल था कि परदेसी के एक स्पर्श से ही उसे अपना सब कुछ 
पराया-पराया सा लगने लग&था। खाना-पीना कुछ अच्छा न लगता, दिन-रात बेठी बर्तनों 
को रंगती रहती। वही नीले रंग जो उसके साजन को पंसद थे, वही चित्र जो इज्जतबेग को 
पंसद थे। 

तुल्ले का हदय सब कुछ जानता था, सब कुछ समझ रहा था, लेकिन मुंह से कुछ नहीं 
कहता था। भीतर ही भीतर हंडिया कौ तरह उबल रहा था। उसने लाख कोशिशें कीं कि 
सोहनो के हाथ पीले कर डाले, लेकिन लड़को किसी तरह काबू में नहीं आती थी। उसकी 
मुसीबत यह थी कि वह भला कैसे अपनी इकलोती बेटी का पल्‍ला किसी परदेसी के हाथ 
पकड़ा देता ! काफिले वालों को गए कई हफ्ते हो गए थे, ओर अब इज्जतबेग के पास कुछ 
भी नहीं रह गया था, मैले-कुचेले कपडे, भूखा-प्यासा, पैसे-पेसे के लिए मोहताज । 

घोडों की देखभाल के सिवा इज्जतबेग को और कोई काम नहीं आता था। न शहर 
के लोगों की भाषा ही आती थी। आखिर सोच-सोच कर उसने महीवाल (चरवाहा) का 

काम शुरू कर दिया। लोगों की गायें- भेंसें, घोडे-घोडियां इकट्ठी कर लेता ओर उन्हें चराने 
के लिए बाहर ले जाता। सारा दिन चरागाहों में मवेशियों को घुमाता रहता ओर खुद 
अलगोजे बजाता रहता। हर वक्‍त वह बगल में अलगोजे दबाए रहता। आजकल सोहनी 
के साथ उसकी मुलाकात चरागाहों में होती थी। तुल्ले के बर्तनों का मोल-तोल करने की 
अब इज्जतबेग में हेसियत नहीं रही थी। 

बुखारे का अमीरजादा इज्जतबेग पंजाब को सोहनी का महीवाल बन गया। 

सात पर्दों में ररने वाली कलाकार लडकी सोहनी आजकल जंगल, चरागाहों में 
भटकती रहती। महीवाल के इश्क में उसे घर का काम-काज जहर मालूम होने लगा। 
अंतरंग सहेलियों की आड॒ में वह सुबह-शाम शहर से बाहर निकल जाती, उसकी सहेलियां 
कभी नाच कर, कभी गाकर महीवाल का दिल लगाए रखती थीं। 

इश्क ओर मुश्क कभी छिपाए नहीं छिपते | कुछ ही दिनों में सोहनी और महीवाल 
के इश्क का शोर मच गया। बदनामी से बचने के लिए तुल्ले ने जो भी लड॒का उसके हाथ 
लगा, उसी को सोहनी का पललू पकड़ा दिया और खुद निश्चित हो गया। 

सोहनी मित्रतें करती रही-- '' अब्बा, महीवाल से मेरा रिश्ता जनम-जनम का हे '', 
लेकिन सारा दिन मिट्टी क॑ बर्तनों में भटकने वाले तुल्ले कुम्हार की समझ में कोई बात न 
आईं। 

छल-छल आंसू बहाती सोहनी को डोली में डाल कर ससुराल भेज दिया गया। 

झनां के एक किनारे सोहती के ससुराल वालों का गांव था ओर दूसरे किनारे पर उसके 
बाबुल का शहर था, जहां महीवाल सोहनी क॑ विरह में दिन-रात तड॒पता रहता था। 
अकेला, दीवानों की तरह फिरता, ' सोहनो ', 'सोहनी ' पुकारता और लहू क॑ आंसू बहाता 
रहता। खाने-पीने की उसे काई सुध नहीं रही थो। लाख नाजों में पला अमीरजादा तिनकों 
से भी हल्का हो गया। कितनी अच्छी पंजाबी बोलने लगा था ! और अपनी दिलनवाज 
जुबान में उसी के गीत गाता रहता। हर बोल में सोहनी। जंगलों-चरागाहों में ' सोहनी ', 
'सोहनी' को घन गूंजने लग यडी | 

उधर सोहरी का भो यही हाल था। महीवाल की याद को सीने से लगाए, उसने अपने 
पति को अंगीकार करते से इंकार कर दिया। दिन-रात, रात-दिन महीवाल को याद करती 
रहती, बस महीगाल, ओर कुछ भी नहीं। 

एक दिन बेहालोी में घूमते हुए महीवाल को लगा कि सोहनी उसे पुकार रही है। उसने 
कान लगा कर सुनने की कोशिश की। लेकिन आवाज तो जैसे उसके अंदर से आ रही थी। 
महीवाल खिलखिला कर हंस पडा। यह एक छलावा था। महीवाल दीवानों की तरह 
ऊंची, ओर ऊंची आवाज में हंसता जा रहा था। लेकिन आवाज तो आ रही थी कोई उसे 
पुकार रहा था ' महीवाल ! महीवाल !' वह दोड कर एक टीले पर चढ़ गया, आगे- 
पीछे आंखें फाड कर देखने लगा। कहीं कोई भी तो नहीं था। लेकिन नहीं, आवाज तो आ 
रही थी। शायद सामने पेडों के झुंड में कोई था। 'महीवाल !' “महीवाल !' 

'महीवाल !' की आवाज आ रही थी। फिर उसकी हर सांस से फूट रही सोहनी की 
ध्वनि के साथ मिल कर यह आवाज गडने सी लगी--“सोहनी महीवाल', 'सोहनी 
महीवाल !', 'महीवाल सोहनी !' 'महीवाल सोहनी !' महीवाल की समझ में कुछ नहीं 
आ रहा था। उसे ऐसा लग रहा था, जैसे कोई उसके साथ मजाक कर रहा हो। वहां कोई 
भी तो नहीं था। कोई उसे पुकारता था और फिर छिप जाता था। कभी लगता जैसे आवाज 
बाहर से आ रही है, कभी लगता कि आवाज भीतर से आ रही है। 'सोहनी-महीवाल !', 
“महीवाल-सोहनी !' अचानक उसे लगा जेसे आवाज दूर एक खाई में से आ रही हो। 
दौड़ता-दौड़ता महीवाल खाई में उतर गया । उसमें पहुंच कर उसे महसूस हुआ कि आवाज 
तो बाहर थी। उन्हीं कदमों से वह चढ़ाई चढ़ने लगा, उसकी सांस फूल गई थी। भूखा- 
प्यासा, नंगे पैर, थका-हारा चढ़ाई चढ़ कर महीवाल जब ऊपर आया तो उसे महसूस हुआ 
कि आवाज तो खाई के भीतर से आ रही थी, 'सोहनी-महीवाल !', 'महीवाल-सोहनी !' 
हां, आवाज तो खाई के भीतर से ही आ रही थी। दोड कर महीवाल फिर खाई में उतर 
गया। ज्यों-ज्यों नीचे उतरता, उसे लगता आवाज तो जैसे पीछे छूटती जा रही हो। खाई में 
पहुंच कर उसे लगा कि सचमुच आवाज तो बाहर थी। ऊपर कहीं से सुनाई दे रही थी, 
'सोहनी-महीवाल !' 'महीवाल-सोहनी !' थका टूटा वह पागलों की तरह फिर चढाई 
चढ़ने लगा। ऊपर पहुंच कर वह आंखें फाड-फाड कर आगे-पीछे देखने लगा। कहां थी 
वह आवाज ? दूर-- बहुत दूर। नजदीक, बहुत नजदीक । झुंझला कर महीवाल ने अपने 
कपडे तार-तार कर दिए। पसीने से तर, धूल-मिट्टी से लथपथ वह दीवानों की तरह आगे- 
पीछे भागने लगा। दोड॒ता-दोड़ता वह झनां के किनारे पहुंच गया, शायद आवाज पानी की 
लहरों में से आ रही थी। हां, आवाज झनां के पानी में से ही आ रही थी। और महीवाल 
नदी में कूद पड़ा। 

एक कोशिश के बाद महीवाल ने ठाठें मार रहे पानी की लहरों के साथ जूझना शुरू 
कर दिया। पिछला किनारा, दूर पीछे रह गया था और अगला किनारा कहीं दिखाई नहीं दे 
रहा था। महीवाल बांहें मार-मार कर, टांगें चला-चला कर झनां की उद्धत लहरों को जैसे 
काटता जा रहा था। आगे ही आगे बढ़ता जा रहा था। फिर उसके कानों में सोहनी की 
आवाज आने लगी। हां, यह उसी की आवाज थी। 'महीवाल !', “महीवाल !' जैसे कोई 
गूंज तड़प रही हो। महीवाल ने बेतहाशा बांहें चलाना शुरू कर दीं, टांगें चलानी शुरू कर 
दीं। यह तो झनां के किनारे बिलख रही सोहनी ही थी। इतने में किसी मललाह की नजर 
महीवाल पर जा पड़ी, उसने अपनी किश्ती दौड़ा कर महीवाल को किएती में चढ़ा लिया। . 

सचमुच सामने सोहनी खड़ी थी। छल-छल आंसू बहा रही थी। महीवाल बार-बार 
आंखें मलने लगा। हां, सोहनी ही थो। सह सपना नहीं था। वे उमड़ कर एक-दूसरे की 
तरफ बढे-- फैली हुई बांहें। शाम की परछाइयां ठंडे अंधेरे में बदल गईं । | 

और फिर फैसला यह हुआ कि हर शाम मवेशियों को उनके घर में पहुंचा कर 
महीवाल सोहनी से मिलने आया करेगा। झनां के किनारे चरागाह में उनकी मुलाकात हुआ 

करेगी। 

महीवाल ने एक मशक खरीद ली। रात पड़ते ही वह मशक को ठेल कर तेरता-तेरता 
सोहनी के गांव के किनारे पर पहुंच जाता। अपनी महबूबा का इंतजार करता। बंसी लगा 
कर मछलियां पकड़ने बेठ जाता या अलगोजे बजाता रहता। 

*'सोहनिये ! तेरी इंतजार में अलगोजे से निकली तानें सुन कर ढेर की ढेर मछलियां 
मेरे जाल में आ फंसती हें,'' महीवाल कहता। 

“वे अडिया! तू सिर्फ एक ही मछली पकडा कर, '' जवाब में सोहनी हंस कर 
कहती। 

हर शाम महीवाल एक मछली पकड॒ कर सोहनी का इंतजार करता था। सोहनी आती 
और वे दोनों मछली भून कर खाते थे। 

महीवाल के साथ बेठ कर मछली खाना सोहनी को बहुत अच्छा लगता थ-- मछली 
खाना और बातें करना। लगातार बातें करती रहती । सारी-सारी रात बातें करती, भोर होने 
पर दबे कदमों से जाकर धीरे से अपनी चारपाई पर पड जाती। 

एक दिन झनां में कहर की बाढ आई हुई थी। बरसात के दिन थे। ऐसा लगता था 
कि नदी के ऊपर की तरफ कहीं बारिश हुई थी। अपने किनारे तोड़ कर झनां कहीं की 
कहीं पहुंच गई थी। फसलों को बहा रही थी। कुओं को गोते दे रही थी। महीवाल जैसे- 
तैसे सोहनी के किनारे पहुंच गया, लेकिन आज मछली केसे पकड़ी जाए? महीवाल बहुत 
देर तक भटकता रहा, उसे कहीं मछली दिखाई न दी। पानी मटमेला था, नदी अपने साथ 
झाडियां, कांटे ओर कूडा-कबाड बहा कर लाई थी। मछली कहीं भी नहीं थी कोई। ओर 
फिर नदी ने तो मीलों तक अपने किनारे रौंद डाले थे। कोई बंसी कहां डालता ? जाल कहां 
डालता ? ऊधर सोहनो के आने का समय नजदीक आता जा रहा था। महीवाल सोच रहा 
था कि वह भला खाली हाथ अपनी महबूबा से केसे भेंट करेगा! फिर आंख झपकते ही 
उसे कोई बात सूझी ओर उसके होंठों पर मुस्कुराहट खेलने लगी। 

लेकिन उस दिन महीवाल वह कुछ नहीं कर सका जो उसने सोचा था। क्या पता, 
उसके पास अपनी मनमर्जी करने के साधन नहीं थे ! सोहनी ठीक अपने समय पर आई। 
महीवाल से बार-बार मजाक कर रही थी, मैंने तो आजकल ससुराल में रात को रोटी खाना 
ही बंद कर दिया है। जिसे महीवाल के साथ बैठ कर खाना नसीब हो, उसके गले के नीचे 
किसी ओर जगह एक कोर केसे उतर सकता हे !'” यह सुन कर महीवाल पानी-पानी हो 
गया। धरती जगह नहीं देती थी कि उसमें समा जाता। 

अगले दिन बारिश ओर तूफान वैसे ही था। उसी तरह बारिश की झडी लगी हुई थी। 
उसी तरह नदी में उफान था। महीवाल ने लाख जतन किए, लेकिन आज भी कोई मछलो 
उसके हाथ न लग सकी। लेकिन आज रात जब सोहनी आएगी, महीवाल को शरमिंदा नहीं 
होना पड़ेगा, उसने अपनी महबूबा की खातिर का पूरा प्रबंध कर रखा था। 

ठीक समय पर सोहनी छप-छप करती आई, मुस्कुराहटें बिखेरती। हर रोज नया रंग, 

हर रोज नया रूप, हर रोज नया स्वाद ! मुहब्बत में औरत एक पतंग को तरह होती है, ऊपर 
ही ऊपर चढ़ने वाली, आसमानों को छूने वाली । 

कुछ देर के बाद वह महीवाल की मछली की बोटियों को कांटे में पिरो कर सेंकने 
लगी। 

** आज यह तेरी केसी मछली है कि सिंकने में ही नहीं आ रही ? '' 

“हां! 

“कितना वक्‍त ले रही है ?'' 

“हां !'' 

चिलम पीता हुआ महीवाल जेसे अपने खयालों में खोया था। 

ओर फिर जब वे मछली खाने बैठे तो सोहनी को यकीन हो गया, कोई न कोई बात. 
जरूर थी। आज की मछली का स्वाद कुछ ओर ही था। सोहनी की ऊपर की सांस ऊपर 
और नीचे की सांस नीचे रह गई। उसने देखा, महीवाल की लुंगी का पल्‍ला खून से तर था। 

“यह लहू कहां से लगा ?'” सोहनी ने आगे बढ़ कर उसकी लुंगी के पल्‍ले को हाथ 
लगा कर देखा। 

और फिर महीवाल उसकी बांहों में ढेर हो गया। 

अपनी महबूबा की खातिर महीवाल ने अपने मांस की बोटियां उतार कर आज रात उसे 
भेंट की थीं। उसे मछली जो नहीं मिली थी और आज की रात भी वह सोहनी को भूखी- 
प्यासी लौटा देता ? सोहनी जो कितने दिनों से रात का खाना महीवाल के बगैर किसी दूसरे 
के साथ खा ही नहीं सकती थी ! 

महीवाल मुहब्बत के किस शिखर पर पहुंच चुका था ! सोहनी उसके होंठों, उसके 
गालों, उसकी पलकों, उसके माथे को चूम-चूम कर उसे होश में ले आई। बार-बार उसके 
होंठों के साथ सोहनी के होंठ जुड़ जाते थे ओर वे दोनों एक-दूसरे को जेसे घूंट-घूंट पी रहे 
थे। उस रात सोहनी जैसे एक लौ की तरह महीवाल के अंग-अंग में फैल रही थी। वह 
महीवाल के रोम-रोम से लाड कर रही थी, दुलार कर रही थी। सुबह हो गई, उसके जाने 
का समय हो गया, तो भी उसका दिल महीवाल से बिछुडना नहीं चाहता था। 

आखिर जब मजबूर होकर वह वहां से चली, तो उसने महीवाल से वचन लिया कि 
अगली शाम ओर उसके बाद, वह सोहनी के किनारे नहीं आएगा, बल्कि सोहनी उसके 
किनारे पर पहुंचा करेगी। जख्म भरने तक महीवाल पानी में नहीं उतरेगा। अब वह वापिस 
भी किएती में जाएगा ओर फेसला यह हुआ कि वे भूरी कमली वाले दरवेश के हुजरे में मिला 
करेंगे 

इतने फेसले करते, इतनी बातें करते हुए आज सोहनी को देर हो गई थी। चुपके से जब 
वह अपने आंगन में दाखिल हुई तो उसे लगा जेसे लाखों आखें उसकी तरफ घूर-घूर कर 
देख रहीं थी। उसकी सास ओर ननद अपनी चारपाइयों पर झूठ-मूठ आंखें मूदें पड़ी थीं। 

अगली सुबह सोहनी को अपनी ननद और सास से जैसे सेंक आ रहा था। उसे लगा 

जैसे उसका नाजुक बदन झुलस जाएगा। वे दोनों जेसे बेर और जलन की सुलगती हुई 
चिताएं हों। अपने भरे आंगन में सारा दिन सोहनी को ऐसा महसूस होता रहा जेसे उसका 
दम घुट कर रह जाएगा। उसे अपने आस-पास के वातावरण से एक सड़ांध सी आती 
महसूस हो रही थी। घर के भीतर, कोनों में खडे लोग जेसे काना-फूसी कर रहे हों, साजिशें 
कर रहे हों। 

जैसे-तेसे करके रात हुई, शुक्र-शुक्र करते लोगों की आंख लगीं। उधर आंगन में ज्यों 
ही लोग सोए, सोहनी अपने महीवाल से मुलाकात करने के लिए निकल पडी। झनां पार 
करने के लिए उसने रसोई में से एक घडा उठा कर बगल में रख लिया। 

उधर से सोहनी बाहर निकली, इधर से उसकी दुष्ट ननद जो सोने का बहाना करके 
लेटी हुई थी, दबे पांव उसके पीछे हो ली। उसकी सास अपनी चारपाई पर पड़ी मन ही मन 
विष घोलती रहोी। 

अपने आंगन से निकल कर सोहनी तेजी से झनां के किनारे पहुंची। आज नदी 
बिलकुल शांत थी, जेसे उसे कभी कुछ हुआ ही न हो। सोहनी ने न आगे देखा न पीछे, 
महोवाल से मिलने की उत्सुकता में वह नदी में तैरने लग पडी। उसकी ननद हाथ मलती 
रह गई। उसके देखते ही देखते सोहनी अदृश्य हो गई। 

सारी रात सोहनी की ननद उसी तरह झनां के किनारे बेटी मनसूबे बनाती रही ओर दांत 
.  पीसती रही। भोर होने लगी तो उसने देखा, सामने सोहनी उसी तरह घडे पर तेरती आ रही 
थी। 

उसकी ननद का जी चाहता था कि चोर को सेंध लगाते हुए पकडा जाए, लेकिन वह 
ऐसा न कर सको। एक सघन बरगद के नीचे खड़ी बस देखती रही। 

सोहनी झनां में से निकली। उसने अपने कपडों को निचोड़ा। हाय कितनी बांकी 
लडकी थी ! चांदनी में उसका रंग-रूप जेसे चकाचोंध पेदा कर रहा था। उसकी ननद 
टुकर-टुकर आंखों से उसकी तरफ देखती रही ओर सोहनी अपने घड़े को एक झाड़ी में 
छिपा कर घर की तरफ चल पडी। सुबह होने से पहले वह अपनी चारपाई पर जाकर लेट 
गई। गरमियों के दिन थे। उसके कपडे रास्ते में ही सूख गये थे। 

सोहनी की ननद ने अपनी मां को सारी बात बताई। ननद ईर्ष्या से जल उठी थी। उम्र 
में वह सोहनी से कहीं ज्यादा बडी हो गई थी और अभी कोई वर नहीं मिला था ओर 
उधर सोहनी थी जो शादी के बाद एक खाविंद को-छोड कर किसी आशिक के साथ प्रेम 
की पेंगें चढ़ा रही थी। ह 

आखिर मां-बेटी ने फेसला किया कि जो लड॒की उनके लड॒के को दगा दे रही थी, 
उसे जान से ही खत्म कर देना चाहिए। उसकी ननद ने चक के पास रखा एक कच्चा घड़ा 
उठा कर झनां के किनारे झाडी में रखे पक्के घडे से बदल दिया। 

अगली रात सोहनी ठीक समय पर उठ कर बाहर निकल गई। महीवाल से मिलने का 
इकरार था, वह तोर की तरह सीधी झनां के किनारे पर पहुंची, उसने झाडी में से घड़ा उठाया : 

ओर पानी में उतर पड़ी । 

पूर्णिमा को रात थी, लेकिन नदी आज फिर उफान में थी। महीवाल से मिलने की 
उत्सुकता में सोहनी जैसे उसकी लहरों पर फिसलती जा रही थी। वह ज्यादा आगे नहीं 
बढ़ी थी, कि उसने महसूस किया कि उसकी बाहों में रखा घड़ा जेसे भुरभुरा रहा हो। 
सचमुच यह तो कच्चा घड़ा था, कीचड-कोचड हो गया था। सोहनी नदी के बीचों-बीच 
पहुंच चुकी थी। 

सामने किनारे पर भूरी वाले साईं का हुजरा था, जिसमें उसका महीवाल सोहनी की 
राह देख रहा था। सोहनी ने महीवाल को पुकारना शुरू कर दिया। नदी में तूफान उमड़ 
आया था। आंधी कहे कि बस आज ही का दिन ! पानी के थपेडे सोहनी को बेहाल कर 
रहे थे। सोहनी बार-बार महीवाल को पुकार रही थी, वह पानी की लहरों में गोते खा रही 
थी। हर बार जब सोहनी महीवाल को पुकारती तो पिछले किनारे पर खड़ी उसकी ननद 
ठहाके मार-मार कर हंसती। तूफानी रात में उसकी हंसी की आवाज चुडेलों की तरह गूंज 
रही थी। 

और फिर महीवाल ने सोहनी की पुकार सुन ली। छडी के सहारे लंगड़ाता हुआ वह 
हुजरे से बाहर निकल आया। हाय, कितना खूबसूरत गबरू जवान था ! इस बार जब 
सोहनी ने पुकारा तो महीवाल बिना किसी हौले या दलील के, उसी हालत में, जख्मी टांग 
समेत नदी में कूद पड़ा। 

महीवाल के दरिया में कूदते ही जोर से तूफान का एक झोंका आया। पानी क बहाव 
में सोहनी ओर महीवाल दोनों एक-दूसरे की बाहों में थे। क्षण, दो क्षण के लिए उसकी 
ननद ने उन्हें देखा ओर फिर जैसे नदी की लहरों ने उन दोनों को दबोच लिया। इसके बा 
वे कहीं दिखाई नहीं दिए---न सोहनी, न महीवाल। वे एक-दूसरे की बांहों में लिपटे झना 
के पानी में उतर गए। सामने किनारे पर खडी सोहनी की ननद टुकर-टुकर देखती रह गई। 

एक था राजा। उसका नाम सलवान था। सलवान शालिवाहन से बिगड़ कर बना है। यह 
जाति कभी हिंदुस्तान पर राज्य करती थी। ' अटलाना' हृण उनका पूर्वज था। सलवान हृणों 
की ही एक जाति थी। वेसे तो कुछ विद्वान यह भी कहते हैं कि वह राजा विक्रमादित्य के 
वंशजों में से था। 

राजा सलवान पंजाब के एक शहर सियालकोट में राज्य करता था। उसकी रानी का 
नाम इच्छरां था। उन्हें पूर्वजन्म के किसी पाप के फलस्वरूप ऋषि मछिंदरनाथ ने शाप दे 
दिया था, “जाओ, जब तुम धरती पर जन्म लोगे तो तुम्हारी आपस में कभी नहीं पटेगी। 
तुम्हारे घर औलाद होगी, लेकिन वह मेरी तरह सारी उम्र कानों में छलल्‍ला डाले फिरेगी। '' 
सो सलवान के घर एक पुत्र ने जन्म लिया। उसकी सूरत ऐसी थी, जेसे सो साल के बूढ़े 
सांप की मणि हो। जब पूरन का जन्म हुआ तो शहर की गलियां, बाजार ओर मुंडेर तेल 
से चिकने हो गए। दीये जले, आतिशबाजों ने रंग जमा दिए। ऐसा लगता था, जैसे शहर 
की छत पर अरबों तारे टूट रहे हों। विधवाओं का वैधव्य कट गया। घुंघरुओं की छनछन 
ने सारा शहर हिला दिया, जेसे आसमान पर कलई करने के बाद परियां नाच रही हों। 

लेकिन अफसोस ! ज्योतिषियों ने सलवान से कहा---'' बारह वर्ष तक तुम अपने बेटे 
का मुंह मत देखना। यह तुम पर भारी है। पूरन के मत्थे लगना अपशकुन होगा। अगर 
तुमने ऐसा न किया तो तुम्हारा राजपाट तबाह हो जाएगा।'' 

संसार से संबंध पक्का होना तो दूर रहा, सलवान के लिए तो जैसे दहेज के रंगीले सूत 
वाले पलंग की अदवायन ही टूट गई हो। 

राजा सलवान ने एक तहखाना बनवाया ओर अपने बेटे पूरन को बारह बरस के लिए 
उसमें उतार दिया। उधर दूध से इच्छरां की छातियां अकड गईं, जैसे प्रसूति में ही किसी 
का बच्चा मर गया हो। वह दीवारों पर दूध की धारें छोड़ती थी और सलवान दीवारों से सिर 
टकराता था। 

इस हादसे के बाद राजा सलवान बड़ा उदास रहने लगा। वह अपने महल के नीचे लगे 
तख्त के पास जाता था, लेकिन तख्त पर बेठता नहीं था। घर लोटता था तो घर में जी नहीं 
लगता था। इसलिए कुछ साल इंतजार करने के बाद उसने चमार जाति की एक लडकी 

से दूसरी शादी कर ली। इस लड़की का नाम लूणा था, ओर वह उम्र में राजा से बहुत 
छोटी थी। 
आखिर बारह बरस तहखाने में रह कर जब पूरन बाहर आया तो राजा सलवान ने उसे 
बहुत प्यार किया, फिर उससे कहने लगा----'' जा, मेरे बेटे, जाकर अपनी दोनों मांओं से 
मिल आ। 
बारह बरस एकांत में रहने के कारण पूरन पहले से ही उदास था, पिता की दूसरी शादी 
की बात सुन कर ओर भी उदास हो गया। 
उधर कवि कादरयार के शब्दों में लूणा इतनी हसीन थी कि- 
दिस्से सूरत चंद मेहताब जेही, 
जदों बैठदी सी जेवर लाइके जी । 
कादरयार की आख सुणावसां में, 
पंछी डिगदे सी दरशन पाइके जी ।! 
अपनी मां रानी इच्छरां से मिलने के बाद जब पूरन अपनी सौतेली मां लूणा के महल 
में गया जो लूणा उसका रूप देख कर चोंधिया गई। उसके पेट में कललरियां पड़ गईं। एक 
तो जवान, फिर हम-उम्र । ऊपर से रूप का गुमान ! लूणा पूरन को देख कर कहने लगी, 
“'पूरन ! में तो तेरी हम-उम्र हूं। तू मुझसे प्यार कर। में तेरी मां नहीं, प्रेमिका हूं। '' 
पूरन का रूप ओर उसकी जवानी देख कर वह कुठाली में पड़े सोने की तरह पिघल 
गई। इस क्षण को कादरयार ने अपने किस्से में इस तरह बयान किया हे : 
स्वाद सूरत दी ताब न गई झल्ली, 
लूणा पूरन नूं वेख के तुरत उद्दी । 
पूरन नजर आया, राजा भुल्ल गया 
सिर पैर तोड़ी अग्ग भड़क मट्ठी । 
दिलों पुत्तर नूं यार बना बेठी 
ओदो साबतो दी विच्चों लज्ज टुट्टी । 
कादरयार त्रीमत्त हैं सियारी, 
वेखो लग्गी वगान जे नदी पुद्ठी ।? 
जब पूरन ने लृणा द्वारा प्रस्तावित यह रिश्ता ठुकरा दिया तो पूरन से बदला लेने के लिए 
लूणा ने एक चाल चली। जब राजा सलवान लूणा के महल में आया, तो देखता है कि 
महल में दीया-बत्ती गुल हे। सलवान ने लूणा से इसका कारण पूछा। कारण क्‍या खाक 


. उसकी सूरत चांद जेसी थी। कादरयार कहता है कि उसकी सूरत का क्या बयान करूं, जब वह जेवर 
पहन कर बैठती थी तो पक्षी भी उसके दर्शन के लिए नीचे आ जाते थे। 

2. कमनीय सूरत को ताब वह झेल न सकी। पूरन को देख कर लूणा मोहित हो गई। उसे राजा भूल गया, 
सिर्फ पूरन ही दिखाई देने लगा। वह सिर से लेकर पैर तक आग में जलने लगी। मन ही मन वह बेटे 
को प्रेमी मान बेठी। कादरयार कहता है, देखो यह जालिम औरत उल्टी नदी बहा रही है। 

था ! उसने अपना त्रियाचरित्र दिखाया। कह दिया, ' ' पूरन मेरी इज्जत लूटना चाहता था। 
उसने मुझे बांह से पकड़ कर सेज पर ढकेल दिया था। लेकिन मेरे शोर मचाने पर वह भाग 
गया। ' 

यह सुन कर राजा सलवान को बेहद गुस्सा आया, उसने पूरन के हाथ-पैर कटवा कर 
उसे किसी अंधे कुए में फेंकने का हुक्म दिया। 

इस खबर से सारे राज्य में हाहाकर मच गया। आकाश में लाल रंग की आंधी छा गई। 
ओरत-जात का क्या भरोसा ? राजा ने झूठे इलजाम में पूरन को मरवा डाला था, कम से 
कम राजा का तो यही खयाल था। लेकिन जिसका ईश्वर रखवाला हो, भला एक कामुक 
औरत उसका क्या बिगाड़ सकती थी ? कई दिनों तक बेचारा पूरन उस अंधे कुए में चुल्लू 
भर पानी पीकर ईश्वर का भजन करता रहा। ईएवर की करनी ऐसी हुई कि एक दिन गुरु 
गोरखनाथ ओर उनके चेले देश-देशांतर में घूमते हुए उस कुएं के पास आ निकले। पानी 
पीने के लिए जब चेलों ने कुए में रस्सा डाला तो भीतर से ' राम-राम ' को आवाज आई। 
चेले समझे कि कुएं में कोई भूत-प्रेत है। वे भयभीत होकर गुरु गोरखनाथ के पास गए और 
उन्होंने सारी बात कह सुनाई। यह बात सुन कर गुरु गोरखनाथ खुद कुए के पास आ गए। 
उन्होंने पूछा, ''यह किसकी आवाज हे ? जानते हो में कौन हूं ? में गोरखनाथ हूं। नो 
निधियां, आठों सिद्धियां, बावन जोगिनें मेरे वश में हैं। तुम कुएं से बाहर आ जाओ। '' 
लेकिन कुएं में से आवाज आई, '' महाराज, पहले मुझे कुएं से बाहर निकालिए। मेरा नाम 
पूरन है। मेरे मां-बाप ने मेरे हाथ-पैर कटवा कर मुझे यहां फिंकवा दिया है।'' 

गुरु गोरखनाथ ने पूरन को कुएं में से निकाला। उसे लाड-प्यार किया और उसको 
पूरी बात सुनी। लेकिन गुरु गोरखनाथ तो सर्वज्ञ थे। उनके चमत्कार से पूरन के हाथ-पैर, 
नाखूनों समेत ज्यों के त्यों हो गए और पूरन की प्रार्थना पर, उन्होंने उसे अपना चेला बना 
लिया। गुरु गोरखनाथ उसे अपने साथ अपने टीले पर ले गए। पूरन को जोगी बना कर 
उन्होंने उसके कानों में छल्‍ले डाल दिए। पूरन को आस्था की परीक्षा लेने के लिए उन्‍होंने 
उसको नजदीक के एक शहर की रानी के पास भिक्षा लेने के लिए भेज दिया। इस रानी 
का नाम सुंदरां था ओर वह अपनी सुंदरता के कारण दूर-दूर तक मशहूर थी। पूरन ने रानी 
सुंदरां के महलों के नीचे जाकर अलख जगाई। रानी की दासियां भिक्षा डालने के लिए 
आईं। वे पूरन की सुंदरता देखकर दंग रह गईं। पूरन ने दासियों से भिक्षा लेने से इंकार कर 
दिया ओर कहा, '' रानी से कहो कि खुद आकर मुझे भिक्षा दे।'' दासियों ने पूरन का संदेश 
सुंदरां को पहुंचा दिया ओर उसके हुस्न की तारीफ भी रानी सुंदरां के सामने को । जब सुदरां 
ने महल की खिड॒की में से दरवाजे पर खडे पूरन की तरफ देखा तो वह उस पर मोहित हो 
गई। उसने हीरे-मोतियों से थाल भर कर पूरन को भिक्षा डाल दी। 

पूरन ने जब टीले पर जाकर ये हीरे-मोती गुरु गोरखनाथ को भेंट किए तो गोरखनाथ 
बोले, '' बच्चा ! हमने तुम्हें भोजन की भिक्षा लाने के लिए कहा था, न कि हीरे-जवाहरात 
की। ये हमारे किस काम के हें ?'' अगले दिन पूरन ने रानी सुंदरां के हीरे लौटा दिए ओर 

भोजन की भिक्षा मांगी। पूरन तो सुंदरां के दिल में बस चुका था। रानी भोजन तेयार करवा 
. कर दासियों समेत गुरु गोरखनाथ के टीले पर पहुंची । गोरखनाथ रानी की सेवा-टहल से 
बडे खुश हुए। कहने लगे, “बोलो, कया मांगना चाहती हो ?'' रानो ने पूरन को मांग 
लिया। 
रानी कहिं दी, नाथजी, जे हो तुसी दियाल 
पूरन मेंनूं बख्श देयो, मेरा यन्‍न सवाल ।' 
गुरु की आज्ञानुसार पूरन सुंदरां के साथ चल पड़ा, लेकिन कहां हुस्न, इश्क की आग 
और कहां जोगी ! पूरन किसी बहाने से सुंदरां के पास से खिसक गया और फिर गोरखनाथ 
के पास आ गया। उसने आकर अपनी भूल के लिए माफी मांगी। उधर सुंदरां ने पूरन के 
वियोग में महल की खिड़की में से छलांग मार कर आत्महत्या कर ली। 
इसी तरह कुछ बरसों बाद गुरु गोरखनाथ ने पूरन को अपने मां-बाप के दर्शनों के लिए 
सियालकोट भेज दिया। पूरन उसी बाग में आकर टिक गया जो बरसों से सूखा पड़ा था। 
ईएवर की लोला देखिए, सारा बाग हरा-भरा हो गया। सारे शहर में चर्चा होने लगी । लोग 
पूरन के दर्शनों के लिए आने लगे और मन-मांगी मुरादें पाने लगे। 
राजा सलवान भी रानी लूणा समेत पुत्र से याचना करने के लिए पूरन के सामने हाजिर 
हुआ। राजा ने कहा, '' मेरे घर में कोई औलाद नहीं हुई। मुझे ओलाद बस्द्याए।'' जवाब 
में पूरन ने कहा : 
ऐस इलम साडे बिच्च आंवदा ऐ, 
अग्गे तुसां घर पुत्त होया । 
किसे दिन उजाड लिजा उसन्‌, 
वांग बकरे दे तुसां है. कोहिया ।: 
सलवान ने शर्मिंदा होकर बताया कि उसके बेटे का दिल सोतेली मां के लिए बेईमान 
हो गया था। इसीलिए उसे मौत के घाट उतार दिया गया था। पूरन ने रानी लूणा से 
सीधे कहा, “' अगर ओऔलाद चाहिए तो सच्ची बात बताओ। '' जोगी के क्रोध से डर कर 
और औलाद के लालच में रानी लूणा ने अपना कसूर मान लिया। 
यह सुन कर राजा सलवान को इतना गुस्सा चढा कि उसने लूणा को मारने के लिए 
तलवार खींच ली। लेकिन पूरन ने यह कह कर राजा का गुस्सा ठंडा किया, '' अब गुस्से 
से क्या फायदा, जो आपके बेटे की किस्मत में था, वह तो हो गया। '' फिर रानी लूणा को 
चावल का एक दाना देकर पूरन ने कहा, इसे खाने से तेरे घर बड़ा सूरमा बेटा जनमेगा। '' 
पूरन की अंधी मां भो जोगी को शोहरत सुन कर मिलने के लिए आ गई। 


. रानी ने कहा---नाथजी ! अगर आप दयालु हैं तो मुझे पूरन दे दीजिए। मेरा यही सवाल है। 
2. मुझे ऐसा लगता है कि पहले भी आपके घर बेटा हुआ था। आपने किसी दिन उजाड स्थान पर ले जाकर 
उसे बकरे की तरह जिबह किया था। 

मीम-मिलन आई चल इच्छरां वी, लोका आखेदा आया है साध कोई, 
तेरे पुत्त दा बाग वीरान होया, लग्गा करन है फेर आबाद कोई/।' 

पूरन ने जब दूर से ही, ठोकरें खाती हुई अपनी मां को आते देखा तो उसके भीतर मोह 
का ज्वार उमड॒ आया। उसने उठ कर मां के आगे सिर नवाया ओर कहा, '' मां, ऐसा लगता 
है कि रो-रोकर तेरी आंखें चली गई हें !'' 

“हां बेटा ! बारह साल हो गए हैं, मेरे बेटे को सता-सता कर मार डाला गया है, उसके 
वियोग में रो-रोकर में अपनी आंखें गवां बेठी हूं।'' पूरन ने कहा, ''मां, पुत्र-वियोग बड़ा 
कठिन होता है। लेकिन क्‍या कभी मरे हुए भी जिंदा हो सकते हैं ? तूने क्‍यों रो-रोकर 
अपने को घुला लिया हे ?'' 

मां ने पूरन की आवाज पहचान ली : 

लाम-लई आवाज पछाण माता, सच-सच आख बेय कित्थों आया है 
केडा मुल्क तेरा, किसदा पुत्त हे तू, किस मां करमांवाली जाया ए ? 
अक्खी दिस्से तां सूरतों लब्ब लवां बोली वल्लों में पुत्त अजमाया ए 
कादरयार आखे दस्सीसार मैनू इक भुल्ली नूं पुत्त मिलाया ए ।? 

पूरन ने भी मां को बता दिया, '' में तुम्हारा बेटा पूरन ही हूं। '' 

जब राजा सलवान ओर लूणा को पता चला तो वे बहुत शर्मिंदा हुए। धरती फटतो 
नहीं थी कि वे उसमें समा जाते। राजा सलवान ने पूरन का राजतिलक करके सिंहासन पर 
बेठने के लिए कहा। लेकिन पूरन के मन में तो और ही बातें थीं। उसके भीतर तो जोगी 
का सिंहासन था। उसने अपने पिता से कहा, ''इस सिंहासन पर मेरा भाई बेठगा जो बहुत 
बड़ा महाराजा बनेगा। आप मेरी माता रानी इच्छरां का खयाल रखिएगा। ' फिर पूरन 
योग-साधना की आज्ञा लेकर और अपनी मां को फिर एक बार मिलने का वचन देकर 
अपने गुरु गोरखनाथ के टीले पर चला गया। 


. चलकर इच्छरां भी मिलने आई। लोगों ने कहा कोई साधु आया है, तेरे बेटे का जो बाग वीरान हो गया 
था, उसे फिर से आबाद करने लगा है। 

2. मां ने आवाज पहचान कर कहा, ' ' बेय, सच-सच बता, कहां से आया है, तेरा मुल्क कहां है, तू किसका 
नेय है, किस खुशकिस्मत मां ने तुझे पैदा किया है ? अगर मेरी आंखें होतीं तो में तेरी सूरत देखती---तेरी 
आवाज से मैंने कुछ अनुमान लगाया । '' कादरयार कहता है कि ईश्वर ने मुझ भटकी हुई को अपने बेटे 
से पिला दिया है। 


राजा रसालू 


हरिभजन सिंह 


राजा सलवान ने अपने इकलोते बेटे पूरन को मोत की सजा सुनाई थी। अपनी तरफ से तो 
उसने इंसाफ किया था, हक वाले का हक दिया था। लेकिन उसका मन खुश नहीं था। दो 
रानियां थीं, ओर दोनों की गोद खाली थी। इतना बड़ा राज्य और महल, अटारियां थीं, 
लेकिन कहीं कोई रौनक नहीं थी। राजा की उम्र ढल रही थी और राज्य का कोई वारिस 
पेदा नहीं हुआ था। बडी रानी, पूरन की मां इच्छरां रो-रोकर अंधी हो चुकी थी ओर छोटी 
रानी लूणा का जोबन ढलता जा रहा था, अभी तक उसकी गोद हरी नहीं हुई थी। उसके 
भीतर कोई गहरा जख्म था जो हर रोज रिसता रहता था। वह डरती थी कि कहीं लापरवाही 
में आकर, सपने में या हेकडी में वह अपने किए पाप को कहानी खुद ही न जाहिर कर 
बैठे। बरसों से उसने सिंगार नहीं किया था। न वह रूठी थी, न राजा ने मनाया था। इस 
महल में हर चीज जेसे खो गई थी। दास-दासियां भी परछाइयों की तरह घूमते-फिरते थे। 

एक दिन खबर आई कि एक जोगी पूरन के कुएं पर आकर उतरा है। बरसों से इस 
कुए में से किसी ने पानी नहीं निकाला था। आसपास का बागीचा सूख गया था। यहां तक 
कि कुए के पानी में भी काई लग गई थी। लोग इस अपशकुन वाले बाग में सैर करने भी 
नहीं जाते थे। लेकिन जोगी के आने से कुए में से पानी निकाला जाने लगा, बाग हरा-भरा 
हो गया और श्रद्धालु लोगों की भीड़ भी जुड़ने लगी। जोगी की महिमा राजमहल तक भो 
पहुंची । लोगों का कहना है कि राजमहल की मुंडेर पर एक सफेद कौआ आ बेठा। इच्छरां 
और लूणा दोनों को ऐसा लगा जैसे बेटे ने मां को आवाज दी हो। उन्होंने नंगे पैर जोगी के 
दर्शनों के लिए जाने का फेसला किया। 

रानी इच्छरां बारह बरस से तहखाने में पड़ी रही थी। आज पहली बार अपने शोक- 
महल में से गुलाबी जोड़ा पहन कर बाहर निकली। यह खबर महक की तरह सारे शहर 
में फैल गई। कोचवान घोड़ा-बग्घी जोड़ कर राजमहल की डयोढी पर हाजिर हुआ। 
लेकिन पगली मां मोह के धागों से खिंची नंगे पेर ही ठोकरें खाती हुई चली जा रही थी। 
उसकी अंधी आखें भी अपने बेटे के बाग का रास्ता पहचानती थीं। आगे-आगे रानी, 
पीछे-पीछे घोड़ा-बग्घी । रानी के आने से पहले ही रानी की खबर पूरन के कुएं तक पहुंच 
चुकी थी। 

जोगी ने अपनी मां को लडखडाते हुए अपनी तरफ आते देखा, तो वह अपने आसन 
से उठ बैठा। आधा रास्ता चल कर खुद मां तक पहुंचा और खुद उसकी बांह थाम ली। 
इस तरह मां-बेटा चले जा रहे थे, तो इच्छरां ने कहा, “तेरा स्पर्श तो मेरे बेटे जेसा है। तू 
तो मेरा जोगी बेटा है ? '' 

जोगी भी द्रवित हो उठा। उसे भी बरसों बाद मां का स्पर्श नसीब हुआ था। उसने 
कहा, “मां, में तेरा बेटा जोगी हूं !'' है 

पूरन के बाग की तरह ही पूरन की मां भी हरी-भरी हो उठी। उसकी आंखों को 
ज्योति लौट आई, छाती में से दूध की धारा फूट निकली। 

इच्छरां के पीछे-पीछे ही सलवान ओर लूणा चले आ रहे थे। देखने वालों को लगा, 
जैसे पाले के मारे पेड चले हुए आ रहे हों। कया पूरन इन्हें भी अपने स्पर्श से हरा- भरा कर 
देगा ? पूरन ने अपने बूढ़े उदास पिता को अपनी ओर आते देखा तो अपने आसन पर ही 
उठ कर खडा हो गया। सलवान धूनी के पास पहुंचा तो उसने झुक कर नमस्कार किया। 
राजा दंग रह गया। उसने कहा, “जोगी, मुझ पर इतना बोझ मत डालो। में तो तुम्हारी 
धूनी में से एक चुटकी भभूत लेने के लिए आया हूं। तुम्हारी कृपा का याचक हूं। 

'' राजा, यह धूनी तुम्हारी ही बख्शी हुई है, जो चाहो ले जाओ।'' 

राजा हेरान था। उससे कुछ बोला नहीं जा रहा था। लेकिन पुत्र-विहीन लूणा केसे 
चुप रहती ? बोली, ''जोगीराज, अगर कृपालु हुए हो तो राजा को बस सिर्फ एक बेटे का 
दान दो। 

जोगी ने कहा, “राजा का एक बेटा तो पहले ही से है।'' 

राजा की आंखों से आंसू बह निकले। बोला, '' जोगी, बेटा था, अब नहीं है। अगर 
हो तो आज ही में उस कुकरमी को वापिस ले आऊं। बे-औलाद मरने से तो... '' 

जोगी ने बात काट कर कहा, '' नहीं, राजा, तेश बेटा अभी भी है। वह कुकरमी भी 
नहीं और तू उसे घर भी वापिस नहीं ला सकता।'' 

राजा जानता था कि जोगी झूठ नहीं बोला करते । उसने कहर- भरी नजर से लूणा की 
तरफ देखा। लूणा तो पहले ही पत्थर बनी बैठी थी। उसकी आंखों से आंसू बह निकले। 
एक तो जोगी के चेहरे पर इतना तेज था कि उसके सामने झूठ बोलने का साहस केसे 
होता ? और फिर राजा की भी आंखों में क्षोभ भरा था। और रानी खुद बेटे का वरदान 
मांगने जोगी के डेरे पर आई थी। उसने रोते-रोते अपने गुनाह का इकबाल किया : '' पूरन 
"में कोई कसूर नहीं। मेरी अक्ल पर ही परदा पड॒ गया था, मैं उसके रूप का तेज झेल न 
सकी, मैं धरम से डिग गई। '' 

राजा ने तलवार निकाल कर लूृणा की गर्दन उतारनो चाही, लेकिन पूरन ने उसकी बांह 
पकड़ ली और कहा, “राजा, जो कुछ भी हुआ, भला ही हुआ। किसलिए खफा होता 
है ? तुम्हारा बेट अभी भी जीता-जागता है ओर तुम्हारे सामने प्रत्यक्ष बैठा है।'' 

सब लोगों ने उसे टकटकी लगा कर देखा ओर पहिचानने की कोशिश की, तो उन्हें 

जोगी की सूरत में राजकुमार की शक्ल दिखाई दी। उन्होंने जोगी को आलिंगन में लेना 
चाहा, लेकिन जोगी अपनी धूनी में से जलती हुई लकड़ी लेकर खड़ा हो गया। उसने कहा, 
“' राजा, हम मोहमाया के रिश्ते तोड़ चुके हैं। अब हम दोबारा बाप-बेटा नहीं बन सकते । 
निराश मत होओ, तुम्हारा बेटा जहां भी जाएगा, तुम्हारे कुल की महिमा बढाएगा। जहां भी 
पूरन जोगी का जिक्र होगा, वहीं राजा सलवान का भी नाम लिया जाएगा। राज-पाट तो 
ढलती परछाईं हे, लेकिन धरम की कहानी युगों-युगों तक अटल रहती है।'' 

लूणा बोली, ''मेरे कारण राजमहल सूना है। जब तक राजा का बेटा महल में नहीं 
जाता, तब तक में भी महल में पैर नहीं रखूंगी। जोगी बेटा, जब तक तू घर नहीं लोटेगा, 
मेरे माथे से कलंक नहीं मिटेगा। अगर बखशने ही लगा हे तो सारा गुनाह बखश दे। अपने 
घर लोट चल। '' 

जोगी ने भिक्षा के खप्पर में से चावल का एक दाना उठा कर लृणा की हथेली पर रख 
दिया और कहा, ''माता, जा, अपने घर लोट जा। तुम्हारे साथ-साथ तुम्हारा बेटा भी घर 
जाएगा। तेरी कोख भी इस बाग की तरह हरी- भरी हो जाएगी। '' 

राजा ने कहा, ''पूरना ! तू भी घर लोट चल। तेरे बगेर उजडा हुआ घर फिर नहीं 
बसेगा। ' 

पूरन ने उत्तर में कहा, '' राजा, हम घर नहीं लौट सकते। तुम्हारे लिए हम मर चुके 
हैं। और मेरे मुंह से जो बोल निकले हैं, वे भी अटल हैं। तुम्हारे घर बेटा होगा, लेकिन उसे 
भी तू घर में नहीं रख सकेगा। मां इच्छरां की तरह मां लूणा भी अपने बेटे के बगैर रोएगी, 
चीत्कार करेगी। ' 

कुछ समय बाद लूणा की कोख से रसालू का जन्म हुआ ज्योतिषियों ने लगन देख 
कर सलाह दी कि इसे भी बारह बरस तक अपने मां-बाप से अलग रखा जाए। उसके ग्रह- 
नक्षत्र भी पूरन के ग्रह-नक्षत्रों जेसे थे। पंडितों ने कहा, '“यह राजपुत्र बलवान सूरमा भी 
होगा और जोगी की तरह निर्लिप्त भी होगा।'' 

रसालू को तहखाने में डाल दिया गया। दासियां, बांदियां, और दाइयां नियुक्त कर दी 
गईं। बारह बरसों का खर्चा भी डलवा दिया गया। जिस दिन रसालू जन्मा, उसी दिन राजा 
के अस्तबल में एक घोड़ा जन्मा । उसका नाम रखा गया, फोलादी। उसके पालन-पोषण 
का इंतजाम भी रसालू के साथ किया गया। 

रसालू दिनों-दिन बड़ा होने लगा। बारह बरस की.अवधि पूरी हुई तो वह तहखाने से 
बाहर निकला। वह जितना रूपवान था, उतना ही स्वस्थ भी था। उस्तादों ने उसे राज- 
काज से संबंधित सभी विद्या सिखाईं। घुडसवारी, तोरंदाजी, तलवारबाजी ओर नेजेबाजी 
में वह पूरी तरह से निपुण था। घर से बाहर वह शिकार खेलता था ओर घर के अंदर शतरंज 
खेलता था। 

जब वह जवान हुआ तो खेल ही खेल में गुलेल चलाने लगा। गांव की औरतें कुएं पर 
पानी भरने जातों तो रसालू गुलेल मार कर घडों में छेद कर देता था। आंख झपकते ही एक 

ही घड़े में दस-बारह छेद कर डालता था। जगह-जगह पानी की धारें बहने लगतीं। सपने 
जैसा नजारा दिखाई देता था। लेकिन रसालू के इस मनोरंजन से गांव का बड़ा नुकसान होता 
था। ओरतों ने लूणा के महल में जाकर फरियाद की। लूणा अपने लाडले बेटे को मना न 
कर सकी। उसने लोगों को घड़े की बजाय गागरें ले दीं। लेकिन रसालू मां से भी ज्यादा 
तेज था। अब उसने गुलेल की बजाय हाथ में तीर-कमान पकड़ लिया। तौर मार कर 
गागरों में छेद कर देता। प्रजा बहुत दुखी हुई। अब फरियाद राजा तक जा पहुंची। राजा 
अपने इकलोते बेटे को रोक न सका। लेकिन प्रजा का दुख भी उससे देखा न गया। उसने 
अपने बेटे की शक्ल से मिलता-जुलता एक बुत बनवाया ओर उसका मुंह काला करके 
राजमहल के बाहर रखवा दिया। रसालू शिकार खेल कर लौटा तो उसने राजमहल के 
फाटक पर अपना बुत देखा। काला मुंह, नीले पैर । वह राजा के क्रोध को समझ गया। उसे 
पता चल गया कि महलों में मेरा दाना-पानी खत्म हो चुका है। उसने अपना देश छोड देने 
का फेसला कर लिया। 
राजकुमार के निर्वासन की खबर सारे शहर में फेल गई। हिम्मती लड़के रसालू के 
साथ चल पडे। सब ने पक्की ठान ली कि अपने देश से बाहर जाकर सिर्फ अपनी हिम्मत 
के बलबूते पर कुछ कर दिखाएंगे। इन लड़कों की माताएं फिर लूणा के महल मे पहुंचीं । 
वहां जाकर अर्ज की कि अपने बेटे को राको। लेकिन तीर, कमान से छूट चुका था। रसालू 
ओर उसके साथी शहर से बहुत दूर जा चुके थे। लूणा महल को अटारी पर चढ कर अपने 
निर्वासित बेटे को देखने लगी। लेकिन धूल-मिट्टी के बादल के सिवा कुछ दिखाई न 
दिया। 
लूणा ने विलाप करते हुए आवाजें लगाईं ; 
“ये तू चलिऊ देस बगाने पुत्त रसालूआ, 
ये तूं मुड़ आ किसे वहाने पुत्त रसालूुआ ! 
कलगी तेरी मिट्टी च रुल गई, 
तेरे नक्शा ना जाण-पछाणे, वे पुत्त रसालूआ ! 
तिख्खी छ्री कलेजे घाणी 
जा बैठी दिल दे खाने, वे पुत्त रसालुआ ! 
पिच्छे ता छड्ठ गिओं, बलदियां लाटां, 
वे तूं बन गियों अग्ग दे गाने, वे पुत्त रसालूआ !'” 
रसालू ने शहर की ओर ऐसी पीठ की कि दोबारा पीछे मुड॒ कर न देखा। सियालकोट 
से चल कर वह गुजरात पहुंचा जहां एक गूजर राजा का राज्य था। राजा ने शहर से बाहर 
आकर रसालू की अगवानी की ओर पूछा : 
]. बेय रसालू, तू बेगाने देश चला गया है, बेय रसालू किसी बहाने से लोट आ। तेरी कलगी मिट्टी में बर्बाद 


हो गई है, तेरी सूरत पहचानी नहीं जाती। तेज छुरी सीधी जाकर कलेजे में लग गई है। अपने पीछे तू 
सुलगती हुई लपटें छोड़ गया है, आग के गाने बांध गया है। 


राजा रसालू / 5 


''किस राजे दा पुत्तर हैं, 
ते की है तेरा नाम ? 
केहडा तेरा देस सोणियां 
केहडा नगर ग्राम ?''! 
रसालू ने जबाब दिया : 
''मैं राजे सलवान दा पुत्तर 
मेरा नाम रसाल । 
मेरा तां हुण देस ना कोई 
पियो दा देस सियाल ।' 
गूजर राजा पहचान गया कि रसालू बडा मनमाना लड़का है। उसने कहा, '' अगर 
अपना जोर ही आजमाना है तो जेहलम की तरफ जाओ। उस देश के चोथाई हिस्से पर तुम 
लोगों का हक है। तुम्हारा पिता बहुत दिनों तक निस्‍्संतान रहा और उसने कभी अपना हक 
जतलाया ही नहीं। '' 
फोलादी घोड़े की पीठ पर बेठा रसालू आगे चला गया। उसने हाथ में दो मन का 
कमान संभाल लिया। इसमें से एक ही समय में तीन तीर चलाए जा सकते थे जो अपना 
निशाना ढूंढ कर लोट आते थे। रसालू ने जेहलम का किला पलों-घडियों में ही जीत 
लिया। अपने साथियों में से ही एक को वहां का राजा बना कर वह खुद आगे चला गया। 
बाकी साथी उसके साथ चलने लगे तो उसने कहा, '' तुम लोग यहीं रहो। तुम लोगों के 
बगैर यह अकेला राज्य कैसे चलाएगा ? अगला सफर मैं अकेले ही तय करूंगा। मेरे साथ 
सिर्फ दो साथी होंगे, एक मेरा घोड़ा फौलादी और दूसरा मेरा तोता शादी ।'' 
रसालू जीतता हुआ आगे बढ़ता चला गया। इधर राजा सलवान बूढ़ा होता जा रहा 
था। पता नहीं कब काया में से पंछी उड़ जाए ओर सिंहासन खाली रह जाए ! राजा ने 
अपने बेटे के पीछे-पीछे अपने संदेश भेजे। संदेशवाहकों को पता चलता कि आज रसालू 
फलां जगह पर है, जब वे वहां पहुंचते तो रसालू वहां से भी आगे किसी दूसरी जगह पहुंचा 
होता। पिता का संदेश बेटे तक न पहुंच पाता । दूत वापिस लोट आते। फिर लूणा ने संदेश 
भेजा, लेकिन वह भी रसालू तक न पहुंचा। आखिरकार मां इच्छरां ने अपने बेटे पूरन का 
नाम ध्यान कर रसालू को संदेश भेजा। परमात्मा कौ कृपा ऐसी हुई कि यह संदेश रसालू 
तक पहुंच गया और वह अपने घर की ओर लोट पड़ा। राजा सलवान ने अपने बेटे को 
मंगनी छोटी उम्र में ही अपने वजीर मोतीराम की बेटी के साथ कर दी थी। रसालू अपने 
घर वापिस लोट रहा था। शहर से बाहर कुएं पर पानी भरती नवयुवतियां आपस में हंस- 


. तूकिस राजा का बेय है तेरा नाम क्या है ? ओ खूबसूरत नोजवान, तेरा देश कौन सा है ? किस नगर- 
ग्राम से आये हो ? 
2. में राजा सलवान का बेटा हूं। मेश अब कोई देश नहीं है। पिता के देश का नाम सियाल है। 

खेल रहो थीं। उन्होंने रसालू को मस्त मनमौजियों की तरह गुजरते देखा, तो एक लड॒की 
ने बोली मारी : 
''ये घोड़ी दे असवारा ! 
फंडे ता तेरे उड़न हवा विच 
सांभ ले कुडी दे वांग । 
हाय वे घोडी दे असवारा ! 
जे फंडियां तो तैनूं फड़िया किसे ने 
पुटत्न नहीं देनी लाघ ।” 
रसालू ने फोरन जवाब दिया : 
“जां तां अपनी मोड लै बोली 
नहीं ता होण ना देवां तेरा काज । 
टुष्ट जाए तेरा चूडा-बीडा 
धरिया रह जाए दाज ।'/? 
लडकी को एक तो अपने जोबन का मान था, दूसरे वह वजीर की बेटी थी। वह भला 
अपनी बोली वापिस केसे लेती ? उसने बडे गुमान से रसालू की ओर देखा और फिर 
अपनी पीठ मोड ली। 
घर पहुंचने ही रसालू ने अपने मां-बाप से कहा, ''जिस काम से मुझे बुलाया है वह 
काम जल्दी से निपटा डालो। मुझसे ज्यादा देर तुम लोगों की चहारदीवारी में केद नहीं रहा 
जाएगा। '' मां-बाप ने सोचा, लड॒के की शादी कर दो, घर में बीवी आएगी तो मन रम 
जाएगा। अगले ही दिन राजा बारात सजा कर मोतीराम के घर जा पहुंचा । लड़की ने सोलह 
सिंगार किए और लावों पर आ बेठी। ब्राह्मणों ने दोनों के दुपट्टों की गांठ लगा दी। चार 
फेरे हो गए। अभी तीन बाकी थे। इस बार दुल्हिन पीछे ओर दुल्हे को आगे होना था। 
अपनी दुल्हिन के आगे जाने से पहले रसालू ने गर्दन घुमा कर दुल्हिन को देखा। आंखें चार 
हुईं और दोनों ने एक-दूसरे को पहचान लिया। पलक झपकते ही रसालू ने म्यान में से 
तलवार निकाली और शादी की गांठ काट कर दूर फेंक दी। बिजली की सी तेजी से वह 
आंगन में से भाग कर बाहर खड़े फोलादी पर जा चढ़ा। बराती-घराती देखते रह गए। 
लेकिन रसालू शहर से दूर जा चुका था। बाप ने आवाजें दीं, ''माथे पर तिलक तो लगवा 
जा ! आज से यहां का राजा तू है। 
रसालू चलते-चलते एक सघन जंगल में पहुंचा जहां बेहद गरमी थी, लेकिन बड़ी 
तीखी महक फैली थी। कुछ आगे पहुंचा तो देखा, चंदन का एक पेड जल रहा था। कुछ 


. अरे घोड़ी के सवार ! तेरे बाल हवा में उड़े जा रहे हैं। इन्हें लड़कियों की तरह संवार ले। अरे घोड़ी 
के सवार, अगर किसी ने तुझे बालों से पकड़ लिया तो एक कदम भी आगे नहीं जाने देगी। 

2. या तो अपनी बोलो वापिस ले लो, वरना में तुम्हारी शादी नहीं होने दूंगा। तेरा चूड़ा भी टूट जाएगा और 
दहेज धरा रह जाएगा। 

देर बाद पेड में से जलते पंखों वाला एक हंस निकला और राजा के कदमों में आ गिरा। 
उसे देख कर उस का दिल बहुत दुखी हुआ। उसने हंस से पूछा, “' पेड़ को आग लगते ही 
तू उड़ क्यों न गया ?'” हंस ने कहा, ''सारी उमर जिस पेड का मेवा खाया, ठंडी छांह का 
आनंद लिया, उसके सिर पर मुसीबत आ गई तो में कैसे भाग जाऊं ?'' रसालू ने खुद 
उद्यम किया, नदी का प्रवाह पेड की तरफ मोड़ा ओर परमात्मा के आगे प्रार्थना की कि इस 
पेड का दुख दूर करो। आग बुझ गई तो हंस फिर पेड़ पर जा बैठा। हंस और चंदन के पेड़ 
का प्यार देख कर राजा का दिल भर आया। लेकिन वह खुद तो सारा प्यार-मुहब्बत तोड़ 
आया था। रसालू आगे चल पडा तो हंस ने कहा : 
''कलमुकल्ला भोरे पालियों, कल्ले तेरे राह 
कलमुकल्ले जंगल थानी, कल्ला-कल्ला जा ।'” 
रसालू चलता गया। जंगल खत्म होने में नहीं आता था। अगली सुबह रसालू को 
रास्ते में एक सांप मिला। आंधी चलने से जो रेत उड़ी थी, उससे उसकी आखें अंधी हो 
गईं थीं। सांप ने घोड़े की पदचाप सुन कर अंदाजा लगाया कि कोई इंसान इस तरफ से गुजर 
रहा है। उसने विनती की : 
“'ऐनी राहीं लंघार्दया, गलल्‍ल साडी सुन जा, 
जे तूं मेहरां वालडा साडी अक्ख कंकर कड़ढु जा 
धरमिया घरम कमा। 
सांप तो मनुष्य जाति का बैरी होता है। लेकिन घर से इतनी दूर आकर वह बैर- 
विरोध की बातें भूल चुका था। राजा ने अपने हाथों से वासकनाग की आंखों में से कंकर 
निकाले। नाग की आंखें ठीक हो गईं। राजा आगे बढ़ने लगा तो नाग फन फेला कर उसके 
रास्ते में खड़ा हो गया। राजा ने पूछा, ''यह क्या ? उपकार का यह बदला ? '' नाग ने 
सिर झुका लिया ओर कहा--.-'' मेरी तो इतनी ही अर्ज है कि आज की रात मेरे घर ठहर कर 
जाओ। "' रसालू ने विनती मान ली। उसकी गुफा में जाकर उस वीर-बहादुर ने सारी रात 
नाग के साथ एक ही पलंग पर सोकर बिताई। अगली सुबह सांप फिर किसी आदमी को 
डसने के लिए घास में गायब हो गया ओर रसालू अपने रास्ते पर चल दिया। 
जंगल पार करके रसालू नीले शहर में पहुंचा। शहर के बाहर एक बुढिया बेठी थी। 
वह कभी हंस रही थी, कभी रो रही थी। रसालू ने उसका दुख पूछा, लेकिन बुढ़िया पहले 
की तरह ही हंसती-रोती रही, उसने कोई बात न बताई। रसालू ने भी उसका पीछा न 
छोड़ा। आखिरकार माई ने बताया, “इस शहर पर एक देत्य का कब्जा हे जो हर रोज एक 
आदमी का भक्षण करता है। कुछ लोग तो शहर छोड़ कर भाग गए हैं, कुछ को देैत्य ने खा 


. तू तहखाने में अकेला रह कर पला है, तेरी राहें अकेली हैं, अकेले जंगल में तू अकेला ही जा। 
2. इस रास्ते से गुजरने वाले, मेरी बात सुनता जा। अगर तू कृपालु है तो मेरी आंख का कंकर निकालता 
जा। ऐ धरमी, धरम कमा ले। 

लिया है, बाकी लोग अपनी मौत का इंतजार कर रहे हैं। मेरे सात बेटे थे, छह देत्य ने खा 
लिए। आज सातवें की बारी है। यह सोच कर हंसती हूं कि में बच गई। यह सोच कर 
"रोती हूं कि अपने सामने सात बेटों की बलि चढ़वा बेटी हूं।'' राजा ने पेड़ों, पंछियों और 
नागों का भला किया था। आज इंसान पर उपकार करने का मौका था। इस मौके पर जान 
का खतरा था। राजा ने निश्चय कर लिया कि माई के बेटे की जगह में देत्य का भोजन 
बनूंगा। 
रसालू अपने घोड़े पर चढ़ कर फिर जंगल की ओर चल पड़ा। शहर के लोग देत्य 
के भक्षण के लिए एक गाडी रोटियों की ओर एक सांड भी भेजते थे। वे लोग भी राजा के 
साथ थे। देत्य ने जब एक घुड्सवार को अपनी ओर आते देखा तो खुश हुआ कि और 
चीजों के साथ एक घोड़ा भी खाने को मिलेगा। उसने सबसे पहले घोडे पर ही हाथ डाला, 
लेकिन रसालू ने पलक झपकते ही तलवार से उसकी बांह काट डाली। देत्य चीत्कार करता 
हुआ उठ कर अपने घर की तरफ भागा। लेकिन उसके बचाव का कोई रास्ता नहीं था। 
देत्य पेडों के पीछे छिप जाता, लेकिन रसालू के तोर पेड को बींधघ कर उस तक पहुंच जाते 
थे। उसने अपने बच्चों को राजा के मुकाबले के लिए आगे भेजा, लेकिन कुछ को राजा 
की तलवार ने काट डाला, कुछ को उसके रस्से ने बांध लिया। फिर देत्य अपने घर में लोहे 
के सात कडाहों के पीछे जाकर छिप गया। बहादुर रसालू ने एक ही तीर से सातों कडाहों 
को छेद दिया और देत्य को खत्म कर दिया। देत्य के सारे परिवार को मारने से रसालू की 
धूम मच गई। सारे शहर के लोग अपने राजा के समेत रसालू के दर्शन करने आए। शहर 
वालों ने रसालू को रोकना चाहा, लेकिन उसके पेरों में चक्कर था जो उसे टिक कर बैठने 
नहीं देता था। वहां के राजा की बेटी कुमारी शौकनी उसके रूप पर मोहित हो गई, लेकिन 
राजा का ध्यान उसकी तरफ जाता ही नहीं था। रसालू चलने लगा तो शौक॑नी बहुत उदास 
होकर बोली : 
“ चनन्‍नन चोरां, चिख बहां, फूक लगावां अग्ग, 
वे सोहने परदेसियां, में मरा तेरे गल्‍ल लग्ग ।'” 
लेकिन इतना प्पार भी राजा को रोक न सका। वह भी एक तरह का जोग कमा रहा 
था। उसके मुंह स यही निकला---'' तुम लोग बसते भले, जोगी रमते भले। '' 
यहां से चलता-चलता राजा अटक के पास नदी के किनारे सिरीकोट पहुंचा। यहां के 
राजा का नाम सिरकप्प था। इस राजा को भी एक अजब शोक था। वह आते-जाते राही 
परदेसियों से सिर की बाजी लगा कर चोपड खेलता था और उन्हें छल-फरेब से हरा कर 
उनके सिर काट लेता था। रात को जब रसालू इस शहर में पहुंचा तो उसके घोडे का 
एक अस्थिपंजर से टकराया। वह समझ गया, इस शहर के रास्तें में मुर्दे पडे हैं, यहां खै 


।. चंदन को लकड़ी चिरवा कर मैं चिता में बैठ जाऊंगी, उसमें आग लगा लूंगी। ऐ सुंदर परद्रेसी, मैं तेरे 
गले से लग कर मर जाऊंगी। 

नहीं। रसालू ने पहचान लिया कि यह तो जुएबाज सिरकप्प का शहर है। रसालू तो अपनी 
जान हथेली पर लिए घूमता था। उसने पक्का फेसला कर लिया कि वह सिरकप्प के साथ 
ही चोपड की बाजी खेलेगा। सुबह होते ही राजा रसालू राजमहल की ओर चल पंडा। 
इतना सुंदर घुड्सवार राजा का शिकार बनेगा, यह सोच कर शहर के लाग उदास हो गए। 
एक सुंदर युवती ने घोड़े की लगाम पकड़ ली ओर कहा : 
“नीले घोडे वालिया राजा, नीवें नेजे आ, 
अग्गे राजा सिरकप्प है, सिर लेसी ओह लाह, 
भला चाहें जे आपना, तां पिच्छे मुड जा।'” 
लेकिन राजा ने घोड़े को ऐड लगाई और आगे बढ गया। उस शहर के लोगों को भी 
राजा रसालू का रूप देख कर बहुत तरस आया। हर किसी ने अपनी अक्ल के मुताबिक 
राजा को बाजी जीतने के गुर बताए। उसकी खेरियत की दुआ मांगते हुए किसी ने मंत्र पढे, 
प्रार्थाएं कीं। एक आदमी ने प्यार से पाली अपनी बिल्ली राजा की जेब में रख दी और 
कहा : 
*'ठहर वे राजा भोलिया, साडी ऐनी गल्ल सुन जा, 
जदों डाढी भीड़ा आ बने, तेरी पेश ना जावे का, 
दाहिना दस्त उठाई के अपनी जेब च पा।'” 
रसालू ने राजा के महल पर जाकर आवाज दी कि आज तुम्हारे साथ कोई चोपड 
खेलने आया है। महल की ड्योढी पर चोदह नगाडे पड़े थे। राजा को चुनोती देने वाले 
आदमी के लिए यह जरूरी था कि वह नगाडे बजा कर राजा को खबरदार करे ओर नगाडे 
कुछ इस तरह से बने थे कि एक बार बजाने पर बहुत देर तक गूंजते रहते थे और सुनने वाला 
चकरा जाता था। चकराया हुआ आदमी भला बाजी केसे जीतता ? ड्योढीदार ने रसालू 
को नगाडों पर चोट करने के लिए कहा। राजा एक के बाद दूसरे नगाडे पर इतनी जोरदार 
चोट करने लगा कि नगाडे फट गए और वह गूंज न सके । 
ड्योढी से आगे सिरकप्प की सत्तर बेटियों का झूला था,-जो आने वाले के मन को 
एकाग्र नहीं होने देती थीं। उन्होंने रसालू से कहा, '' हमें झुला कर जाओ। '' राजा ने कहा, 
“मेरे पास इतना वक्‍त नहीं। सबको एक साथ झुलाऊंगा। '' सत्तर लड़कियां एक साथ झूले 
पर सवार हो गईं। रसालू ने जोर से झुला कर झूला आसमान में चढ़ा दिया। उतरते हुए झूले 
पर तलवार का ऐसा भरपूर वार किया कि झूला बीच में से टूट गया और लडकियां जख्मी 
होकर धरती पर गिर पड़ी । 
'रसालू दीवानखाने की ओर बढ़ा, लेकिन उससे भी पहले फटे नगाड़ों ओर जख्मी 


।. नीले घोड़े वाले राजा, नजदीक आ। आगे राजा सिरकप्प है, वह तेरा सिर उतार लेगा। अगर अपना 
भला चाहता है तो पीछे लौट जा। 

2. ऐ भोले राजा, ठहर जा, हमारी इतनी सी बात सुनता जा। जब तुझ पर बहुत मुसीबत आ पड़े ओर 
तुम्हारी कुछ भी पेश न जाए तो दाहिना हाथ उठा कर अपनी जेब में डाल लेना। 

बेटियों की खबर राजा तक पहुंच चुकी थी। अब रसालू नहीं, बल्कि सिरकप्प घबरा गया 
था। उसकी एकाग्रता खंडित हो गई। बाजी शुरू हुई तो सिरकप्प ने वचन उचारा : 
''दीवे दे निम्मे चानण चोपड 
राजे खेड़न दो 
आ नी सईये होणिये, तू मेरे बलल हो 
हुकम जो राजे सिरकप्प दा, नरदां मन्‍नन सो। '” 
सिरकप्प पांसे फेंकने ही वाला था कि राजा रसालू ने कहा, '' राजा तेरी तो शुरुआत 
ही बुरे शगुनों से हुई है। सारे काम परमात्मा के नाम से शुरू होने चाहिए : 
दीवे दे निमे चानण चौपड 
राजे खेडन दो 
आ नी माता होणियें, तू मेरे बलल हो 
हुकम जो सच्चे साहब दा, नर॒दां मनन्‍नन सो । 
चोपड खेलते वक्‍त राजा सिरकप्प ने अपने दायें-बायें अपनी रानी ओर बेटी दोनों को 
बैठा लिया, जो अपने रूप के जोर से चोपड खेलने वाले का ध्यान अपनी तरफ खींच लेती 
थीं। खिलाडी रानी की तरफ देखता तो बेटी गोटियां हिला देती, बेटी की तरफ देखता तो 
रानी गोटियां हिला देती। लेकिन रसालू के पास तो जोगी जेसी एकाग्रता थी, रूप में वह 
रानी और राजकुमारी से भी दूना-सवाया था। बाजी शुरू हुई तो कोई चरित्तर काम न 
आया। रसालू तो जेसे अचल समाधि बेठा में था। राजा सिरकप्प पहली बाजी हार गया। 
दूसरी बाजी शुरू हुई। रानी और राजकुमारी तो अपनी हार मान कर वहां से उठ खडी 
हुईं। उनकी जगह बुझारते डालने वाले आ बेठे। रसालू जैसे ही कोई चाल सोचता, 
बुझारतिआ कोई न कोई मुश्किल बुझारत (पहेली ) डाल देता। पहली बुझारत थी : 
'' अठठ पत्तन, नौ बेडियां, चोदह घुम्यन घेर, 
जे तूं राजा जती सती तां पानी कितने सेर ?'' 
रसालू ने एक ही वक्‍त चाल भी चली ओर बुझारत का जवाब भी दिया : 
“अठठ पत्तन नौ बेडियां, चोदह घुम्यन घेर 
अंबर तारे गिन दस्सी, मैं दस्सां पानी उतने सेर 
जिन्नी जंगल लकडी, पानी उतने सेर।' 
एक के बाद दूसरी बुझारत पेश होती, रसालू उससे भी मुश्किल जवाब देता। बुझारतों 
को बेकार जाते देख कर बुझारतियों को अपने सिर की फिक्र हो गई। उन्होंने वहां से 
खिसककने में ही अपनी खैरियत समझी। सिरकप्प दूसरी बाजी भी हार गया। 


।. दीये की मद्धिम रोशनी में दो राजे चोपड खेलने लगे हैं। आ सखी होणी, तू मेरा साथ दे, राजा सिरकप्प 
का हुक्म पांसे भी मानते हें। 

2. आठ घाट, नो बेडियां, चौद॒ह भंवर हैं। तुम पहले आकाश के तारे गिन कर बताओ, उतने ही सेर पानी 
नदी में होगा। जंगल में जितनी लकड़ी है उतने ही सेर पानी नदी में है। 

अब आखिरी बाजी थी। सिरकप्प के पास अभी भी एक छल बाकी था। बाजी शुरू 
हुई तो सिरकप्प ने अपनी सिखाई हुई दो चुहियां निकाल लीं जो चोपड़ पर से गुजर कर 
गोटियां हिला जाती थीं। रसालू के दांव उल्टे पड़ रहे थे। लेकिन पता नहीं किस शुभ घडी 
में उसे किसी प्रीत वाले आदमी के बोल याद आ गए : 

/*उहर ये राजा भोलिया, साडी ऐनी गलल सुन जा 
जदों डाढी भीडा आ बने, तेरी पेश ना जावे का 
दाहिना दस्त उठाई के अपनी जेब च पा।'' 

'रसालू ने अपना दायां हाथ जेब में डाला। जेब में से बिल्ली बाहर निकल आई। 
सिरकप्प की चुहिए बिल में जा घुसीं। बाजी फिर रसालू के पक्ष में ढलने लगी। सिरकप्प 
घबरा कर बोला : 

“ढल वे पासे ढालवें, इत्थे बसंता लोक, 

सिरां घड़ां दीयां बाजीआं, जेहड़ी सिरकप्प करे सो होग। '' 
रसालू ने पांसा फेंका ओर बोला : 

“ढल वे पासे ढालवें, इत्थे बसंता लोक, 

सिरां धड़ां दीयां बाजीआं, जेहडी रब्ब करे सो होग।'" 

राजा सिरकप्प सिर की बाजी भी हार गया। ऐन उसी वक्‍त एक आदमी ने आकर 
खबर दी कि तुम्हारे घर एक बेटी ने जन्म लिया है। राजा ने हुक्म दिया कि इस कुलच्छनी 
को फोरन मार दिया जाए। लेकिन रसालू ने कहा, ''जो राजा अपना सिर हार चुका है, वह 
दूसरे के सिर के बारे में कैसे हुक्म दे सकता हे ? इस राजकुमारी को मैं अपने साथ ले 
जाऊगा। '' रसालू अभी भो शादी के बंधन में नहीं बंधना चाहता था। आज पैदा हुई लडकी 
के जवान होने तक वह आजाद जिंदगी बिता सकता था। रसालू ने सिरकप्प की जान बख्या 
दी, लेकिन शर्त यह थी कि आगे से वह जुआ नहीं खेलेगा। महल में इतनी देर बैठ कर 
रसालू को लगा जैसे उसका दम घुट रहा हे। वह फिर खुली हवा में आकर खड़ा हो गया। 
वह बंदीगृह के पास से गुजर रहा था, तो केदियों ने शोर मचाया : 

“होर राजे मुर्गाबियां, तू राजा शाहबाज, 
बंदीवानां दे बंद खलास कर, तेरी उम्र दराज।''“ 

राजा रसालू ने अपने हाथों से बंदीगृह के दरवाजे खोल दिए। केदी राजा रसालू को 
असीसें देते हुए बाहर निकल आए राजा वहां से उतरकर खेडी-मूरती की पहाडियों में आ 
गया। यहां उसने एक महल बनवाया। महल के सामने आम का एक पोधा लगा दिया ओर 
कहा, '“जब आम में बोर आएगा उस वक्‍त राजकुमारी कोकलां भरपूर जवान होगी। तब 
में उसके साथ शादी रचाऊंगा।'' 

]. ऐ पांसे लुढ़क, यहां लोग बसते रहें। सिर और धड़्‌ की बाजियां लगी हैं। जो परमात्मा चाहेगा वही 


होगा। 
2. दूसरे राजा तो मुर्गाबियां हैं। तू शहबाज है। केदियों को बंधनों से मुक्ति दिला, तेरी उम्र लंबी हो । 

रसालू कभी भी टिक कर घर में न बैठ सका। उसे तो शिकार से ही फुर्सत नहीं थी। 
जब भी फुर्सत मिलती, कोई भारी जोखिम का काम शुरू कर देता । आम में कब बोर पडा, 
कोकलां कब जवान हुई, उसने कभी ध्यान न दिया। राजा जती-सतो था। उसके महल में 
कोकलां के सिवा और कोई रानी दाखिल न हुई। बेचारी कोकलां तो अपनी उम्र के किसी 
मरद या ओरत के साथ बात करने को तरस गई। राजा की नस-नस में शक्ति की बेपनाह 
बाढ़ आई हुई थी। अपनी शक्ति के सामने उसे कोकलां का जोबन भी बचकाना मालूम 
होता था। बात यह हुई कि राजा और रानी के बीच प्रीत न पेदा हो सकी। न वे कभी मिल 
कर बैठे, न एक-दूसरे की बातें सुनी-सुनाईं। दोनों एक-दूसरे के लिए परदेसी बने रहे। 
एक दिन राजा रसालू शिकार खेलने गया हुआ था। उसके पीछे एक दूसरा राजा 
शिकार खेलता हुआ इस महल की तरफ आ निकला। कोकलां छत पर चढ़ कर अकेली 
आसपास की बाग-बहार देख रही थी। नीचे एक अजनबी को देख कर बोली : 
'' पहला हेठ फिरंदिया, साध फिरें के चोर ?'” 
नीचे से राजा बोला : 
''चोरां मैले कपडे, साधां नवें नकोर। ' 
नीचे खडे राजा का नाम होडी था। उसने कोकलां का एकदम नया ताजा जोबन देखा 
तो मोहित हो गया। उसके मुंह से अनायास ही ये शब्द निकले : 
“* अल्लीयां दाखां पककीयां, चो चो पैन अनार।'”? 
कोकलां अभी भी अपने सत पर कायम थी। उसने कहा-' ' ऐसा कोई न जम्मिया 
जो आवे राजे दे दरबार। 
होडी ने महल के भीतर जाना चाहा। फाटक पर पहाड जितना भारी पत्थर पड़ा था, 
जिसे सरका कर रसालू भीतर जाया करता था। होडी ने बड़ा जोर लगाया, लेकिन पत्थर 
अपनी जगह से हिला तक नहीं। होडी चाहता था कि पंछी बन कर कोकलां के पास पहुंच 
_जाए। लेकिन यह उसके वश की बात नहीं थी। उसने कोकलां से कहा, “नीचे कमंद 
फेंक दे।'" आखिर कोकलां पसीज गई। वह खुद भी तो अकेली रह कर किसी से 
बातचीत करने के लिए तरस गई थी। उसने कमंद फेंकी तो राजा होडी ऊपर चढ आया। 
इसके बाद बेचारी कोकलां अपना सत कायम न रख सकी। रसालू जंगलों में शिकार 
खेलता रहा ओर कोकलां रंगमहल में रंगरेलियां मनाती रही। 
. अगले दिन होडी चल दिया तो कोकलां रो पड़ी। होडी ने उसके आंसू पोंछे तो 
कोकलां का काजल उसके हाथ में लग गया। राजा ने सौगंध खाई, '' में जल्दी ही लौट 
आऊंगा। जितनी देर तुमसे दूर रहूंगा, तेरा काजल हाथ से अलग नहीं होने दूंगा। न इस हाथ 


. ऐ महल के नीचे घूमने वाले, तू साधु है या चोर ? 

2. चोरों के कपड़े मैले होते हैं, साधुओं के एकदम नये होते हैं । 
3. कच्ची दाखें पक गई हैं, अनार रस से भर गए हैं। 

4. ऐसा कोई नहीं पैदा हुआ जो राजा के दरबार में आए। 

से खाऊगंगा, न पीऊगगा, न इसे धोऊंगा, न इस हाथ से कोई काम-काज करूंगा।'' 
राजा रसालू वापिस लोटा तो देखा कि रानी की चाल-ढाल ही कुछ और तरह की थी। 
बालों की मेढियां खुली हुईं, टूटा हार, ढीली सेज। राजा बोला : 
“'किनन मेरा खूहा गेडिया. रानी किसने भन्‍नी निसार 
घड़ियों पानी किस ल्‍या, किस सुट्टे खंघार 
कौन महलां विच दौड़िया, महली पई धसकार 
सेज मेरी कौन लेटिया, ढिलली पई निवार ?'" 
रानी एकाध दिन में ही भरपूर सयानी हो चुकी थी। उसने कमाल की चतुराई से 
जवाब दिया : 
“मैंने ही कुआं चलाया, मैंने ही निसार तोडी 
घड़े में से पानी मैंने ही लिया, मैने ही थूक डाले 
मैना ने मेढियां खोली हैं, तोते ने हार तोड़ा है 
में बावली होकर भागी थी, जिससे महल का फर्श धंस गया । 
शूल की सताई मैं ही सेज पर लेटी थी, जिससे निवार ढीली पड़ गई । ”' 
राजा उस वक्‍त तो चुप हो गया, लेकिन आज उसके मन में संदेह का अंकुर उग 
आया। उसे आज अपनी ही रानी, अपने कपडों से बाहर निकलती मालूम हो रही थी। 
उसके जोबन में कोई अलोकिक आग सुलग उठी थी। अगली सुबह वह फिर तड़के ही 
शिकार को निकल गया। लेकिन अब उसकी एकाग्रता खंडित हो गई थी, निशाना सीधा 
नहीं पड़ता था। उसे लगता, जैसे उसके जूते में कोई कंकर छिपा बैठा हे, कोई अदृश्य बैरी 
उसके भीतर आकर बेठ गया है। वह दोपहर में ही घर की तरफ लोट पड़ा। तीसरे पहर 
महल के नजदीक पहुंचा तो देखा कि एक आदमी कमंद से नीचे उतर रहा है ओर कोकलां 
ऊपर खड़ी होकर उसे विदाई दे रही है। राजा आपे से बाहर हो गया। लेकिन उसने जी 
. कड़ा करके उसे ललकारा। अब होडी और रसालू एक-दूसरे के आमने-सामने थे। रसालू 
ने कहा : “आज पहल तेरी है। वार कर ले। '' होडी ने तीर छोडा, लेकिन अभी-अभी 
सेज भोग कर आए होडी के तीर में कोई ताकत नहीं थी। रसालू ने उसे झाड़ कर दूर 
फेंका। रसालू ने कहा, '' थोडा दम ले ले, एक बारी ओर ले ले। '' होडी ने एक तीर और 
चलाया, रसालू ने उसे भी ढाल पर बचा लिया। रसालू की एकाग्रता पूरी तरह से कायम 
थी। उसने एक ही भरपूर वार किया ओर होडी दो टुकडे होकर गिर पड़ा। 
कोकलां ऊपर खडी देख रही थी। उसे पता लग गया कि अब मेरी खेर नहीं। उसने 
रंगमहल के बुर्ज से छलांग लगा दी। रसालू ने अपने हाथों से होडी और कोकलां की लाशें 
' अपने घोड़े पर बांध दीं ओर घोड़े को जंगल की तरफ भगा दिया। विदाई के वक्‍त बस 


. ऐ रानी मेरा कुआं किसने चलाया, किसने निसार तोड़ी ? घडे में से पानी किसने भरा ? किसने 
उसमें थूक डाली ? महल में कोन दौड़ा था जिससे महल का फर्श धंस गया ? मेरी सेज पर कौन लेय 
था, निवार ढीली पड़ गई है ? 

इतना:ही कहा : “यार फौलादी, तेरा-मेरा इतना ही साथ था। आज से मुझे अपना जीवन 
बदलना पडेगा। '' 

अब उसे अपने मां-बाप की याद आई। साथ ही उसको भी, जिसे वह फेरों के वक्‍त 
छोड आया था। उसे लगा, जैसे सियालकोट उसे आवाजें दे रहा हो। उसने सूने महल के 
बडे दरवाजे के सामने पडा पहाड़ जैसा बड़ा पत्थर सरका कर दूर हटा दिया। दरवाजा खोल 
दिया। लेकिन खुद उन्हीं कदमों से पीछे मुड़॒ गया, अपने शहर की तरफ। 


दुल्ला भट्टी 


बलवंत गार्गी 


अकबर बादशाह का जमाना था। लाहौर शहर के नजदीक सांदलबार के इलाके के 
मुसलमान भट्टी राजपूतों ने बादशाह को खिराज देने से इंकार कर दिया था। आखिर तंग 
आकर मुगल फोजें चढ़ आईं ओर सरदार फरीद और उसके अब्बा को पकड़ कर ले गईं। 
मुश्कें कस कर उन्हें अकबर क॑ सामने पेश किया गया। 

बादशाह ने सवाल पूछा तो फरीद ने अकड़ कर जवाब दिया ओर मुगलों को गालियां 
निकालीं। बादशाह आग-बबूला हो गया। हुक्म दिया, '“जल्लादो ! इन बागियों के सिर 
काट कर शहर के बडे दरवाजे पर टांग दो। इनकी चमडी उधेड कर इनके जिस्मों में भूसा 
भर दो। '' 

बाप-बेटा दोनों मारे गए। इस वक्‍त फरीद की बीवी को जिसका नाम लषध्यी था, पांच 
महीने का गर्भ था। चार महीने बाद इतवार के दिन उसके बेटा पेदा हुआ तो उसका नाम 
दुल्ला रखा। । 

दुल्ले का चेहरा चमकदार था, माथा चोड़ा ओर आंखें नशीली थीं। दाई उसकी 
खूबसूरती देख कर सहम गई। उसका माथा देख कर बोली, ' यह शूरवीर बेटा अपने बाप 
का बदला लेगा। '' 

मां ने खुश होकर अपने बेटे के सिर पर से सोने की मोहरें वारीं, लेकिन साथ ही 
उसका दिल कांप उठा। 

उसी दिन अकबर बादशाह के घर भी शहजादा पैदा हुआ, जिसका नाम उसने शेखू 
रखा और जो बाद में जहांगीर के नाम से मशहूर हुआ। बादशाह यह चाहता था कि उसका 
बेटा बड़ा होकर इंसाफ-पसंद ओर शूरवीर बने। नजूमियों ने नक्षत्रों का हिसाब लगा कर 
अर्ज किया, ''हुजूर ! पहले दान-पुण्य कीजिए और लोगों पर मेहर बरसाइए। फिर अपनी 
सल्तनत में एक ऐसी राजपूत मां तलाश कौजिए, जिसके यहां उसी दिन लड़का जन्मा हो। 
अगर शहजादा ऐसी मां का दूध पीकर बड़ा होगा तो बहादुर ओर विजेता बनेगा। '' 

बादशाह ने पड़ताल की। एक सांईं बाबा ने दरबार में आकर बताया, ''शाह ! जिस 
फरीद भट्टी को तूने मारा था, उसकी बीवी लध्धी जवान और बलवान है। मर्दों जेसी 
दिलेर। उसके घर उसी इतवार को बेटा जन्मा, जिस दिन शहजादा पैदा हुआ। '' 


62 / किस्सा पंजाब 


यह बात सुन कर बादशाह बहुत खुश हुआ। उसने इस बहादुर मां को अपने यहां लाने 
की बजाय शेखू को शाही अमले के साथ वहां भेज दिया। लघध्धी को शहजादे को पालने 
का काम सौंपा गया ओर उसकी खातिर एक खूबसूरत महल बनवा दिया गया। शेखू और 
दुल्ला दोनों लड॒के लध्धी का दुध पीकर भाइयों की तरह बडे हुए। वे इकट्ठे कुश्ती लड़ते, 
तीर-कमान चलाते ओर घुड्सवारी करते थे। लेकिन इन खेलों में दुल्ला हमेशा शेख से 
आगे निकल जाता था। 

दोनों लड़के बारह बरस के हुए तो अकबर ने शेखू ओर दुल्ले को दरबार में बुलाया । 
हुक्म दिया गया कि बड़े मेदान में तंबू गाड़ा जाए ओर उन दोनों में तीरंदाजी का मुकाबला 
कराया जाए। सारा शहर इस मुकाबले को देखने के लिए उमड़ आया। उस्तादों ने दो रंगों 
के तीर दोनों को दिए ताकि कोई गलतफहमी पेदा न हो। शेखू के तीर इधर-उधर चले जाते 
थे, लेकिन दुल्ले के तीर निशाने पर गड॒ जाते थे। फिर घुड्सवारी ओर तलवार चलाने का 
मुकाबला हुआ। दुल्ला हर बार जीत गया। . 

बादशाह के माथे पर उदासी की परछाईं फिर गई और दिल बेठ गया। उसने लध्धी 
को तलब किया ओर पूछा, ''सच बता, क्‍या बात है ? मेरा बेटा क्‍यों हारता है ? तूने उसे 
दूध पिलाया था कि नहीं ? सच बता, बरना तेरी जान की खेर नहीं। 

लध्धी ने हाथ जोड़ कर अर्ज किया, “' मेंने इसे बेटे की तरह पाला है। अपना दूध 
पिलाया है। मेरा कसूर बस इतना है कि दायां स्तन दुल्ले को पिलाती रही और बायां 
शहजादे को। '' 

बादशाह ने कुछ देर सोच कर कहा, “' तेरा कसूर माफ करता हूं क्योंकि तूने शहजादे 
को पाला हे, इसलिए में तुझे सोने की मोहरें इनाम में देता हूं। जा, जाकर दुल्ले की परवरिश 
कर। उसे अच्छी तरह पढा। बडा हुआ तो में इसे दरबार में बुला कर जागीर बख्शूंगा। 

लध्धी गांव आकर दुल्ले को काजी के पास ले गई। उसे शीरनी का नजराना दिया 
ओर कहा कि वह दुल्ले को इस्लाम की तालीम दे और नेकी की राह पर चलने की दिशा 
दिखाए। 

काजी की कट्टरपंथी पढ़ाई से तंग आकर एक दिन दुल्ले ने उसकी पिटाई की, इसके 
बाद वह बढ़ई के पास गया ओर उसे एक गुलेल तैयार करने के लिए कहा। दुल्ले के आंगों 
में फुती और कसमसाती हुई बेपरवाही थी। उसने गांव के लड़कों को अपने साथ मिला 
लिया और उनका सरदार बन गया। ओरतें जब कुएं पर पानी भरने जातीं तो वे सारे मिल 
कर उनके घडे फोड देते। गांव में दुल्ला ओर उसके साथी खरमस्तियां करते, जिससे 
मुहल्ले की ओरतें तंग आ गई थीं। 

एक दिन नंदी मिरासिन ने बोली मारी, “अरे ! ओरतों के घडे क्‍यों तोड़ता फिरता 
है ? अगर इतना ही शूरवीर है तो बाप-दादे का बदला क्‍यों नहीं लेता ? जा, जाकर अकबर 
बादशाह को ललकार, जिसने तेरे बाप का सिर काट कर बड़े दरवाजे पर टांग दिया था।'' 

यह सुनते ही दुल्ले का कलेजा सुलग उठा। औरतों की दुनिया को छोड कर उसका 

हाथ कटार पर गया और राठों का खून उसकी रगों में खोल उठा। वह सीधा अपनी मां के 
पास गया ओर कटार खींच कर बोला, “सच बता, मेरा बाप कैसे मरा था ? मुझे किसी 
ने बोली मारी हे।'' 

मां डर गई। उसने बेटे की सुलगती आंखों में प्रतिशोध की ज्वाला देखी। दुल्ले ने 
फिर कहा, '' अगर सच नहीं बताएगी तो में तेरा सिर काट दूंगा। बता, मेरा बाप केसे मरा 
था?'' 

विधवा मां ने रो-रोकर सारी बात बताई। अपने बेटे को कलेजे से लगा लिया और 
उसका माथा चूम कर बोली, “मैंने तुम्हें बडी मुसीबतें झेल कर पाला है। बादशाह से 
टक्कर मत लेना। '' 

दुल्ले के नथुने फडक उठे ओर वह गुस्से में बोला, '' में बुजदिल नहीं हूं। अपने बाप 
का बदला लूंगा। मुझे मेरे बाप की कोई निशानी दे। '' 

मां ने घर के पिछवाड़े की कोठरी का ताला खोला। इस कोठरी को उसने दुल्ले से 
छिपा कर रखा था। दुल्ला भीतर गया ओर उसने कोने में रखा नेज़ा उठा लिया। यह उसके 
बाप का नेज़ा था, आग की तरह सुलगता हुआ। मां समझ गई कि दुल्ला जरूर बदला 
लेगा। वह डर भी रही थी ओर अभिमान से उसका सिर भी ऊंचा था। कोठरी के भीतर 
तलवारें, खंजर ओर भाले रखे हुए थे। एक तरफ बडा सा नगाडा था। मां ने गाय का 
कच्चा दूध मंगवा कर नगाड़े पर छींटे मारे। दुल्ले ने नगाडे पर चोट लगाई तो सारा घर गूंज 
उठा। यह आवाज गली ओर गांव के आंगनों में गूंज उठी और बारह कोस तक सुनाई दी। 

नगाडे की आवाज दुल्ले की बिफरी हुई मर्दानगी की आवाज थी, एक खूनी चुनोती 
जो अकबर के महल की दीवारों से जा टकराई। बादशाह के पास यह खबर पहुंची कि 
सांदलबार में सोलह बरसों के बाद यह नगाड़ा बजा है। किसकी जुर्रत थी कि मुगल 
सल्तनत के भीतर इस तरह की गुस्ताखी भरी आवाज उठाए ! 


दुल्ले ने पांच सो तलवारें और नेज़े अपने साथियों में बांट दिए और -पहला हल्ला अपने 
ननिहाल वालों पर बोला। उसे इस बात का गुस्सा था कि जब उसके बाप का सिर काटा 
गया तो उसके मामा लोग उसकी मां की मदद के लिए नहीं पहुंचे थे। वह यह कसम 
खाकर निकला कि लूट का कोई माल अपने पास नहीं रखेगा। वह ननिहाल वालों के पशु 
लूट लाया ओर उन्हें अपने गांव के नाइयों, मिरासियों ओर ब्राह्मणों में बांट दिए। 

इसके बाद दुल्ला शेर हो गया। इलाके में से जो आततायो निकलता, दुल्ला उसका 
मुकाबला करके उसका माल और हथियार छीन लेता। उसकी बहादुरी और दरियादिली 
की शोहरत दूर-दूर तक फैल गई। इलाके भर की लड़कियां उस पर मोहित हो गईं। 

दुल्ले के भीतर एक अजीब बेचेनी ओर गुस्से की आग सुलग रही थी। उसको 
मारधाड का उद्देश्य चोरी करना नहीं था, बल्कि वह तो अपनी हेकडी मनवाने का एक 
बहाना था। बगावत का झंडा बुलंद करने का मकसद यह था कि मुगल दरबार मजबूर 

होकर उसके साथ टक्कर ले। 

उसे नजराना दिए बगेर उसके रास्ते में से कोई नहीं निकल सकता था। उसने अली 
सौदागर के पांच सौ घोड़े लूट लिए, मैदे साहुकार के दौलत से लदे खच्चर छीन लिए। 
अकबर के दरबार में हर रोज दुल्ले की नयी-नयी शिकायतें पहुंचने लगीं। तंग आकर 
अकबर ने एक खास जासूस को सारी असलियत का पता लगाने के लिए भेजा। 
.._ जासूस ज्योतिषो का रूप धारण करके दुल्ले के गांव में पहुंचा। दुल्ले ने भट्ट का 
आदर किया। लेकिन जब उसे पता लगा कि यह तो कोई जासूस हे तो उसने उसकी दाढी- 
मूंछें काट कर उसे वापिस भेज दिया। जासूस ने सारा ब्योरा बादशाह को सुनाया। बादशाह 
को गुस्सा आया। दुल्ले की यह हिम्मत ! उसने हुक्म दिया कि जो भी दुल्ले को जिंदा या 
मुर्दा गिरफ्तार करके पेश करेगा उसे मोतियों-जवाहरातों का इनाम दिया जाएगा। 
' मिरजा निजामुद्दीत फौज लेकर दुल्ले के गांव की तरफ रवाना हुआ और उसके 

सिपाहियों ने सांदलबार की सीमा में आकर डेरे डाल लिए। गांव की गूजरी सुंदरी भी दूसरी 

नौजवान लड़कियों की तरह दुल्ले पर जान देती थी। वह बेहद होशियार, चालाक और सुंदर 
थी। दूध बेचने के बहाने वह फौज में गई ओर यह भेद लाई कि मिरजा निजामुद्दीन दुल्ले 
को दुरुस्त करने आया है। 

जब यह खबर दुल्ले को मिली तो उसने अपने साथी इकट्टे कर लिए ओर लड़ाई शुरू 
कर दी। उसकी मां ने मिन्नते कीं कि वह मुगल फोज के साथ टक्कर न ले। लेकिन 
स्वाभिमानी दुल्ला एक बार अकबर को दिखा देना चाहता था कि सांदलबार के भट्टी 
राजपूत किसी के आगे सिर झुकाने के लिए तैयार नहीं। 

लड़ाई कई दिनों तक चलती रही और निजामुद्दीन की फौज के पैर उखड़ गए। 

अकबर ने यह सुना तो उसने शेखू को भारी फौज देकर भेजा कि वह जाकर दुल्ले का 
सिर काट लाए। 

शेखू की फोजें चढ़ आईं ओर सांदलबार में मुगलों के नगाड़े बजे। लध्धी का दिल 
कांप उठा। उसने शेखू को पाला था। एक तरफ उसका पेट से जन्मा दुल्ला था और दूसरी 
तरफ अपने दूध से पाला शेखू। दोनों में उसका स्वाभिमानी राजपूत दुध था, जो एक को 
दूसरे के सामने झुकने नहीं देता था। 

लघ्धी ने काले कपड़े पहन लिए ओर झोली फैला कर शेखू के पास गई। उसे देख 
कर शेखू का दिल पसीज गया। उसने मां से वायदा किया कि अगर दुल्ला अब भी बगावत 
छोड दे तो वह बादशाह से उसकी जान बख्झावा देगा। 

मां ने दुल्ले से अमन की भीख मांगी। लेकिन अब दुल्ले और शेखू के बीच लहू की 
नहर थी, अपने बाप-दादा के लह की। उसने मां की बात न मानी और शेखू को ललकारा, 
*' अगर तू अकबर का बेटा है ओर में फरीद का बेटा हूं तो निकल आ मैदान में। अकेला 
आकर मुझसे जूझ। '' 

लडाई शुरू हुई। दुल्ले की तलवार में बिजली थी तो शेखू के भीतर भी मुगल खून 


दुल्ला भट्टी / 65 


का जोश था। एकदम सारी उमर का आक्रोश उभर आया। पहले सेैकडों बार वह खेल- 
खेल में दुल्ले से लड़ा था। दुल्ला उससे आगे रहता था। अब शेखू इस चीज को तोड़ने 
के लिए बढ़-बढ़ कर वार कर रहा था। तलवारें चमकती रहीं ओर खून झलकता रहा। 
लेकिन शेखू को हारते देख कर मिरजा निजामुद्दीन और उसके सिपाही दुल्ले पर टूट पडे। 
आखिरी वार शेखू ने किया। उसका खंजर दुल्ले के सीने में उतर गया और लहू की धार 
बह निकाली | 

सांदलबार का बागी ओर स्वाभिमानी दुलला सदा-सदा के लिए मोत की नींद सो 
गया। 

बेशक दुल्ला लड़ाई में हार गया था, लेकिन वह लोगों के दिलों में हमेशा के लिए 
जिंदा हो गया, उसके स्वाभिमान के गीत छिड॒ गए ओर उसकी बहादुरी के किस्से प्रचलित 
हो गए। उसके गांव का नाम भी उस दिन से दुल्लेवाल पड गया। 


जीऊणा मोड 
दलीपकौर टिवाणा 


“घर-घर पुत्त जम्मदे जीऊणा मोड ना किसे बन जाणा ''---यानी, बेटे घर-घर में पैदा होते 
हैं लेकिन जीऊणा मोड कोई नहीं बन सकता। 

यह बहुत पुरानी बात नहीं, न निरी काल्पनिक कथा ही है। बीसवीं सदी के शुरू का 
एक. दिन था। गरमी का मौसम था। दोपहर अपने शिखर पर थी। 

जिला संगरूर के मौड़ गांव में एक अजनबी, जमींदार खड्गसिंह का घर पूछता- 
पूछता हुआ आ गया। 

बेशक यह घर खड्गसिंह का ही था, लेकिन वह इस वक्‍त घर में नहीं था। घर में 
उसका बेटा जीऊणसिंह था। 

अजनबी आदमी 'सत सिरी अकाल ' कह कर चारपाई पर बेठ गया। 

“में काले पानी से आया हूं...'' अजनबी ने बताया। 

जीऊण दूध ले आया। ढेर सा मीठा डाल कर। | 

“'किशने ने संदेश भेजा है कि भई अगर तू मेरी मां का जाया है तो डोगर को जिंदा न 
छोड़ना, उससे मेरा बदला लेना जिसने मुझे धोखे से पुलिस के हाथों पकड़वा दिया और 
काले पानी पहुंचा दिया।'' 

जीऊणे ने संदेश सुना और तिनके से धरती कुरेदने लगा। 

“तेरा भाई तो हर तरफ से वंचित हो गया ओर यह साला मोज करता रहे ! और फिर 
किस लिए उम्र भर का कलंक मोल लिया जाए कि, भाई का बदला नहीं लिया गया। अगर 
गैरत नहीं तो फिर इंसान बिलकुल ढोर-डंगरों जैसा है। दुनिया से क्या ले जाना है ? 
देखना, घर में ओरतों को इस बात की भनक तक न मिले। औरतें रो-पीट कर आदमी को 
कमजोर बना देती हैं। किशना बड़ा उदास बैठा था। मैंने कहा, तेरा संदेश पहुंचा कर अपने 
घर जाऊंगा। और फिर वह मेरा सगा चाचा था। मेरे बापू को चौपाल में उसने गाली दी 
थी। चार पहर के भीतर उसी चोपाल में लाकर सिर टांग दिया। बीस बरस काले पानी काट 
आए, अपना क्या घिस गया ! अब कोई साला यह तो कहने वाला नहीं कि भई बाप को 
गालियां खिलवा कर तुम लोग घर के भीतर घुस गए थे...'' अजनबी कहता गया। 

उसी रात जीऊणा घर से चला गया। जाकर डाकुओं से मिल गया। 

उसकी मां आठ-आठ आंसू रोती रही। बाप सिर पकड़ कर बैठ गया। अभी तो उसे 
किशने का दुख भी नहीं भूला था। शेर जैसे जवान बेटे को वह काले पानी के लिए गाड़ी 
में बैठा कर आया था। क्या पता, जीते जी उसका दोबारा मुंह भी देखेगा या नहीं ? वह 
तो सोचता था, चलो, अब आराम से जीऊगा। 

किशने की वजह से उसे पुलिस रोज तंग करती थी। न जाने कितनी बार पुलिस वालों 
ने उसे और जीऊणे को थाने में ले जाकर पीटा था और किशने के ठिकाने के बारे में पूछा 
था। लेकिन वह क्या बताता, उसे किशने के ठिकाने का भला क्या पता था। 

वह तो खुद तभो से किशने के साथ झगड़ता रहता था, जब कुएं के पास कोटरी में 
उसके पास ऐरे-गैरे आदमी आने लगे थे, जब वह वहीं घडे दबा कर शराब बनाने लगा था। 
उसे तो यह बात बिलकुल ही पंसद नहीं थी कि किशना घराने के बेटे-बेटियों वाले लच्छन 
छोड कर नाचने वालों की तरह शोकीन बन कर ठलुआ घूमता रहे। शायद बाप के इस 
क्लेश की वजह से ही वह घर-बार छोड कर डोगर ओर खडियाल के जेमल के साथ मिल 
कर मार-धाड़ करने लगा था 

उस दिन किशने का बाप बहुत दुखी ओर शरमिंदा हुआ था, जिस दिन किशने और 
उसके साथियों ने गांव के बनिये की ही बारात लूटी थी। गांव के लोगों ने उसे चौपाल में 
बुला कर कहा था कि तेरे बेटे के ये काम ठीक नहीं। उसने खुद गांव वालों की इस बात 
की हामी भरी कि बासदेव सरदार इस बात की इत्तिला थाने में दे आए। इसी बात पर थाने 
वालों ने मोडा गांव में चोकी बैठा दी थी। 

जब किशने को पता चला तो वह अपने साथियों को साथ लेकर गांव पहुंचा। उसने 
चौपाल में खड़े होकर बासदेव को गालियां दीं, फायर किए। चोकी के सिपाही डर कर 
भाग गए ओर किशना ओर उसके साथी ने बासदेव की हत्या कर दी। 

सरकार सख्ती करने लगी। पुलिस उसके बाप और भाई जीऊणे को पकड़ कर ले 
गई। उनकी बहुत पिटाई हुई। किशने के सिर पर इनाम रख दिया गया। उनके घर में ताला 
लगा दिया गया। 

किशने ने जेमल से कहा, “तू मेरा भाई है, मेरी मदद कर। पुलिस का पेट भर और 
मेरा पीछा छुडा।'' लेकिन जेमल ने कहा, ''मेरे पास कुछ नहीं है।'' किशने ने कहा, 
“हम लोगों ने इतने डाके मारे हैं, कितनी बारातें लूटी हैं, तीयों में कितने जेवर उतारे थे, 
पुनाम के जेनियों के घर से ही कितना माल लाए थे, घड़ाम के साहूकार के घर से कितनी 
नकदी मिली थी। इन सब में से अभी तो मैंने अपना हिस्सा भी नहीं लिया।'' 

जैमल ने कहा, '' मेरे पास जो कुछ था, सब खत्म हो गया है।'' किशना चुपचाप वहां 
से चला गया। लेकिन उसने बात अपने मन में ही रखी। 

जैमल की ओरत ने भी जैमल को समझाया कि '' किसी की अमानत मारना बुरी बात 
है। कठिन समय में तो लोग दोस्त की खातिर जान तक न्योछावर करने के लिए तैयार हो 
जाते हैं और तू लालच में आ गया है। दोस्त से विश्वासघात करने वाले को तो दोनों लोकों 

में जगह नहीं मिलती। में हाथ जोड़ती हूं। अगर किशने के जी में कहीं मेल आ गया, तो 
तेरी खेर नहीं।'' 

लेकिन जैमल ने एक न सुनी। बोला, ““बकवास न कर, मैंने इस तरह के मलंग बहुत 
देखे हैं।'' 

कुछ दिनों बाद किशने ने जेमल से आकर कहा कि एक बारात लूटनी है, मेरे साथ 
चल। जैमल लालच में आ गया। गांव से बाहर आकर किशने ने उससे कहा, ' तूने मेरे 
साथ विश्वासघात किया है, लेकिन में तुझे धोखे से नहीं मारूगा, सामने आकर लड़ ले, मैं 
तुझे मार डालूंगा।'' जेमल ने फायर किए, किशना बचाव कर गया। फिर किशने ने ऐसा 
निशाना साधा कि गोली जेमल का सीना चीर गई। 

जैमल को मार कर किशने ने उसके घर जाकर उसकी बीवी को बताया कि मैंने जेमल 
को मार डाला है। 

जब डोगर को इस बात का पता चला तो कहने लगा, “यह बात बहुत बुरी है। जिसे 
एक बार दोस्त कह दो, फिर उसका पीछा देखना पाप है। अब किशने का कोई विश्वास 
नहीं।''. 

चतरे के हाथ संदेश भेज कर डोगर ने किशने को डस्के में बुला लिया ओर कहा कि 
तेरे बचाव का कोई तरीका निकालें। उसकी बहुत खातिर की। बकरा पकाया। शराब 
पिलाई। जी भर कर शराब पीने के बाद जब किशना सो गया तो बाहर से ताला मारके डोगर 
बलाढे थाने में चला गया। बेशुमार पुलिस आ पहुंची। घर को घेर लिया गया, और इस 
तरह किशना पकड़ा गया। 

'विलायत में मलिका को तार गया कि डाकू किशना पकड़ लिया गया है। हुक्म हुआ 
कि उसे उमग्र-कैद देकर कालेपानी भेजो। 

उसी किशने भाई का आज जीऊणे मोड को संदेश मिला था। शक तो जीऊणे के 
दिल में पहले भी था, लेकिन अब पक्का हो गया कि डोगर ने मित्र-द्रोह किया था और 
किशने को खुद पकड़वाया था। 

उस रात बूढे बाप को सोता छोड कर, गंडासा कंधे पर रख कर, गांव को प्रणाम करके 
वह वहां से चल पडा। 

सुबह जंगल में चढ़ी। सामने एक गोरा, शिकार खेल रहा था। बंदूक एक तरफ रख 
कर वह पानी पीने लगा तो जीऊणे ने झपट कर बंदूक उठा ली और गोरे के शिकार के लिए 
निशाना साधा। गोरे ने हाथ जोडे, मिन्‍नतें कीं। वह कांप रहा था। जीऊणे को तरस आ 
गया। उसने कहा, “जा भाग जा, बंदर !'' गोरा घोड़े पर सवार होकर भाग गया। 

आगे गया तो डाकुओं ने जीऊणे का पूरे दिल से स्वागत किया, सिर-माथे पर बैठाया । 
एक तो वह किशने का भाई था; फिर उसके पास इतनी बढ़िया बंदूक थी; तीसरे, वह तगड़ा 
जवान था। 

जीऊणे ने एक ही शर्त रखी : '' मेरे गांव की ओर कोई मैली आंख से न देखे। मेरे 

गांव की बहन-बेटी सबकी बहन-बेटी होगी।'” डाकुओं के साथ मिल कर बाकी चारों 
जिलों में उसने भूचाल सा ला दिया। जगह-जगह डाके मारे, अमीरों को लूटा, बारातें रोकों, 
सुनारों को उजाड़ा। जगह-जगह से पुलिस को जीऊणे मौड़ की मार-घाड़ की रपटें 
पहुंचती थीं। पुलिस उसका पीछा करती थी। लेकिन जीऊणे मौड़ हाथ न आता। आखिर 
उसके सिर पर इनाम रख दिया गया। सब लोग उसके नाम से कांपते थे, लेकिन उसके 
अपने गांव के लोगों ने उसे कह छोडा था, ''तू हमारा बेटा है। बडी खुशी से गांव में आया- 
जाया कर। जब पुलिस आये तो इधर-उधर टल जाया कर। '' 

लूट का माल वह कडियाल के बनिये, काशीराम को दे आता। कुछ दिनों बाद 
काशीराम के मन में बेईमानी आ गई। पुलिस को बता आया, फलां दिन जीऊणे मोड़ मेरे 
घर आएगा। पुलिस आ पहुंची । जीऊणे भी आ रहा था कि एक बुढ़िया भागी हुई गई और 
जीऊणे को गांव से बाहर ही जा मिली और कहने लगी, “वे जीण जोगेआ तू, किस पर 
एतबार कर बैठा है ? बनिये की जात तो घेले पर प्राण दे दे। आगे तो पुलिस बेटी है।'' 

उस वक्‍त तो जीऊणे पीछे मुड गया, लेकिन जब पुलिस चली गई तो उसने काशीराम 
की खूब पिटाई की। काशीराम ने मिन्‍नत-चिरौरी की, पैरों पर हाथ लगाया तब कहीं जान 
छ्टो। 

एक दिन जीऊणे लोंगोवाल के पास से गुजर रहा था। गांव के पास तीज लगी थी। 
वहीं जा धमका। जमीन पर चादर बिछा दी ओर बहू-बेटियों को हुक्म दिया, ''सब जनी 
गहने उतार-उतार कर रखती जाएं।'' जबरदस्त के आगे किसकी चलती है ? दिल पर 
पत्थर रख कर वे गहने उतार-उतार कर रखती जाती थीं। एक बोली, '' अरे वीर ! मेरे 
ससुराल वाले तो बडे झगडालू हैं। कहेंगे, जा, जाकर गहने बनवा कर ला अपने बाप से । 
मेरे बाप ने तो शादी के वक्‍त भी जमीन रेहन रख कर किसी तरह काम चलाया धा। अरे 
वीर, में तो तेरी बहन जेसी हूं।'' 

जीऊणे के मन में न जाने क्या आया, उसने सब बहुओं, लड़कियों से कहा, “ले 
जाओ, सब अपने-अपने गहने | '" खाली चददर झाड़ कर वहां से चल पड़ा। 

अगले गांव से गुजरते वक्‍त उसे खयाल आया कि उसे तो बहुत भूख लगी हुई थी। 
आस-पास नजर दोडाई। एक लडकी रोटी लेकर खेत की तरफ जा रही थी। पास जाकर 
बोला, “बहन, रोटी खिलायेगी ? '' 

*' आहो, वीर !'' कह कर लडकी ने सिर पर से छाछ का लोटा उतारा। पोने में लिपटो 
रोटियां खोलीं, प्याज छीला, और पत्ते में अचार रखा। पेड की छांह में बेठ कर जीऊणे मोड 
को रोटी खिलाई। 

“'जीती रह, बहन !'' कह कर जीऊणे ने उसे पच्चीस रुपये दिए ओर सिर पर हाथ 
फेर कर चला गया। 

कुछ दिनों बाद उसने दौलेआल गांव में किसी का बहुत बढ़िया घोड़ा जा खोला। पीछे 
खींचने के कारण खूंटा उखड॒ कर जीऊणे की नाक में आ लगा। जख्म हो गया। निशान 

पड गया। 

घोडे पर सवार होकर, वह डोगर के गांव पहुंचा। उसने पाली के हाथ संदेश भेजा, 
“' अगर बाप का बेटा है तो सामने आ जा। धोखे से मेरा भाई पकड्॒वाया था, अब नये जमाई 
से बच कर कहां जाएगा ? '' 

संदेश पाकर डोगर का खून खोल उठा। उसने बंदूक भर ली। कारतूसों की पेटी 
कंधे पर रख ली ओर घोड़ी पर जीन कस ली। बोला, '“आज जीऊणे मोड की मोत ही 
उसे यहां तक ले आई है। 

जाते वक्‍त डोगर की घरवाली ने रोका ओर कहा, “तू मत जा, रात को मुझे बहुत बुरे- 
बुरे सपने आते रहे हैं--गांव में आग लग गई और तू बीच में जल गया। किसी ने मेरी कुर्ती 
में से जंजीर उतार ली। '' 

लेकिन डोगर बोला, “तू फिक्र न कर। साला जीऊणा मेरे सामने क्‍या चीज है ! 
किशने को तो कालेपानी ही पहुंचाया हे, इसे अगर जहन्नुम में न पहुंचाया तो क्‍या याद 
रखेगा !'' 

जिस वक्‍त वह घर से निकला तो कुत्ते ने कान झटकाए और आगे जाने पर मुर्दा 
दिखाई दिया। उसका माथा ठनका, लेकिन उसने ध्यान न दिया। अभी वह ज्यादा दूर नहीं 
गया था कि आगे एक पंडित मिल गया। खेत में बायीं दरफ तीतर बोला। ओर आगे एक 
विधवा ओरत छोकें मार रही थी। शगुन तो सारे ही बुरे हुए थे। 

डोगर ने टेंट में से आधी बची शराब की बोतल निकाल कर मुंह में उंडेल ली ओर 
खाली बोतल जोर से फेंक दी। मूंछों पर ताव देकर मेदान में आ पहुंचा। 
जीऊणा बोला, ' डोगरा, सूरमा कभी किसी को धोखे से नहीं मारता, पहले तू वार 
डोगर ने फायर किया। जीऊणे की घोडी नीचे बेठ गई, गोली सिर के ऊपर से निकल 
गई। डोगर ने फिर गोली चलाई। जीऊणा वार बचा गया और दूसरे ही क्षण निशाना 
साध कर डोगर को घोडी से गिरा दिया। 

 डोगर के घर में शोना-पीटना शुरू हो गया। उधर किसी ने मोड गांव में जाकर बता 

दिया कि जीऊणे ने डोगर को मार कर किशने का बदला ले लिया है। लोग कहने लगे, 
“'सदके ऐसे भाई के ! भाई हो तो ऐसा।'' 

बलाठे से पुलिस चढ़ी जीऊणे को पकड़ने के लिए। लेकिन जीऊणा इतनी जल्दी 
हाथ आने वाला नहीं था। 

डोगर को मारने के बाद जीऊणा एक रात अपने घर पहुंचा। जाकर बाप के सामने 
माथा टेका। ह 

*' क्‍यों मेरे सफेद बालों की इज्जत बर्बाद कर रहे हो ? इससे तो अच्छा था कि पैदा 
ही न होते। में निपूता ही अच्छा था। आए दिन पुलिस गांव में आ धमकती है। बहन- 
बेटियों का बाहर निकलना मुश्किल हो जाता है।'' 


कर। 

जीऊणा ने कहा, '' बापू, क्यों गुस्सा करता है ? मैंने अपना काम खत्म कर लिया है। 
कहो तो कल थाने में पेश हो जाऊं ? '' ह 
“' भाने...नहीं...नहीं, वे लोग तो तेरे लहू के प्यासे फिरते हैं। तुझे गोली मार देंगे। 
सरकार ने तेरे सिर पर पांच सौ का इनाम रखा है। हमारे गांव वाले भले हैं, नहीं तो कभी 
का कोई पुलिस में तेरी खबर दे देता। तू दिन निकलने से पहले ही यहां से चले जाना। मैं 
अभी तेरे लिए रोटी लाता हूं। मेरे घर का तो नाम ही तेरे साथ है। में तो आज मरा या कल 
मरा। 
कुछ दिनों बाद जीऊणे और उसके साथियों ने एक बारात घेर ली। बहू का जेवर- 
छल्ला उतरवा लिया। बारातियों से सारा रुपया-पैसा घरवा लिया। नाक के निशान से जाट 
ने पहचान लिया कि यह तो जीऊणा मोड है। हाथ बांध कर जाट ने प्रार्थना की, '' जमीन 
रेहन रख कर इस लड॒के की शादी की। मांग कर बहू को जेवर-छल्ला पहनाया। रब्ब की 
दुहाई, तू है हमारा जाट भाई। लूट साहूकारों को, जिन्होंने लूट मचाई। '' 
.._ यह सुन कर जीऊणे मोड ने जेवर-छल्ला सब लोटा दिया। अपने पास से एक हजार - 
रुपया दिया और 'सत सिरी अकाल' कह कर वहां से चला आया। जाट कहने लगे, 
“जीता रहे जीऊणा मोड भाई हमारा !'' 
एक दिन पता नहीं जीऊणे को क्या सूझी कि नाभा के राजा हीरासिंह के महलों में 
जाकर उसकी घोडी निकाल लाया। बंदूक तान कर संतरी को धमकाया। आते वक्‍त कह 
आया, ''कह देना महाराजे को, जीऊणा मोड ले गया हे घोडी तेरी ।'' 
लोग दंग थे कि जीऊणा मौड्‌ राजा की घोडी कैसे ले गया। राजा ने बेशुमार पुलिस 
उसके पीछे लगा दी। आखिरकार पुलिस ने घेरा डाल कर एक जगह सोये हुए जीऊणे को 
पकड़ लिया। 
हस्स के जीऊणा आखदा घोड़ी बड़ी कमाल, 
बक्की सांभ लओ आपडदी में देखी सी चाल ।! 
अमले दिन महाराजा उसे जेल में मिलने आया। पूछा, “क्या हाल हे ?'' बोला, 
“कैदियों के लिए लोहे के पिंजरे बनवाओ, इस तरह की जेल में से तो वे भाग सकते हैं।'' 
महाराजा हंस पडा ओर बोला, '' अच्छा तो भाग कर दिखा। '' क्योंकि महाराजा जानता था 
कि इतने सख्त पहरे में, सीखचों वाले दरवाजों में से, जेल की ऊंची फसील से भला कोई 
कैसे भाग सकता है ? 
उसी रात जीऊणा जेल में से भाग गया। ह __ 
जीऊणे मौड का नाम लेकर लोग जगह-जगह डाक मारने लगे। डर के मारे पुलिस 
भी जल्दी से मौके पर नहीं पहुंचती थी। 
एक दिन एक ब्राह्मण अपनी लड़की को ससुराल से ला रहा था। जंगल में बदमाशों 
. जीऊणा हंस कर कहता है, '' घोड़ी बड़ी शानदार है। अपनी घोड़ी संभाल लो, मैं तो सिर्फ इसकी चाल 
देख रहा था। '' | | 

ने उसे घेर लिया। जब लड॒की ने देखा कि साठ साल के ब्राह्मण की उन बदमाशों के सामने 
पेश नहीं जा रही तो उसकी चीखें निकल गईं। देवयोग से जीऊणा मौड वहां से गुजर रहा 
था। उसने बदमाशों को जा घेरा। 
“तू कौन होता है, बीच में आने वाला ?'' एक बोला। 
“*में हूं तुम्हारा बाप जीऊणा मोड,'' वह गरज उठा। 
बदमाश लगे थर-थर कांपने ओर उसके पेरों में गिरने। उसने उन्हें जूते लगा कर छोड 
दिया और ब्राह्मण और लड़की को उनके ठिकाने पर पहुंचा दिया। ब्राह्मण ने उसे सौ-सो 
आशीर्वाद दिए ओर उसे गऊ-गरीब का रक्षक बता कर घर-घर जीऊणे मोड का यश गाने 
लगा। 
उस समय के कवियों ने कवित्त जोडा : 
जीऊणा मौड साध गऊ गरीब दी करे सेवा, 
खब्बी खानां दी अलख मुकाऊंदा जी । 
जेडे बादशाह दे घर करे चोरी, 
पर्चा छाप के पहला लगावदा जी । 
शीहनी मां ने जम्मेया शेर जीऊणा, 
नहीं लुक्क के वकत लंघावदा जी ॥ 
एक दिन जीऊणे मोड के मन में आया कि देवी मां हर जगह मेरी रक्षा करती रही हें, 
उनके दर्शन के लिए जाना चाहिए। 
उसने सारे राजाओं को खबर भेजी, '' नेनादेवी के मंदिर जाऊंगा में। जिसके आसरे 
मैंने फोजों के नाक मोडे हें, उस पर सोने का छत्र चढ़ा कर आऊंगा में । जोर लगा कर आ 
जाना पकड़ने मुझे, नहीं मरने से मुंह छिपाऊगा मैं।'' 
नैनादेवी के दर्शनों के लिए जाते वक्‍त जब वह पटियाला शहर पहुंचा तो पुलिस की 
वर्दी पहन कर हवलदार बन गया ओर उसने किले की दीवार पर पर्चा लगा दिया कि 
जीऊणा मौड़ अदालत बाजार में घृम-फिर रहा हे, पकड़ ले जो पकड़ सकता है। शाम के 
सात बजे वह स्टेशन से-नेनादेवी के लिए गाड़ी में सवार होगा। 
चप्पे-चप्पे पर पुलिस खड़ी हो गई। सारे रास्ते रोक लिए। फिर भी जीऊणा मौड 
सब की आंखों में धूल झोंक कर शाम के सात बजे साधु के वेष में नेनादेवी जाने के लिए 
गाडी पर चढ गया। 
पुलिस भी साथ ही गई। सारे डिब्बों की तलाशी ली गई। लेकिन जीऊणा मोड उन्हें 
कहीं नमिला। 
जीऊणा मौड गाड़ी से उतर कर पहले आनंदपुर साहब के गुरद्वारे में दसवें गुरु के 


. जीऊणा मोड साधु, गऊ और गरीब की सेवा करता है। बड़े-बड़े अकूड्खानों का अहंकार तोड़ता है । 
बादशाह के घर चोरी करने से पहले पर्चा छाप कर लगाता है। शेरनी मां ने जीऊणे शेर को पैदा 
किया है। बह छिप कर जिंदगी के दिन नहीं काटता | 

निमित्त सवा सौ का चढ़ावा चढ़ाने गया। दसवें गुरु, जिन्होंने हिंद की खातिर अपने चार 
बच्चे कुर्बान किए थे। 
फिर वह नैनादेवी के मंदिर में पहुंचा। चारों तरफ से पुलिस ने मंदिर को घेर रखा था। 
उसने देवी के मंदिर में सोने का छत्र चढ़ाया। देवी के चरणों में सीस नवाया। देवी ने दर्शन 
दिए। जीऊणे मौड़ ने जनम-मरण का संशय दूर किया। 
पुलिस ने घेरा छोटा किया। नाक के दाग से जीऊणा पहचाना भी गया। पकड़ने लगे 
तो जीऊणे साधु ने चिमटा चलाया। पांच-दस पुलिस वालों को मार भगाया। गोली चलने 
लगी। जीऊणे के पास राइफल थी नहीं। 
आखिर जीऊणे को घेर कर गिरफ्तार कर लिया गया। देवी को नमस्कार करके वह 
पुलिस के साथ चल पडा। 
उसे फिरोजपुर जेल में लाया गया, पुलिस के कई सौ सिपाहियों की निगरानी में। 
मलिका को फिर विलायत तार भेजा गया कि किशने डाकू का भाई ज़ीऊणा पकड॒ 
लिया गया। 
मलिका की ओर से फांसी का हुक्म हुआ। 
आठ दिन बाद निश्चित हुई फांसी कौ तारीख। अफसर ने कहा, ''खा-पी ले जो 
चित्त चाहे। मिल ले जिससे जी करे। '' 
जीऊणा सिंह ने कहा, ' सिर्फ खाने-पीने के लिए तो नहीं हम जग में आए। जग याद 
रखेगा कि भाई, भाईयों की बांह होते हैं। बाकी रही बात मिलने की, अपने आप चल कर 
आयेगा, जिसके चित्त में तड़प उठेगी।'' 
जीऊणा को एक बहन थी गोविंदी। वह खूब लड़ी थी। मुकदमा पहुंचा बड़े लाट 
तक, लेकिन पेश न चली कोई। 
आठवां दिन भी आ पहुंचा। 
सबको 'सत सिरी अकाल' करके जीऊणा मौड़ तख्ते पर झूल गया। 
बहन गोविंदी, बिलाप करने लगी : - 
वे तीयां दे दिन कीनूं उडीकां गी, 
कोन भेजूगा संधारे वे मेरेया सूरमेआं वीरा !! 
ऐसा कर गया जग में नाम अपना जीऊणा मोड । लोग रखेंगे याद जब तक दुनिया 
कायम है। 
भावे कर-घर पुक्त जम्मदे 
जीऊणा मौड ना किसे बण जाणा । 


. तीज के दिन किसका इंतजार करूंगी, मुझे कौन 'संघारा ' भेजेगा-.मेरे सूरमा भाई ? 


केमा मलकी 
गुलजारसिंह संधू 


“गढ़ मुगलाने दीआं नारा पींछां झूलदीआं' " तीजों का गिद्धा पूरे जोरों पर था। गिद्धे वाली 
लडकियां पीपल की छांव में गिद्धे की ताल पर झूले वाली लडकियों को हुलारा दे रही थीं। 
गढ़ मुगलाने के इस पीपल के झूले सरहदी इलाके में दूर-दूर तक मशहूर थे। मालूम नहीं 
कितनी पीढियों से यह पीपल लडकियों को झूला झुलाता आया था। इसको टहनियां 
मजबूत थीं ओर पत्तों की छांव सघन । नंबरदार की बेटी मलकी गिद्धे की अगुआ थी। वह 
झूले पर चढ़ती तो बूढ़े पीपल की जडें तक हिला देती थी। 

मलकी का बाप राय मुबारक गांव का नंबरदार ही नहीं, बल्क सारे इलाके में प्रतिष्ठित 
आदमी था। उसके दो बेटे थे जो पेडों के तने जेसे मजबूत थे और लाठियों सरीखे जवान 
थे। बेटों के नाम राहून और महरून थे। उसका भाई दरीया दिल्ली में अकबर के दरबार 
में सूबेदार था। सरकारी दरबार में पहुंच होने के कारण इस खानदान की गुड्डी और भी चढी 
हुई थी। राय मुबारक, दरीया, राहून ओर महरून एक-दूसरे से चार-चार, छह-छह बरस 
छोटे थे। इकट्ठे बेठे हुए वे सब भाई ही मालूम होते थे। चारों मर्द कस्बे की दीवार समझे 
जाते थे। जब वे लाठी उठा कर खडे हो जाते थे तो हवा का रुख बदल देते थे। 

मां-बाप के रोब की वजह से मलकी भी दिलेर थी। उसका माथा चोदहवीं के चांद 
की तरह चमकता था। वह किसी हीर या सस्सी से कम न थी--गांव की इज्जत और 
इलाके भर का मान। भरपूर जवान होने के कारण उसे जवानी की शोखियों का ज्ञान तो था, 
लेकिन उसकी उदासियों का नहीं। उसे कभी इस बात का सपना भी नहीं आया था कि 
जवानी के झूले की रस्सी टूट भी सकती थी। यहां तक कि वह टहनी ही टूट कर धरती 
पर गिर सकती थी, जिस पर झूला डाला हुआ था। 

मलकी की मां गोंदलां को बेटी की जवानी जेसे काटने को आ रही थी। घर में जवान 
बेटी हो तो कौन मां सुख की नींद सो सकती थी ? किसी छोटी सी बात से भी परिवार की 
इज्जत मिट्री में बर्बाद हो सकती थी। जितनी देर तक जवान बेटी के हाथ रंग कर उसे अपने 
घर नहीं भेजा जाता, मां के कलेजे में ठंडक नहीं पड़ सकती थी। बाप ऐसा था कि कोई 


. गढ़ मुगलाने की नारियां झूला झूल रही हैं । 

बात ही नहीं सुनता था। उसे अपनी बेटी कल की बच्ची मालूम होती थी। गोंदलां के लिए 
न जाने कौन सी प्रलय आई हुई थी ! जवानी ही तो थी। वह सोचता, जवानी किस पर 
नहीं आती ? 

बाप ने तंग आकर छोटे भाई दरीये को खत लिखवा भेजा। मलकी उसकी भी उसी 
तरह बेटी थी, जिस तरह कि राय मुबारक की। बेटी की इज्जत सब की साझी होती है। 
दरीया सरकारी दरबार में कोई योग्य वर तलाश कर सकता था। इससे कोई ओर फायदा था 
या नहीं, लेकिन इतना फायदा जरूर हुआ था कि मलकी की मां ने अपने घर वालों को यह 
बात कहनी बंद कर दी थी। 

गोंदलां को इस बात की खुशी भी थी ओर दुख भी था। खुशी इस बात की थी कि 
उसकी बेटी के लिए वर की तलाश शुरू हो गई थी, और दुख इस बात का था कि अगर 
दरीये को कोई योग्य वर मिल गया तो गोंदलां अपनी बात को दुहरा नहीं सकती थी। बात 
यह थी कि रिश्ते में गोंदलां की एक बहन लालो थी, जो तख्तहजारे के सरदार दुलारे से 
ब्याही हुई थी। लालो के जेठे लड़के के जनम के समय गोंदलां बहन का प्रसव करवाने के 
लिए तख्तहजारे गई थी। बहन के घर जो बालक जन्मा था उसका तेज सुरज से भी ज्यादा 
था। गोंदलां को यह बालक, जिसका नाम केमा रखा गया था, अपने बेटों से भी प्यारा था। 
वह सहनशील था, दंगा कम करता था। गोंदलां की सूझ के अनुसार केमा शील स्वभाव 
वाला मर्द बनने वाला था। गोंदलां तेज मिजाज वाले परिवार से तंग आई हुई थी। उसने 

बहन लालो को वचन दिया था कि अगर अल्लाह को मंजूर हुआ तो तख्तहजारे और गढ 

मुगलाने का साझा पुश्त-दर-पुश्त चलता जाएगा। अल्लाह की मंजूरी से उसका अर्थ 
अपनी कोख हरी होने से था। दो बेटों के जन्म के बाद उसने पीरों से बेटी मांगी थी और 
पीर ने कभी किसी को निराश नहीं किया था। उसने लालो को वचन दिया था कि अगर 
उसके घर बेटी पैदा हुई तो उसकी शादी वह केमे से ही करेगी। केमे के बाप या गोंदलां 
के पति को इसमें क्या एतराज हो सकता था ? 

एतराज तो उसे कोई नहीं हो सकता था, लेकिन गोंदलां अपने पति के टेढे स्वाभाव 
से परिचित थी। उसे जिस रास्ते पर चलाया जाए, वह उससे उल्टी राह पर चलता था। न 
जाने उसे उल्टा चलने में क्या मजा आता था ! यही कारण था कि उसने यह बात अपने 
पेट में ही रंखी थी, जिसका इस्तेमाल वह मौका आने पर करना चाहती थी। गोंदलां दरीये 
को 'ना' का इंतजार करने लगी। दरीये की 'ना' आने पर वह अपना सुझाव आसानी से 
ही मनवा सकती थी। 

लेकिन खत पहुंचने की देर थी कि दरीया मंजिलें पार करके मुगलाने पहुंच गया। 
मलकोी को वरों की क्या कोई कमी थी ? वह इस जिम्मेदारी को निभाने के लिए उतावला 
दिखाई देता था। दरीये के घर पहुंचते ही मरदों के चेहरे खुशी से खिल उठे ओर ओरतों के 
मन में तनाव आ गया। मालूम नहीं, अब क्या होने वाला था ! पकवान बनाते समय गोंदलां 
के कान मरदों की बेठक की तरफ थे और मलकी दीवार के साथ लगी बैठी थी। 

मालूम नहीं, दरीये ने राय मुबारक को क्या कहा कि सारे घर में खामोशी छा गई। जेसे 
सांप सूंघ गया हो। आस-पास की हवा से स्पष्ट था कि दरीये की तजवीज मानी नहीं गई 
थी। इस बात का आभास गोंदलां को भी हो गया था ओर मलकी को भी। तजवीज क्‍या 
थी, उसका सिवाय मरदों के किसी को कुछ पता नहीं था। मरद यह सोच कर दुखी थे कि 
दरीये को क्‍या हो गया था। ''अच्छा, सोचेंगे,'' कह कर नंबरदार ने बातों का रुख मोड 
दिया था। वे लोग खेती-बाडी की बातें करते-करते सो गए थे। 

कहने को तो सब सो गए थे, लेकिन सोया कोई भी नहीं था। दरीये को इस बात का 
दुख था कि भाई ने उसकी बात नहीं मानी। ओर भाई को इस बात का दुख था कि दरीया 
उससे किस तरह की बात मनवाने चला था। भतीजे भी बाप का साथ दे रहे थे। 

उधर गोंदलां और मलकी दालान में सोई हुईं एक-दूसरे के दिल की धड़कन सुन रही 
थीं। इस बात का तो मां-बेटी को निश्चय हो गया था कि दरीये की बात नहीं मानी गई थी, 
लेकिन इस बात की उन्हें कोई खबर नहीं थी कि वह तजवीज क्‍या थी ओर उसके 
अस्वीकार होने के बाद अब क्‍या होने वाला था। 

गोंदलां को लग रहा था कि उसके हित में यह ठीक ही हुआ है, लेकिन जब तक पूरी 
बात खुल नहीं जाती, तब तक उसके टेढे पति और उससे भी ज्यादा टेढ़े लड़कों का क्‍या 
भरोसा था ? गोंदलां ने मलकी के मन में केमे का जो नक्शा खींचा था, मलकी अब उसका 
मिट जाना बर्दाश्त नहीं कर सकती थी। लडकियों को रोब-दांव वाले भाई ही पसंद हें 
लेकिन पति को शील स्वाभाव वाला होना चाहिए। वह केमे के घर अमन-चेन से रहेगी, 
प्रेम का झूला झूलेगी, मलकी सोचती । 

केमा रिश्ते में रासे का भतीजा लगता था। रांझे की बात अभी कल की ही तरह ताजी 
थी। रांझे का भतीजा होने के नाते कैमे के नाम के साथ इश्क का इतिहास जुड़ा हुआ था। 
मलकी को जवान आत्मा को केमे के ऐतिहासिक बिंब ने बांध लिया था। जैसे उसके सिर 
पर जादू-टोना हो चुका हो। वह उस जंगल ओर हरे पैदानों के सपने देख चुकी थी, जिसमें 
पल कर रांझा जवान हुआ था। केमा रांझे जेसा रूपवान न सही, रांझे से कम नहीं हो सकता 
था। मां ने भी बताया था कि वह शील स्वभाव ओर पक्के इरादे का था। 

गोंदलां को तख्तहजारे में रिश्ता करने के अनेक फायदे दिखाई देते थे। लालो उसकी 
बहन थी, उसकी बांह। मलकी जेसी उसकी बेटी थी वेसी लालो की। केमा जेसे लालो 
का बेटा था वैसे ही गोंदलां का भी बेटा था। खून खून ही होता है ओर पानी पानी होता है। 

लेकिन दरीया खून को पानी ओर पानी को खून करने पर तुला हुआ था। सुबह होने 
तक यह बात सारे परिवार में फैल चुकी थी। 

पता लगा कि दरीया अपनी भतीजी को अकबर बादशाह के घर में बेठाना चाहता था। 
बूढ़ा बादशाह मलकी की जवानी और हुस्न पर मस्त होकर दरीये को बडी से बड़ी इज्जत 
ओर मान दे सकता था। वह अपने रिश्तेदारों को तकलीफ नहीं होने देगा, चाहे वे राजपूत 
ही क्‍यों न हों। दरीया सूबेदार से जरनेल बन सकता था। यह अकबर का समधी बनने 

वाला था। भला कोई समधी को भी अपने से छोटे स्थान पर रखता है ! दरीया तो जरनेल 
होने के सपने पाले फिरता था। यह बात चाहे बादशाह के दिमाग में भी न आई हो, लेकिन 
दरीया बादशाह की कमजोरी से परिचित था। एक बार भाई को मनाने को देर थी, दरीये 
के लिए राजदरबार के सारे दरवाजे खुल जाएंगे। अभी कल की ही तो बात थी कि अकबर 
ने सलीम से प्यार करने वाली अनारकली को इसलिए मरवा दिया था, क्‍योंकि उसने 
बादशाह का हुक्म नहीं माना था। दरीये को इस बात का पूरा एहसास था कि उसकी 
भतीजी किसी भी अनारकली से कम नहीं थी। 

दरीये की इस बात को मुगलाने परिवार के सब लोग समझ गए थे। सुबह होने तक 
सारे घर के कोने-कोने में यह जहर फेल चुका था। सुबह जब इस जहर ने मां-बेटी को 
डक मारा, तो वह भी विष घोलने लगीं। गोंदलां के हाथों में पला दरीया अपनी भतीजी को 
किस रास्ते पर चलाना चाहता था ! कल तक बडी भाभी से मांग कर खाने वाला आज 
राजदरबार में अपनी पहुंच की कितनी शान दिखा रहा था ! 

दूसरे दिन सुबह जब दरीया दिल्ली के लिए रवाना हुआ तो किसी ने दुआ-सलाम न 
को। राय मुबारक को अपने से बडा खानदान पसंद नहीं था। बडे घरों वाले बेटियों पर 
दोलत का रोब डालते रहते हैं, अपने जेसे खाते-पीते जमींदारों की कोई कमी नहीं थी। वैसे 
भी लाड से पाली-पोसी बेटी को भला आंखों से कितना दूर रखा जा सकता था ! पांच 
सो कोस दूर भेजी बेटी जीती-मरी एक बराबर है। जो बेटा-बेटी वक्‍त पर दुख-सुख भी 
न बाट सकें, उनका क्‍या फायदा ? 

लेकिन दरीया तो सिर्फ अपने सुख की तलाश में था। राय मुबारक की ' ना' ने उसकी 
उम्मीदों पर पानी फेर दिया था। दरीये को लगा जैसे जरनेली तो एक तरफ रही, उसकी 
सूबेदारी भी छिन चुकी थी। कुछ इस तरह जैसे तरक्की की सीढी चढ़ते हुए किसी ने 
उसकी बांह खींच कर उसे नीचे उतार दिया हो । वह धरती पर खडा गुस्से से कांप रहा था। 
वह इसका बदला लिए बगैर नहीं रहेगा, उसने मन ही मन फैसला किया। 

घर में फूट पड॒ गई। मलकी का चंचल मन चिंता में डूब गया था। जमींदार भाई जब 
लड़ते थे तो किसी न किसी का सिर लिए बगैर चेन नहीं लेते थे। भाइयों की फूट से बुरी 
ओर कोई फूट नहीं होती। दोनों एक-दूसरे के भेद जानते हैं। घर का भेदी लंका ढाए। 

अब मलकी झूला झूलने जाती तो झूले की तख्ती पर पेर रखने को उसका जी न 
करता। किसी तरह मन मसोस कर चढ भी जातो तो दो-चार पेंगें चढ़ा कर हांफने लगती । 
पास वाली साथिनें जरा भी ऊंची पेंग चढ़ातीं तो उसका दिल डूबने लग जाता। पेड़ों को 
जड़ से हिला देने वाली मलकी पत्तों से डरने लग गई थी। सरकारी गजब उसके मां-बाप 
की मुश्कें बांध सकता था। कैमा तख्तहजारे बेठा रहता ओर इधर मलकी चिंता में डूब कर 
पागल हो जाती। उसे झूले वाला पीपल का पेड ओर छप्पर जैसे काटने को दोड़ते थे। जब 
मन ही मोज नहीं मांगता था तो फिर वह तन को क्‍या करती ! 

मौके का फायदा उठा कर गोंदलां ने राय मुबारक से मलकी का रिश्ता केमे के साथ 

करने की बात चलाई। तख्तहजारे का दुलारा बराबर का जमींदार था। सादू-समधी बनने 
का हकदार था। राय मुबारक की साली लालो भी बडी शांत स्वभाव की थी। बहुत कम 
आने-जाने के बावजूद राय मुबारक पर तख्तहजारे वालों के स्वभाव का असर था। जब भी 
एक साथ शिकार खेलने गए थे, आपस में खूब निभी थी। आदमी तो थोडी देर के अंदर 
ही पहचाना जाता है। राय मुबारक को तो यह रिश्ता याद ही नहीं था। अगर याद रहता तो 
फिर दरीये का इतना एहसान क्‍यों लेता ? बेटी भी मजे में बसती ओर भाइयों में फूट न 
पड़ती ।. अब उसे अपने आप पर गुस्सा आ रहा था। गोंदलां को भी इस बात का दुख था 
“कि उसने यह बात इससे पहले ही घर में क्‍यों नहीं खोली थी। राय मुबारक के डर से उसने 
इतनी बात अभी भी दबा कर रखी हुई थी कि उसने बहन लालो को यह वचन बहुत पहले 
से दे रखा था। 

जब केमे के साथ रिश्ते की बात शुरू हुई तो घर के सभी लोग खुश थे। बराबर का 
खानदान था। अविश्वास की गरम लू को बजाय विश्वास की ठंडी हवा बहने लगी थी। 

मलकी के मन में दिनोंदिन केमे की मूरत निखरती आ रही थी। ज्यों-ज्यों केैमा उसके 
मन में जगह बना रहा था, मलकी को आलीजाह अकबर पर गुस्सा आ रहा था। चाहे दरीये 
ने जो प्रस्ताव रखा था, वह उसके अपने ही मन की उपज थी लेकिन बूढ़े बादशाह के साथ 
क्षण भर के लिए भी उसका नाम जोडा जाए, यह मलकी को पंसद नहीं था। उसका 
बादशाह से और बादशाह का उससे आखिर वास्ता ही क्‍या था ? दो तस्वीरें उसकी आंखों 
के सामने घूमती रहती थीं--हुस्न का देंवता केमा ओर बूढा अकबर। 

केमे से सगाई होने के बाद मलकी के हुस्न की धूम तख्तहजारे में भी मच गई थी। 
गढ़ मुगलाने की हसीना को प्राप्त करने का शौक केमे के मन में दिनोंदिन बढ़ता जा रहा 
था। केमे और उसके परिवार को इस बात को खबर मिल चुकी थी कि राय मुबारक ने 
मलको का रिश्ता कहां से छीन कर कहां किया था। अकबर बादशाह के बराबर तोले जाने 
के कारण केमा फूला नहीं समाता था, लेकिन जब तक निकाह नहीं पढा जाता, उसके मन 
में उंडक नहीं पड़ सकती थी। निकाह से पहले वह मलकी के मां-बाप की मरजी का 
मोहताज था। उनकी मरजी में दरीये की मरजी विघ्न डाल रही थी। दरीये की मरजी कोई 
मामूली सी मरजी नहीं थी---इसकी पृष्ठभूमि में अकबरी जलाल ओर सरकारी दबाव भी 
शामिल था। कैमे का जी चाहता था कि वह उड़ कर मलकी से जा मिले, लेकिन 
सामाजिक रस्म-रिवाजों का दास होने के कारण उसका साहस नहीं होता था। 
.. उड़ कर जाना कौन सा आसान था ? दोनों गावों के बीच दो नदियों की दूरी थी। 
तख्तहजारा जेहलम नदी के किनारे था और गढ़ मुगलाना सिंध नदी के किनारे। 

दोनों के मां-बाप को दरोये पर भरोसा नहीं था। दोनों पक्ष मामले को ज्यादा लंबा 

करने के पक्ष में नहीं थे। दुलारा और राय मुबारक का आपस में आना-जाना बढ़ गया था। 
अब वे एंक साथ शिकार खेलने के सपने देखने लगे थे। जेहलम से लेकर सिंध तक की 
सारी घरती उनकी होने वाली थी। वे अपनी मरजी के अनुसार चाहे जहां जा सकते थे। 

दोनों को दोनों नदियों के शेर, बाघ, हिरन, तोतर, बटेर ओर मुर्ग-मुरगाबियां अपने ही मालूम 
होते थे। कल्पना में वे अपने ही शिकारी कुत्तों को जंगली हिरणों के पीछे भागता हुआ 
देखने लगे। 

राय मुबारक ने शादी की तारीख पक्की कर दी। 

*' अगर तुम मेरी बात मानो तो हम इस मौके पर दरीये को न ही बुलाएं तो ठीक 
रहेगा।'' गोंदलां ने सलाह दी। 

“' अरी भाग्यवान ! भला ऐसा भी कहीं होता है ? आखिर भाई, भाई ही होते हैं। 
दरीया कुछ नहीं कहेगा। घड़ी भर के लिए वह लालच में आ गया था। अब वह बात गई- 
बीती हो चुकी है।'' राय मुबारक ने समझाया। 

“* लालची आदमी का कोई भरोसा नहीं होता, लेकिन तेरी मरजी है तो... '' गोंदलां ने 
बात पति पर डाल दी। बेटों ने भी बाप की हां में हां मिला दी। किसी को दबाव डालना 
ठीक नहीं लगा। वे लोग दरीये से डरते भी थे। निमंत्रण भेज दिया गया। 

शादी की तैयारी होने लगी। इधर मलकी के घर की लिपाई-पुताई हुई, उधर केमे के 
घर की। इधर दहेज तैयार हो रहा था, उधर वरी तैयार हो रही थी। इधर अस्तबलों को 
सजाया जा रहा था, उधर घोडे-घोड़ियों को। इधर मलकी का दिल धड़क रहा था, उधर 
कैमे का। 

शादी के दिन दरीया भी आ गया। वह खच्चरों पर अंगूरी शराब लाद कर लाया था। 
उसके पास शाही आतिशबाजी थी ओर शाही कालीन थे। उसके चेहरे पर बीती हुई बातों 
का कोई असर दिखाई नहीं देता था। बेटी सबकी सांझी होती है, बेटी का दोषी नरक में 
जाता था। 

निकाह को रात गढ़ मुगलाने के नंबरदार के घर जाम छलक रहे थे। बुजुर्गों कौ टोली 
हवेली में शराब पी रही थी और लड़कियां नये बहनोई को घर में घेरे बेठी थीं। छंद सुने 
जा रहे थे। सास अपने दामाद को साबित लड्डू खाने के लिए मजबूर कर रही थी। 
सालियां छेडछाड में मस्त थीं। 

निकाह हो चुका था। कैमा, मलकी एक-दूसरे के हो चुके थे। किसी को किसी बात 
का खौफ नहीं रहा था। दरीया अंगूरी शराब लाने के कारण दोनों घरों में चोधरी बना बैठा 
था। वह साकी था और बाकी लोग पीने वाले थे। राय मुबारक की हवेली में बोतलों के 

डांट खुल रहे थे और घर में शादी के गिद्धे! की धमकें पड रही थीं। 

कैमा सालियों से छूट कर हवेली में आया ही था कि वह एक-एक करके कई जाम 
पी गया। कुछ तो शादी का चाव था और कुछ शादी की थकान थी। घुंघट में से उसे 
मलकी के चेहरे की जो झलक दिखाई दी थी, उसका भी नशा कम नहीं था। कुछ ही क्षणों 
में वह भी दूसरे लोगों के साथ जा मिला। वक्त बीतने पर सबके सब ओंधे हो गए--क्या 
बाराती क्‍या घराती। सिर्फ दरीया होश में था जो अव्वल तो शराब पीता ही नहीं था ओर 


. पंजाबी लोकनृत्य। 

अगर पीता भी था तो पीता कम था ओर छलकाता ज्यादा था। गिराता तो ओर भी ज्यादा 
था। 

मोका ताड कर दरीये ने राय मुबारक, राहून, महरून, दुलारा ओर कैमे को केद कर 
लिया। गांव के बाहर उसने सिपाही बेठा रखे थे। उसके हुक्म की देर थी कि सिपाही इन 
पांचों को बांध कर साथ ले गए। न कैदियों को होश था, न दूसरे लोगों को । 

विजेता दरीया दिल्‍ली की तरफ चल पडा। 

अगले दिन तड़के जाकर कहीं लोगों को खबर मिली कि रातोंरात गिद्धे के शोर, जामों 
की छनछनाहट ओर आतिशबाजी में केसा अंधेर हो गया था ! गांव के नंबरदार के साथ- 
साथ दूल्हा ओर दूल्हे के बाप ओर भाइयों को भी गिरफ्तार कर लिया गया था। किसी की 
समझ में नहों आ रहा था कि कौन किधर जाए। बेलगाम लोगों को संभालने वाला कोई 
नहीं रहा था। बादशाह का डर था और राजदरबार का आतंक था। हर आदमी बेइज्जती 
बरदाश्त करने के लिए तेयार था। गढ़ मुगलाने में पहली बार किसी ने बेइज्जती को इतनी 
बेशरमी से बरदाइत किया था। सारा शहर चुप था। तख्तहजारे के गिने-चुने बारातो क्या 
कर सकते थे ? किसी को क्या मालूम कि दरीये के पास कितनी फोज थी ! 

गोंदलां ने रो-रो कर सिर की मेढियां नोंच ली थीं। मलकी की चीख-पुकार देखने 
वाली तो नहीं थी, लेकिन फिर भी लोग उन्हें देख-सुन रहे थे। सारा गढ़ मुगलाना देख रहा 
था, सारे बाराती देख रहे थे। 

केमे के जाते वक्‍त मलको ने उसका मुंह तक नहीं देखा था। वह पति के जीते जी 
विधवा हो गई थी। 

लेकिन मलकी का इरादा पत्थर की लकीर के समान था। वह केमे की हो चुकी थी, 
ओर कोई माई का लाल उसे केमे से विमुख नहीं कर सकता था। वह दरीये को या दरीये 
के बादशाह को क्‍या समझती थी ! जो काम बाहुबल से नहीं हो सकता था, वह अक्ल से 
हो सकता था। वह साधुनी बन कर केमे की तलाश में निकल पडी। प्रेमी को पाने के लिए 
उसने रांझे वाला भिक्षापात्र हाथ में उठा लिया। घर से चलते वक्‍त उसने मां को भी नहीं 
बताया था। उसे डर था कि उसकी मां अपनी बेटी को इस बीहड रास्ते पर चलने की 
 मनाही कर देगी। मलकी का फैसला अटल था। 

दरीये का फोज-लश्कर काफी बड़ा था। बेडियों से जकडे होने के बावजूद एक-एक 
केदी के साथ तीन-तीन सिपाही थे। मलकी को ये खबरें आने वाले मुसाफिरों से मिलती 
थीं। मलकी के बाप ओर भाइयों के शेर-बब्बरों जेसे मुंह ओर केमे की मनमोहिनी सूरत 
एक-एक मुसाफिर के मन में बसी थी। मलकी को इस बात की भी बडी तसल्ली थी कि 
वे सबके सब लोग जिंदा थे। दुख का कया है, एक दिन आता है तो दूसरे दिन जा भी 
सकता है। 

मलकी के पैर बिवाइयों से फट गए थे। उसने सैंकडों कोसों का सफर नंगे पैर तय 
करने का फैसला कर लिया था। बार-बार रास्ता नहीं पूछना पड़ता था। जगह-जगह 

मील-पत्थर थे, कोस-कोस पर कुएं और किनारे-किनारे पेड थे। हर मंजिल पर रैन-बसेरा 
था। जहां कहीं पेडों की कमी होती, उसकी बिवाइयों से फटे पेर गरम मिट्टी में झुलस जाते 
थे। वह भाग कर मेडों पर उगी घासं पर खडी हो जाती। पैरों को थोड़ा सा आराम देने के 
बाद फिर चल पड॒ती। कहीं खाने को मिल जाता था, कहीं खाना भी नहीं मिलता था। घोर 
निराशा की इस हालत में आशा की एक ही किरण थी, वह भी केमे का जिंदा होना। नहीं 
तो दरीये का क्‍या भरोसा था, कहीं मार कर दबा जाता। कभी वह काफिले के साथ जाकर 
मिल जाती, कभी पीछे रह जाती। एकाध बार उसने चोरी-छ॒पे केमे को देखा भी 
था--बड़ा बेबस था, बहुत लाचार। यही हाल मलकी के बाप ओर भाइयों का भी था। 

मलकी का यह सफर हज से भी बढ़ कर था। हज जाते वक्‍त आशा पूरी होने की 
संभावना होती है, यहां वह भी नहीं थी। 

मंजिलें तय करता हुआ काफिला, कुरुक्षेत्र के मेदान के पास थानेसर जा पहुंचा। 
मलकी भी पीछे-पीछे जा पहुंची । 

थानेसर में मलकी का एक भगतिन से मेलजोल हो गया। मलकी इस भगतिन के डेरे 
से भभूत लेने गई थी। बातों ही बातों में भगतिन ने मलकी का दुख भांप लिया था। सारी 
व्यथा सुनने के बाद भगतिन ने मलकी को सलाह दी कि वह अकबर बादशाह की राजपूत 
रानी की बेटी जमुना से मिले। भगतिन को विश्वास था कि अगर राजकुमारी जमुना चाहे 
तो सब कुछ हो सकता है। 

मलकी जमुना के महल पर भिक्षा मांगने के लिए गई तो जमुना उसकी जवानी ओर 
हुस्न देख कर मोहित हो गई। इस उम्र में साधुनी बनने वाली इस सुंदरी में जरूर कोई न 
_ कोई रहस्य था। उसने मलकी को महल में बुला लिया। जमुना के पूछने पर उसने केमे 

से शादी होने की अपनी सारी दर्दभरी कहानी सुना दी। जमुना में उसे कोई देवी रूप दिखाई 

दिया, उसने यह बात भी नहीं छिपाई कि उसका चाचा उसे अकबर बादशाह के हरम में 
रखवा कर तरक्की पाना चाहता था। 

हरमवाली बात सुनते ही जमुना के तन-बदन में आग लग गई। कोई मलकीौ को 
उसकी मां की सोत बनाना चाहता था। सोतों के दुख जमुना को भूले नहीं थे। वह अपने 
बाप के बुढापे के इश्कों को भी नहीं भूली थी। उसने बादशाह के हुक्म से अनारकली का 
कत्ल होते देखा था, सिर्फ इसलिए कि वह बूढ़े बाप की बजाय उसके जवान बेटे सलीम 
पर मोहित हो गई थी। जो अनारकली को कत्ल करवा सकता था, वह मलकी के हरम में 
दाखिल होने के बाद जमुना की मां के साथ कोन सी भलाई करेगा ? मलकी की इस बात 
को सुन कर उसे लगा जैसे उसकी मां साधुनी बन कर भीख मांग रही है और उसकी जगह 
मलकी राजदरबार की मालिक बन गई हे। यह ठीक है कि मलकी को देख कर यह 
विश्वास करना मुश्किल था कि वह ऐसा काम कर सकेगी, लेकिन यह बात मलकी पर 
निर्भर नहीं थी, करने-कराने वाला तो खुद बादशाह ही था। 

राजकुमारी जमुना को एक ही बात की तसल्ली थी। वह बात यह थी कि अकबर 

को अभी तक दरीये की चाल का पता नहीं था। उसे यह तो मालूम था कि वह शाही कुमुक 
लेकर बागियों को कुचलने के लिए गया था, लेकिन वे लोग इसलिए बागी हें, क्योंकि 
उनकी बहन इतनी हसीन है। अगर बादशाह को यह बात मालूम होती तो वह मलकौ को. 
भी गिरफ्तार करके साथ लाने का हुक्म सुना देता। दरीया मलकी की बलि देने में इसलिए 
देर लगा रहा था, क्योंकि उसने सोचा था कि एक रुतबा तो वह बागियों को पेश करके 
हासिल करेगा, दूसरा रुतबा मलकी को बादशाह के हरम में डालने के बाद हासिल करेगा। 
राजकुमारी जमुना नहीं चाहती थी कि यह नोबत आए। उसने दरीये को बुला कर हुक्म 
सुना दिया कि बेगुनाह केदियों को रिहा करके महल में भेज दिया जाए। 

राजकुमारी का हुक्म सुन कर दरीया अपने डेरे पर चला गया। रास्ते में उसे खयाल 
आया -कि बागियों के मामले में राजकुमारी का हुक्म मानना जरूरी नहीं था। बादशाह बेटी 
को समझा देगा। उसने रातोंरात कैदियों को दो मजिलें आगे ले जाने का फेसला कर लिया। 

राजकुमारी जमुना का मलकी से मेल-जोल बढ़ गया। उसने मलकी का फकीरी 
बाना उतरवा कर उसे शाही लिबास पहना दिया। वे सारी रात अकबर के अटल इंसाफ की 
बातें करती रहीं। मलकी का मन इन बातों की बजाय केमे की तरफ ज्यादा लगा हुआ था। 
सुबह ही सिपाही केमे को साथ लेकर आने वाले थे। 

. सुबह जब दरबान ने दस्तक दी तो मलकी केमे से मिलने के लिए दौड़ी। लेकिन केमा 
वहां नहीं था। दरबान ने बताया कि दरीया तो रातोंगात कैमे ओर उसके साथियों को कहीं 
ओर ले गया है। दरबार के सूबेदार की यह हिम्मत ? राजकुमारी से गुस्से की ताब नहीं 
झेली जा रही थी। दरबान खड़ा कांपे जा रहा था। 

जमुना दिल्ली जानें के लिए तैयार हो गई। उसने मलकी को भी अपने साथ ले 
लिया। रास्ते भर वह यह सोचती रही कि बूढ़े बादशाह को इस घटना के बारे में किस ढंग 
सेबतानाचाहिए। _ 

दिल्ली पहुंच कर मलकी को मुंह खोलने या बादशाह के सामने जाने की इजाजत नहीं 
थी। यह काम राजकुमारी जमुना का था, यह उसकी इज्जत का सवाल बन गया था। 

सबसे पहले राजकुमारी अपनी मां से मिली। उसने अपनी मां को वह लड़की भी 
दिखाई जो किसी दिन उसकी सोत बन सकती थी। उसने दरीये की चाल भी खोल कर 
मां को समझाई। रानी ओर राजकुमारी ने मिल कर यह फेसला भी किया कि वे दोनों 
बादशाह को मलकी के रिश्ते की बात की खबर दिए बगैर ही दरीये का खात्मा करवा देंगी। 

बूढी मां के दिल पर मूंग दली जा रही थी। बादशाह के खुले दिल कौ वजह से उसे 
सुख भी मिले थे ओर दुख भी कम नहीं झेलने पड़े थे। उसे वे घड़ियां नहीं भूलीं थीं जब 
किसी को जवानी पर मस्त होकर बादंशाह रात-रात भर जरूरी कामों के बहाने रानो के 
महल में वापिस नहीं लोटता था। उसे बादशाह के उन जरूरी कामों का पता था, जिनके 
बहाने वह सारी रात बाहर गुजार देता था। रानी को इस बात का भी पूरा एहसास था कि 
जब से वह बूढी हुई थी, बादशाह के ये काम बढ़ते जा रहे थे। रानी'अब अपने दुखों को 

ओर ज्यादा नहीं बढ़ाना चाहती थी। उसकी होने वाली सौत उसके सामने बैठी थी, जो उम्र 
में उसकी बेटी से भी छोटी थी। 
। रानी को दरीया जहर दिखाई देने लगा। उसने फैसला कर लिया कि वह दरीये का 
बीज नष्ट करके रहेगी। 

जब बादशाह के महल में दाखिल होने का वक्‍त हुआ तो रानी के हुक्म से महल के 
सारे दीये बुझा दिए गए थे। शमादान तोड़ दिए गए थे। रानी ने अपना हार-सिंगार उतार 
कर फेंक दिया था। बादशाह आया तो रानी खटपाटी लेकर लेटी हुई थी। 

यह देख कर बादशाह हैरान ओर परेशान रह गया। आज तो उसने ऐसा कोई काम 
नहीं किया था, जिस पर रानी को शिकायत होती । यह बात उसका मन जानता था। वेसे 
भी उसके विवाहित जीवन में आज यह पहला मौका था कि उसकी इस मलिका ने किसी 
बात पर गुस्सा जाहिर किया था। आज तक उसने कभी कोई गुस्सा जाहिर नहीं होने दिया 
था। आज इस तरह की कौन सी बात हो गई थी ? बादशाह परेशान था। 

बादशाह अपनी रानी के आगे झुक गया। उसको झुका देख कर रानी ने राय मुबारक 
और उसके साथियों की रिहाई की मांग की। बागियों को रिहा करना अकेले बादशाह के 
वश की बात नहीं थी। यह फेसला तो दीवाने-सजा ही कर सकता था। बागी और जासूस 
देश के दुश्मन थे। बागी को रिहा करने के लिए दलील की जरूरत थी। रानी के पास 
इसकी कोई दलील नहीं थी। अगर दरीया अपने भाई को बागी कह रहा था तो इसे गलत 
केसे साबित किया जा सकता था ? 

फेसला नाजुक था। बादशाह अकबर का इंसाफ सारी दुनिया में मशहूर था। वह बिना 
वजह किसी को फांसी का हुक्म केसे दे सकता था ? लेकिन दरीये द्वारा मलकी को 
बादशाह के हरम में पहुंचने वाली दलील देना तो खुद अपने पेर पर कुल्हाड़ी मारने वाली 
बात थी। बादशाह मलकी पर मोहित हो सकता था। 

. रानी ने अपना दुख अपने भाई बीरबल को बताया। बीरबल के पास किस समस्या का 
हल नहीं था ? उसने समझाया कि जाटों-जमीदासें में अपने भाइयों को कत्ल करना आम 
बात है। हो सकता है कि अपने भाई राय मुबारक को बागी सिद्ध करने के पीछे दरीये की 
यही चाल हो। राय मुबारक ओर उसके वारिसों की मोत के बाद उनकी जायदाद और गांव 
को नंबरदारी दरीये को ही मिलने वाली थी। इतने कमीने विचारों वाले दरीये को फांसी देना 
जितना लाजिमी था, कैमे ओर उसके साथियों की रिहाई भी उतनी ही स्वाभाविक थी। 

बादशाह को इससे ज्यादा और किसी दलील को जरूरत नहीं थी। उसने फेसला सुना 
दिया। 

दरीये को फांसी देने से पहले उसकी आखिरी ख्वाहिश पूछी गई। लेकिन दरीये की 
सब ख्वाहिशें मर चुकी थीं। ऊंची पदवी ओर बदले की भावना ने उसके दिमाग में जो 
फितूर पैदा किया था, वह दूर हो रहा था। उसकी आखिरी ख्वाहिश भला क्‍या हो सकतो 
थी ? उसने केमे और मलकी को बुला कर मलको का हाथ केमे के हाथ में दे दिया। यह 

देख कर राय मुबारक के बाकी परिवार के लोगों को आंखें में आंसू आ गए। दरीये की 
आंखों से भी आंसू बहने लगे। बड़े भाई से माफो मांग कर वह फांसी के तख्ते पर जा 
चढा। 

उस रात जमुना नदी के किनारे कैमा और मलकी एक-दूसरे से पहली बार एकांत में 
मिले। चांद की चांदनी, नदी का एकांत, बढ़ते पानी की शांति और दरीये के अंतिम समय 
के पश्चाताप ने उन दोनों को एक-दूसरे के और भी करीब ला दिया था। 

अब जब कैमे ने मलकी को अपने आलिंगन में लिया तो मलकी की आंखों में खुशी 
के आंसू छलक आए । 

